

وَإِنَّا لَأَمْرَاءُ الْكَلَامِ
ہم اہلبیت دنیائے کلام کے حکمران ہیں۔
(نوح البلاغہ، خطبہ ۲۳۰)

بھج البلاغ کی دنیا

شہید مرضی مطہریؒ

مرکز انکار اسلامی

کتاب سے کسی قسم کے استفادے کی عام اجازت ہے

نہج البلاغہ کی دنیا

مؤلف: استاذ شہید مرتضیٰ مطہریؒ

مترجم: مولانا محمد علی توحیدی

پہلا ایڈیشن: اکتوبر ۲۰۲۲ء

ناشر: مرکز افکار اسلامی

کتاب ملنے کا پتہ: جامعہ جعفریہ چند ضلع انک

خط و کتابت: پوسٹ بکس نمبر ۶۲۱، راولپنڈی، پاکستان

فون: 0302-5230406

ویب سائٹ: www.afkareislami.com

ایمیل: afkareislami@yahoo.com



مرکز افکار اسلامی

فہرست

۱۷	یادِ اُستاد	۷	پیش گفتار
۲۰	نہج البلاغہ اور آج کا اسلامی معاشرہ	۱۵	مقدمہ
		۱۵	نہج البلاغہ سے آشنائی

پہلا حصہ

حیرت انگیز کتاب

۳۶	اس دور کے آئینے میں	۲۵	بہترین مجموعہ
۴۰	شاہکار نمونے	۲۶	سید رضیؒ اور نہج البلاغہ
۴۳	علیؑ کے مختلف میدانوں میں	۲۸	دو امتیازی خصوصیات
۴۷	نہج البلاغہ کے مطالب و موضوعات	۲۹	زیبائی
۴۸	مطالب نہج البلاغہ پر مجموعی نظر	۳۰	تاثير و نفوذ
		۳۱	اعترافات

دوسرا حصہ

الہیات اور ماوراء الطبیعیات

۷۲	ذاتِ حق	۵۱	توحید و معرفت
۷۴	خدا کی وحدانیت عددی نہیں	۵۴	تلخ اعترافات
۷۸	خدا کا اول و آخر اور ظاہر و باطن ہونا	۵۵	شیعی طرزِ تفکر
۸۱	تقابل اور فیصلہ	۶۰	ماوراء الطبیعی امور میں فلسفی نظریات کی قدر و قیمت
۸۲	نہج البلاغہ اور علمِ کلام	۶۵	آثارِ فطرت میں غور و فکر کی اہمیت
۸۴	نہج البلاغہ اور فلسفیانہ افکار	۶۶	خالص عقلی مسائل
۸۸	نہج البلاغہ اور مغربی فلسفی افکار	۷۲	خدا کی ذات اور صفات

تیسرا حصہ سلوک و عبادت

نہج البلاغہ میں عبادت	۹۱	اسلام اور عبادت
۱۰۰ اور عبادت گزاروں کی تصویر کشی	۹۲	عبادت کے درجات
۱۰۰ شب خیزیاں	۹۳	نہج البلاغہ کا تصور عبادت
۱۰۲ تجلیات قلبی	۹۵	احرار کی عبادت
۱۰۵ گناہوں کی بخشش	۹۶	یاد حق
۱۰۶ اخلاقی دوا	۹۷	حالات و مقامات
۱۰۷ انس و لذت	۹۸	یاران خدا کی راتیں

چوتھا حصہ

حکومت اور عدالت

۱۲۶ حقوق انسانی کا اعتراف	۱۱۱	نہج البلاغہ اور مسئلہ حکومت
۱۲۶ کلیسا اور حق حاکمیت کا مسئلہ	۱۱۲	عدالت و حکومت کی اہمیت
۱۳۰ نہج البلاغہ کا نظریہ	۱۱۸	عدالت کی اہمیت
۱۳۳ حکمران امین ہیں مالک نہیں	۱۲۳	بے انصافی پر خاموش تماشائی بننا درست نہیں
	۱۲۴	عدالت کو مصلحت پر قربان نہیں ہونا چاہیے

پانچواں حصہ

اہل بیتؑ اور خلافت

۱۵۵ اہلیت اور فضیلت	۱۴۳	تین بنیادی مسائل
۱۵۷ قربت اور رشتہ داری	۱۴۴	اہل بیتؑ کا امتیازی مقام
۱۵۹ خلفاء کے بارے میں گفتگو	۱۵۰	تقدم حق و اولویت
۱۶۱ خلیفہ اول	۱۵۰	نص اور وصیت پیغمبرؐ

۱۷۸	تلخ خاموشی	۱۶۳	خلیفہ دوم
۱۸۰	اتحاد اسلامی	۱۶۷	خلیفہ سوم
۱۸۴	دو ممتاز موقف	۱۶۹	حضرت عثمان کے قتل میں معاویہ کا باہر آنہ کر دار

چھٹا حصہ

موعظہ و حکمت

۲۱۳	اسلامی زہد اور عیسائی رہبانیت	۱۹۱	عظیم المثل موعظہ
۲۱۴	دو سوال	۱۹۱	دیگر موعظہ سے موازنہ
۲۱۷	زہدِ اسلامی کے تین اصول یا ستون	۱۹۵	موعظہ و حکمت
۲۱۸	زہد اور راہب	۱۹۶	موعظہ اور خطابت
۲۲۰	زہد اور ایثار	۱۹۹	نیچ البلاغہ کے بہترین حصے
۲۲۲	بہمردی	۱۹۹	نیچ البلاغہ میں موعظہ کے موضوعات
۲۲۶	زہد اور آزاد منشی	۲۰۰	آئیے فکر علیؑ سے آشنائی حاصل کریں
۲۳۳	زہد اور معنویت	۲۰۰	تقویٰ
۲۳۳	زہد اور عشق و پرستش	۲۰۶	تقویٰ محافظت ہے محدودیت نہیں
۲۳۷	دنیا اور آخرت میں تضاد	۲۰۶	تقویٰ باعثِ حفاظت ہے
۲۴۰	زہد: تھوڑے دام میں زیادہ کام	۲۰۸	ایک دوسرے کے مقابل ذمہ داریاں
		۲۱۰	زہد و پارسائی

ساتواں حصہ

دنیا اور دنیا پرستی

۲۵۴	ہر مکتب فکر کا مخصوص لہجہ	۲۴۹	نیچ البلاغہ اور ترک دنیا
۲۵۵	مذموم دنیا سے مراد	۲۴۹	اموالِ غنیمت سے پیدا ہونے والے خطرات
۲۵۷	انسان اور کائنات کا رابطہ	۲۵۲	نعمت کا نشہ

۲۹۲	عرفانِ ذات میں عبادت کا کردار	۲۵۷	اسلام کا نظریہ
۲۹۴	چند مسائل	۲۶۶	قرآن اور نوح البلاء کی نظر میں دنیا کی قیمت
۲۹۴	دُنیا و آخرت کا تضاد	۲۷۴	حریت اور غلامی
۲۹۶	تابعِ پرستی یا ممتبوعِ پرستی	۲۷۹	وجودیت کا نظریہ
	یوں جیو گویا کبھی نہ مرو گے،	۲۸۰	کیا ارتقاء انسانیت بے خودی ہے؟
۲۹۸	یوں رہو گویا کل ہی مرو گے	۲۸۲	خودزیانی اور خود فراموشی
		۲۸۷	خود شناسی

پیش گفتار

بِسْمِ اللّٰهِ الرَّحْمٰنِ الرَّحِیْمِ
 الْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی سَیِّدِ
 الْاَنْبِیَاءِ وَالْمُرْسَلِیْنَ وَ اٰلِهِ الطَّیِّبِیْنَ الطَّاهِرِیْنَ۔

نہج البلاغہ اُس ذاتِ گرامی علی بن ابی طالب علیہ السلام کے کلام کا مجموعہ ہے جسے رسول اللہ صلی اللہ علیہ وسلم نے علم کے شہر کا باب اور حکمت کے گھر کا در کہا۔ قرآن مجید نے جسے ”مَنْ عِنْدَهُ عِلْمٌ الْكِتَابِ“ کا مصداق ٹھہرایا اور جو خود اپنے سینے کی طرف اشارہ کر کے اور ”هُمَنَّا لِعِلْمًا جَبَّتَا“ فرما کر اس میں ”علم کے بے کراں سمندر“ کی موجودگی کا پتا دیتا ہے۔ امیر المؤمنین علیہ السلام کے علمی مقام کو بیان کرتے ہوئے علامہ مفتی جعفر حسین رحمۃ اللہ علیہ لکھتے ہیں:

حضرت علی علیہ السلام کا یہ امتیازی وصف ہے کہ ایک طرف ذہنِ رسا اور غیر معمولی فہم و ذکا کے مالک تھے اور دوسری طرف رسول اللہ صلی اللہ علیہ وسلم سے اتصال و قرب کا جو شرف انہیں حاصل رہا وہ کسی کو حاصل نہ تھا اور خلوت و جلوت میں استفادہ علمی کے جتنے مواقع انہیں ملے وہ کسی ایک کو میسر نہ آسکے۔ ۱

اس صاحبِ ذکر، راسخ فی العلم اور معلم و مفسر کتاب الہی علی علیہ السلام کا کلام حقیقت میں ترجمانِ قرآن ہے۔ نہج البلاغہ میں بیان ہونے والے افکار و نظریات قرآن ہی کی پیروی و

۱۔ سیرت امیر المؤمنین، مفتی جعفر حسین، ج ۲، ص ۷۷۔

اطاعت ہیں۔ قرآن کا موضوع کیا ہے اور اُس میں کن کن ابحاث پر گفتگو ہوئی اس پر درجنوں کتابیں موجود ہیں۔ اسی طرح نہج البلاغہ کے موضوعات کی وضاحت و تفصیل پر بھی بہت سی کتابیں لکھی گئی ہیں۔ ان میں سے مشہور اور بازار میں موجود چند کتابیں درج ذیل ہیں۔

نہج الصباغہ فی شرح نہج البلاغہ، الشیخ محمد تقی القسری۔

تصنیف نہج البلاغہ، لیبیب بیضون۔

المعجم الموضوعی للنہج البلاغہ، اویس کریم محمد۔

الدلیل علی موضوعات نہج البلاغہ، علی انصاریان۔

الهادی الی موضوعات نہج البلاغہ، المیرزا علی المشکینی۔

المعجم المفہرس، محمد شتی، کاظم محمدی۔

نہج البلاغہ کے موضوعات اور اس سے متعلق معلومات کے بارے میں ایک مہم، مختصر، مشہور اور متعدد زبانوں میں ترجمہ ہونے والی کتاب ”سیری در نہج البلاغہ“ کا اردو ترجمہ آپ کے ہاتھوں میں موجود ہے۔ کتاب کے مصنف علامہ شہید مرتضیٰ مطہریؒ وہ شخصیت ہیں جن کی شہادت پر آیۃ اللہ خمینی اعلیٰ اللہ مقامہ نے لکھا تھا:

”مطہری میری زندگی کا حاصل شمار ہوتے تھے۔“

امام خمینیؒ جو انوں کو نصیحت فرماتے تھے کہ شہید مطہری کی کتابوں سے استفادہ کریں۔

شہید مطہریؒ کو امیر المؤمنین علیہ السلام اور آپؐ کی ولایت سے عشق تھا۔ جاذبہ و دافعہ

علی علیہ السلام، انسان کامل، سیری در سیرہ آئمہ اطہار علیہم السلام اور سیری در نہج البلاغہ جیسی کتابیں اس کا

شاہد ہیں۔

”سیری در نہج البلاغہ“ شہید مطہریؒ کے مضامین کا مجموعہ ہے۔ اس کتاب کا ہر صفحہ

امیر المؤمنین علیہ السلام سے آپ کے تعلق و رابطے اور عشق و عقیدے کا آئینہ دار ہے۔ علی علیہ السلام

سے محبت و موَدّت کا ایک ثبوت آپ کے کلام پر فخر و مباہات ہے۔ شہید لکھتے ہیں کہ

”علی ؑ کا کلام حد ایجاز کو پہنچا ہوا ہے اور پھر دوسروں کے کلمات کو اس کے شاہد کے طور پر لاتے ہیں۔“

ایک جگہ فرماتے ہیں:

”چودہ سو سال سے اب تک زمانے نے ہزاروں رنگ بدلے ہیں مگر علی ؑ کا کلام کیا الفاظ و صورت کے اعتبار سے اور کیا معانی و مفہیم کے اعتبار سے کسی زمان و مکان میں محدود نہیں۔“

ایک مقام پر ”تلخ حقیقت“ کے عنوان کے ضمن میں تحریر فرماتے ہیں:

”ہمیں اعتراف کرنا چاہیے کہ ہم جو آپؐ کے نام پر فخر کرتے ہیں دوسروں سے زیادہ آپؐ پر ظلم کیا یا کم از کم کوتاہی کی۔ ہم نے نہ چاہا یا ہم سے نہ ہو سکا کہ علی ؑ کو پہچانیں۔ اُس عطار الہی ﷺ نے جس مُشک و کستوری کی پہچان و معرّنی کرانی تھی ضروری ہے کہ اُس کی خوشبو سے خود واقف ہوں اور دوسروں کو آشنا کریں۔“

پھر سوال کرتے ہیں: اگر نوح البلاغہ دوسروں کا ہوتا تو کیا وہ اس سے ایسا ہی برتاؤ کرتے؟ نوح البلاغہ کے متعلق شہید مطہریؒ نے ایک خوبصورت تعبیر بیان کی ہے جو آپؐ کی اس کتاب کی پہچان بن گئی ہے۔ آپؐ لکھتے ہیں:

”نوح البلاغہ کی کئی دنیاں ہیں: زہد و تقویٰ کی دنیا، عبادت و عرفان کی دنیا، حکمت و فلسفہ کی دنیا، پند و موعظہ کی دنیا۔۔۔“

اور یوں نوح البلاغہ کے چودہ مہم موضوعات بیان کیے اور انہیں نوح البلاغہ کی دنیاں قرار دیا۔

ہاں! امیر المؤمنین ؑ ہی ہیں جو ان دنیاؤں کو کشف کر کے اہل دنیا کو ان کا تعارف کرا سکتے ہیں۔ علامہ مفتی جعفر حسینؒ نے کیا خوب تحریر فرمایا:

حضرت علیؑ نے دبستان رسالت میں تعلیم و تربیت پائی۔ نبوت کی تجلیوں سے آئینہ دل و دماغ پر جلا کی اور اس مرتبہ علمی پرفائز ہوئے کہ علم و حکمت کا کوئی شعبہ ایسا نہ تھا جو آپؑ کی نظروں سے اوجھل رہا ہو اور حقائق و معارف کا کوئی گوشہ ایسا نہ تھا جو آپؑ پر منکشف نہ ہوا ہو۔

شہید مطہریؒ کے انہی جملات کو مدنظر رکھتے ہوئے اس کتاب کے اردو ترجمہ کا نام ”منج البلاغہ کی دنیا“ رکھا گیا ہے۔

امیر المؤمنینؑ کسی ایک دنیا میں محدود نہیں ہیں اور آپؑ کا کلام بھی محدود نہیں ہے۔ امامؑ اپنے کلام کی عظمت کے بارے میں فرماتے ہیں:

وَإِنَّا لَأَمْرَاءُ الْكَلَامِ، وَفِينَا تَنَشَّبَتْ عُرُوقُهُ، وَ عَلَيْنَا تَهَدَّكَتْ عُصُونُهُ۔

ہم دنیائے کلام کے امیر و حکمران ہیں۔ اس کی جڑیں ہم میں سمائی ہوئی ہیں اور اس کی شاخیں ہم پر جھکی ہوئی ہیں۔

امام علیؑ نقیؑ زیارت جامعہ میں اہل بیت علیہم السلام پر سلام کا طریقہ یوں تعلیم فرماتے ہیں ”کَلَامُكُمْ نُورٌ“ آپؑ کا کلام نور ہے۔ یعنی جہاں آپؑ کا کلام ہوگا وہ محفل و موضوع اور کتاب و تحریر منور ہوگی اور جہاں آپؑ کے بارے میں کوئی کلام کرے گا تو چونکہ کلام آپؑ سے متعلق ہے وہ موضوع بھی نورانی ہوگا۔ گویا علیؑ بات کریں تو نور اور علیؑ کی بات کریں تو نور جیسے پیغمبر اکرم صلی اللہ علیہ وسلم نے فرمایا:

نُورُوا بَيُوتَكُمْ بِتِلَاوَةِ الْقُرْآنِ۔

۱۔ سیرت امیر المؤمنینؑ، مفتی جعفر حسینؒ، ج ۲، ص ۲۸۔

۲۔ منج البلاغہ، مطبوعہ افکار، خطبہ ۲۳۰، ص ۶۳۶۔

اپنے گھروں کو تلاوت قرآن کے ذریعہ منور کریں۔

نہج البلاغہ کلامِ امام ہے اور امام الکلام بھی ہے۔ خود امام فرماتے ہیں:

أَلَا وَإِنَّ لِكُلِّ مَأْمُومٍ إِمَامًا يَّقْتَدِي بِهِ، وَ يَسْتَضِيءُ
بِنُورِ عِلْمِهِ۔

تمہیں معلوم ہونا چاہیے کہ ہر مقتدی کا ایک پیشوا ہوتا ہے جس کی وہ پیروی کرتا ہے اور جس کے نورِ علم سے کسبِ ضیا کرتا ہے۔ ۱۔

امیر المؤمنین علیؑ کے کلام سے روشنی لے کر نہج البلاغہ کی دنیا کی سیر کی جاسکتی ہے اور اس سیر سے گزر کر قرآن کی دنیا میں داخل ہوا جاسکتا ہے اور جب نورِ کلامِ علیؑ سے قرآن کی دنیا میں داخل ہوں گے تو نہج البلاغہ میں قرآن کی یہ تصویر واضح نظر آئے گی۔

وَإِنَّ الْقُرْآنَ ظَاهِرُهُ أَيْبُوعٌ وَبَاطِنُهُ عَيْبُوعٌ۔

اُس کا ظاہر خوش نما اور باطن گہرا ہے۔ ۲۔

نہج البلاغہ قرآن کے اُس عمق و گہرائی میں لے جائے گا کہ ابن ابی الحدید معتزلی نہج البلاغہ

خطبہ ۲۱۸ سے سورہ التکاثر کی تفسیر پڑھ کر لکھتے ہیں کہ

میں نے گزشتہ پچاس سالوں میں اس ایک خطبہ کو ہزار بار سے زیادہ پڑھا

ہے اور جب بھی پڑھا ہے نئے مطالب و مفاہیم حاصل ہوئے ہیں۔ ۳۔

آج کی اس تیز رفتار اور مشکلوں میں گھری ہوئی، راہزنوں سے بھری ہوئی دنیا کے

لیے نہج البلاغہ راہ بھی ہے، زادہ راہ بھی۔ ہمراہ بھی ہے اور رہنما بھی اور اس دنیا کے گمراہ

کرنے والے چوراہوں کے لیے چراغِ راہ بھی۔

۱۔ نہج البلاغہ، مطبوعہ افکار، مکتوب ۴۵، ص ۴۶۔

۲۔ نہج البلاغہ، مطبوعہ افکار، خطبہ ۱۸، ص ۱۶۱۔

۳۔ شرح نہج البلاغہ، ابن ابی الحدید، ج ۱۱، ص ۱۵۳۔

امیر المؤمنین علیؑ نبیؐ البلاغہ میں خود کو ہادی و چراغ قرار دیتے ہوئے ارشاد فرماتے ہیں:

بِنَا اهْتَدَيْتُمْ فِي الظُّلُمَاءِ، وَ تَسْتَنُّنْتُمُ العُلَيَّاءِ، وَ بِنَا
انْفَجَرْتُمْ عَنِ السَّرَارِ.

تم نے گمراہی کی تاریکیوں اور اندھیروں میں ہمارے ذریعے سے
ہدایت و راہنمائی پائی اور رفعت اور بلندی کی چوٹیوں پر قدم رکھے
اور ہماری وجہ سے انسانیت کی فضیلت کو حاصل کیا۔ ۱

امامؑ نے نبیؐ البلاغہ میں خود کو پرچم و مینار کے عنوان سے تعارف کراتے ہوئے،
پیروی کی طرف دعوت دیتے ہیں۔ گویا نبیؐ البلاغہ کی دُنیا میں داخل ہو کر دُنیا و آخرت کی
بھلائی و کامیابی تک پہنچا جا سکتا ہے۔ ارشاد فرماتے ہیں:

﴿فَإِنَّ تَذَهَبُونَ﴾ وَ ﴿أَنْ تُوَفَّكُونَ﴾! وَ العَلَامُ
قَائِمَةٌ، وَ الْآيَاتُ وَاصِحَةٌ، وَ الْمَنَارُ مَنْصُوبَةٌ، فَإِنَّ يَتَأْتَا
بِكُمْ؟ بَلْ كَيْفَ تَعْمَهُونَ وَ بَيْنَكُمْ عِتْرَةٌ نَبِيَّكُمْ؟ وَ
هُمُ أَرْمَةٌ الْحَقِّ، وَ أَعْلَامُ الدِّينِ، وَ السَّنَةُ الصِّدْقِ!
فَأَنْزِلُوهُمْ بِأَحْسَنِ مَنَازِلِ الْقُرْآنِ، وَ رُدُّوهُمْ وَوُودَ
الْهِيمِ العَطَاشِ.

اب تم کہاں جا رہے ہو؟ اور تمہیں کدھر موڑا جا رہا ہے؟ حالانکہ
ہدایت کے جھنڈے بلند، نشانات ظاہر و روشن اور حق کے مینار نصب
ہیں اور تمہیں کہاں بہکا یا جا رہا ہے اور کیوں ادھر ادھر بھٹک رہے ہو؟
جبکہ تمہارے نبی صلی اللہ علیہ وسلم کی عترت تمہارے اندر موجود ہے جو حق کی
باگیں، دین کے پرچم اور سچائی کی زبانیں ہیں۔ جو قرآن کی بہتر

سے بہتر منزل سمجھ سکو وہیں انہیں بھی جگہ دو اور پیاسے اونٹوں کی طرح

ان کے سرچشمہ ہدایت پر اترو۔ ۱

امیر المؤمنین علیہ السلام اس نقش پاکی اہمیت کے بارے میں فرماتے ہیں:

أَنْظُرُوا أَهْلَ بَيْتِ نَبِيِّكُمْ فَالْزَمُوا سَمْتَهُمْ، وَ اتَّبِعُوا
أَثَرَهُمْ۔

اپنے نبی صلی اللہ علیہ وسلم کے اہل بیت علیہم السلام کو دیکھو، ان کی سیرت پر چلو اور

ان کے نقش پاکی پیروی کرو۔ ۲

سب کچھ ملا ہمیں جو ترے نقش پا ملے ہادی ملے، دلیل ملے، رہنما ملے

(ظہیر دہلوی)

اگر ان نقش پاکی پیروی ہو تو ہادی برحق کی صدا سنائی دیتی ہے:

فَعَلِيٌّ ضَامِنٌ لِّفَلْجِكُمْ أَجَلًا۔

”علی علیہ السلام تمہاری نجات آخروی کا ضامن ہے۔“ ۳

آئیں شہید مطہری کی اس محنت سے نہج البلاغہ کی دنیا کو تلاش کریں۔ پھر یہی نہج البلاغہ

علی علیہ السلام کی اپنی دنیا کی پہچان کرائے گا کیونکہ خود آپ فرماتے ہیں:

تَكَلِّمُوا تُعْرِفُوا۔

بات کرو! تاکہ پہچانے جاؤ۔ ۴

جو رہنما تھے میرے کہاں ہیں وہ نقش پا منزل پہ چھوڑتا تھا جو رستہ کدھر گیا

۱ نہج البلاغہ، مطبوعہ افکار، خطبہ ۸۵، ص۔

۲ نہج البلاغہ، مطبوعہ افکار، خطبہ ۹۵، ص ۳۱۷۔

۳ نہج البلاغہ، مطبوعہ افکار، خطبہ ۲۲، ص ۱۷۷۔

۴ نہج البلاغہ، مطبوعہ افکار، حکمت ۳۹۲، ص ۹۵۰۔

یہ کتاب ”نبج البلاغہ“ کی سیر، ”مطالعہ نبج البلاغہ“ اور ”پیام نبج البلاغہ“ کے ناموں سے پہلے شائع ہو چکی ہے اور مرکز افکار اسلامی اسے انگریزی میں بھی چھاپ چکا ہے۔ موجودہ اشاعت میں جناب حجۃ الاسلام والمسلمین مولانا محمد علی توحیدی صاحب کے ترجمہ ”پیام نبج البلاغہ“ کو سامنے رکھا گیا ہے اور ان کی اجازت و مشورے سے کچھ مقامات کو نئے انداز سے پیش کرنے کی کوشش کی گئی ہے۔ مثلاً قرآن مجید کی آیات کے ترجمہ میں علامہ شیخ محسن علی نجفی دام ظلہ کا ترجمہ لایا گیا ہے اور نبج البلاغہ کی عبارتوں کے ترجمہ میں علامہ مفتی جعفر حسین اعلیٰ اللہ مقامہ کا ترجمہ پیش کیا گیا ہے۔ آیات و روایات اور نبج البلاغہ کے کلمات کے مکمل حوالے درج کئے گئے ہیں۔ عربی عبارتوں کو اعراب کے ساتھ پیش کیا گیا ہے۔ عربی اور اردو کا بہتر سے بہتر مہیا فونٹ استعمال کیا گیا ہے۔ مفاہیم کو پیش کرنے کی ترتیب میں مختصر سی تبدیلی کی گئی ہے۔ مثلاً بعض پیرا گراف ملا دیے گئے ہیں اور بعض عبارتوں کو الگ کر کے پیش کیا ہے۔

ادارہ اس کتاب کی اشاعت کے تمام مراحل کے تمام معاونین کا شکریہ ادا کرتا ہے۔ خصوصاً جناب مولانا توحیدی صاحب کا شکر گزار ہے جن کی محنت سے استفادہ کیا گیا۔ پروردگار سب معاونین کی توفیقات خیر میں اضافہ فرمائے اور ان کے مرحومین کی مغفرت فرمائے۔ مرکز افکار اسلامی کی ٹیم کو اجر عظیم عطا فرمائے اور ان کی محنتوں کو قبول فرمائے اور مزید برکتیں عطا فرمائے۔ نبج البلاغہ کا یہ کارواں یونہی آگے بڑھتا رہے اور قوم تک کلام امام پہنچتا رہے۔

والسلام

مقبول حسین علوی

مرکز افکار اسلامی

۱۰ ستمبر ۲۰۲۲

مقدمہ

بِسْمِ اللّٰهِ الرَّحْمٰنِ الرَّحِیْمِ

نردبان آسمان است این کلام
ہر کہ از آن بر رود آید بہ بام
نی بہ بام چرخ کان اخضر بود
بل بہ بامی کن، فلک برتر بود

یہ کلام آسمان کے لیے زینہ ہے
جو اسے ذریعہ بنائے وہ چھت پر پہنچ جائے
آسمان سبز کی چھت پر نہیں
بلکہ اُس چھت پر جو فلک سے بھی برتر ہے

نہج البلاغہ سے آشنائی

شاید آپ سے بھی کبھی یہ اتفاق ہوا ہو اور اگر اتفاق نہیں ہوا تو میں جو کہنا چاہتا ہوں اس کا اپنے
ذہن میں تصور کر سکتے ہیں کہ آپ ایک شخص کے ساتھ کئی سالوں سے ایک ہی گلی اور محلے میں زندگی
گزارتے ہیں اور دن میں کم از کم ایک بار اُس سے روبرو ہوتے ہیں اور رسم و رواج کے مطابق اُس
سے علیک سلیک کرتے ہیں اور گزر جاتے ہیں۔ دن، مہینے اور سال یوں ہی گزر جاتے ہیں۔۔۔

یہاں تک کہ اتفاقی طور پر آپ کو اس کے ساتھ چند بار مل بیٹھنے کا موقع ملتا ہے اور آپ اس کے
افکار و خیالات اور رجحان و احساسات و رغبتوں سے واقف ہوتے ہیں اور بڑے تعجب سے محسوس کرتے
ہیں کہ آپ اصلاً اُس کی اصلیت و حقیقت کے بارے میں قیاس و گمان بھی نہیں رکھتے تھے۔ اس کے

بعد آپ کی نظروں میں اُس کی شخصیت ہی بدل گئی بلکہ آپ کی نگاہوں میں اُس کا قیافہ ہی اور دکھائی دینے لگا۔ آپ کے دل میں اُس کے لیے الگ ہی مقام و منزلت اور احترام پیدا ہو گیا۔ اُس کی ذات کے پردے سے اُس کی شخصیت و بزرگی جلوہ گر ہوتی ہے۔ گویا جس شخص کو آپ سالوں سے دیکھ رہے تھے یہ اُس کے علاوہ کوئی فرد ہے۔ آپ کو محسوس ہوا کہ آپ نے کوئی نئی دنیا کشف کر لی ہے۔

نبی البلاغہ سے میری برخورد و ملاقات بھی ایسی ہی تھی۔ بچپن سے نبی البلاغہ کے نام سے واقف و آشنا تھا اور اُسے اپنے والد مرحوم اعلیٰ اللہ مقامہ کی کتابوں کے درمیان دیکھتا تھا۔ اس کے بعد کئی سال تحصیل علم میں مشغول رہا۔ عربی کے مقدمات حوزہ علمیہ مشہد اور پھر حوزہ علمیہ قم میں مکمل کیے۔ حوزہ کی اصطلاح میں ”سطوح“ کے دروس مکمل ہونے والے تھے، اس سارے عرصے میں قرآن کے بعد ہر کتاب سے زیادہ نبی البلاغہ کا نام ہی سنا تھا۔

زہد سے متعلق چند خطبے اہل ممبر سے بار بار اس قدر سنے تھے کہ تقریباً یاد کر لیے تھے، مگر مجھے اعتراف ہے کہ دوسرے سب طلاب اور ہم صف افراد کی طرح میں نبی البلاغہ کی دُنیا سے بیگانہ تھا۔ بیگانوں کی طرح اُس سے برخورد کرتا اور اجنبیوں کی طرح اُس سے گزر جاتا۔ یہاں تک کہ قم میں پانچ سال گزارنے کے بعد ۱۳۲۰ھ میں قم کی گرمی سے بھاگنے کے لیے اصفہان چلا گیا۔ چھوٹے سے اتفاق نے نبی البلاغہ سے آشنا شخص سے میری پہچان کرا دی۔ اُس نے میرا ہاتھ پکڑا اور ذرا سنا نبی البلاغہ کی دُنیا میں داخل کر دیا۔ یہ وہ وقت تھا جب میں نے واقعاً محسوس کیا کہ میں اس کتاب سے ناواقف تھا۔ اس کے بعد بارہا یہ آرزو کی کہ اے کاش کوئی مل جاتا جو مجھے قرآن کی دُنیا سے بھی آشنا کر دیتا۔

اس کے بعد نبی البلاغہ کا چہرہ میری نظروں میں بدل گیا، نبی البلاغہ میری وابستگی کا مرکز قرار پایا اور میرا محبوب بن گیا۔ گویا جس کتاب کو بچپن سے پہچانتا تھا یہ اُس کے علاوہ کوئی اور کتاب ہے۔ محسوس ہوا کہ کوئی نئی دُنیا کشف ہو گئی ہے۔

مصر کے سابق مفتی شیخ محمد عبدہ جنہوں نے نبی البلاغہ کو مختصر شرح کے ساتھ مصر میں شائع و نشر

کیا اور پہلی بار مصر کے عوام کو اس کی پہچان کرائی، کہتے ہیں کہ وہ اصلاً نوح البلاغہ سے نا آشنا تھے اور اس کے بارے میں کچھ آگاہی نہ تھی، یہاں تک کہ وطن سے دوری کی حالت میں اس کتاب کا مطالعہ کرتے ہیں اور نہایت حیرت زدہ ہو جاتے ہیں، محسوس کرتے ہیں جیسے کوئی گراں بہا خزانہ پالیا ہو۔ اسی وقت اسے شائع کرانے اور عرب عوام کو اس سے روشناس کرانے کا پختہ ارادہ کر لیتے ہیں۔

ایک سنی عالم کی نوح البلاغہ سے بیگانگی زیادہ حیرت انگیز نہیں، تعجب و حیرت یہ ہے کہ نوح البلاغہ خود اپنے شہر و دیار میں، علیؑ کے شیعوں کے درمیان، شیعہ حوزہ علمیہ میں غریب و تنہا ہے۔ اسی طرح جیسے خود علیؑ غریب و تنہا تھے۔ واضح ہے کہ اگر کسی کتاب کے مفہیم یا کسی شخص کے افکار و احساسات و رجحانات لوگوں کی روحانی دنیا کے ساتھ سازگار نہ ہوں تو یہ کتاب یا وہ شخص عملی طور پر تنہا و بیگانہ رہتا ہے۔ اگرچہ اس کا نام ہزاروں بزرگیوں اور عظمتوں کے ساتھ لیا جاتا ہو۔

ہم طلاب کو یہ اعتراف کرنا چاہیے کہ ہم نوح البلاغہ سے بیگانہ و اجنبی ہیں۔ ہم نے اپنے لیے جو روحانی دنیا خود بنائی ہوئی ہے وہ نوح البلاغہ کی دنیا سے کوئی الگ دنیا ہے۔

یادِ اُستاد

حیف ہے اگر اس مقدمہ میں اس عظیم انسان کو یاد نہ کروں، اُن کا نام نہ لوں اور ذکرِ خیر نہ کروں، جنہوں نے مجھے پہلی بار نوح البلاغہ سے آشنا کیا اور جن کے محضر میں حاضری کو میں ہمیشہ اپنی زندگی کا وہ قیمتی ذخیرہ سمجھتا ہوں کہ جس کو کسی چیز کے عوض دینے کو تیار نہیں ہوں اور کوئی شب و روز ایسا نہیں گزرتا کہ اُن کی یاد کا نقش میری نظروں کے سامنے نہ ہو۔

میں یہ کہنے کی جرأت کر رہا ہوں کہ وہ حقیقت میں ایک عالم ربانی تھے۔ البتہ مجھ میں یہ جرأت نہیں کہ خود کو ”راہِ نجات کا معلم“ کہوں، مجھے یاد ہے کہ ان سے ملاقات کے وقت ہمیشہ

۱۔ امیر المؤمنین فرماتے ہیں: **يَا مَعْزِبُ النَّاسِ كَلَامَهُ: فَعَالِمٌ رَبَّانِيٌّ، وَ مُتَعَلِّمٌ عَلَى سَبِيلِ نَجَاةٍ. وَ هَمَّجٌ زَعَاغٌ۔** اسے کمبل! تین قسم کے لوگ ہوتے ہیں، ایک عالم ربانی دوسرا معلم کہ جو نجات کی راہ پر برقرار رہے اور تیسرا عوام الناس کا پست گروہ ہے۔

[نوح البلاغہ، مطبوعہ افکار، بحکت ۷، ۱۳، ص ۸۶۸]

سعدی کا یہ شعر میرے ذہن میں تازہ ہو جاتا۔

عابد و زاہد و صوفی ہمہ طفلان رہند مرد اگر ہست بہ جز ”عالم ربانی“ نیست

عابد و زاہد و صوفی بچے ہیں یہاں

ہے اگر مرد تو وہ بس ”عالم ربانی“ ہے

وہ فقیہ بھی تھے، حکیم بھی، ادیب بھی اور طبیب بھی تھے۔ فقہ و فلسفہ اور عربی و فارسی ادبیات سے مکمل طور پر آگاہ تھے اور بعض میں درجہ اول کے ماہر حساب ہوتے تھے۔ بوعلی سینا کی کتاب قانون جس کا آج کوئی اُستاد نہیں اسے بخوبی پڑھاتے اور حوزہ کے فضلا اُن کے درس میں شرکت کرتے۔ البتہ انہیں ایک درس کی حد تک مقتید و منحصر نہیں کیا جاسکتا تھا۔ کسی قسم کی قید و بند اُن کی روح سے سازگار نہیں تھی۔ تنہا سبق جسے وہ گاؤد و لبتگی سے پڑھاتے تھے وہ نچ البلاغہ تھا۔ نچ البلاغہ اُن میں وجد و سرمستی پیدا کر دیتا اور انہیں اپنے پروں پر بٹھا کر اُس دنیا کی سیر کراتا جس کی ہم صحیح طور پر سوچ بوجھ ہی نہیں رکھتے۔

وہ نچ البلاغہ کے ساتھ جیتے، نچ البلاغہ کے ساتھ سانس لیتے، اس کتاب کے ہمد و ساتھی تھے، اُن کی نبض اس کتاب کے ساتھ حرکت کرتی اور اُن کا دل اس کتاب کے ساتھ دھڑکتا تھا۔ اس کتاب کے جملے اُن کے وردِ زبان تھے اور انہی سے اپنی بات کا ثبوت و دلیل پیش کرتے۔ اکثر آپ کی زبان پر نچ البلاغہ کے جملوں کے ساتھ آنکھوں سے آنسو جاری رہتے اور سفید داڑھی کو چھو لیتے۔ نچ البلاغہ کے ساتھ آپ کے تعلق و جوڑ کا منظر جو انہیں ہم سے اور اُن کے اطراف کی ہر چیز سے منقطع و غافل کر دیتا تھا۔ قابل دید، لذت بخش اور سبق آموز ہوتا تھا۔ دل کی بات اہل دل سے سننے کی الگ ہی تاثیر، جاذبت اور کشش ہوتی ہے۔ آپ گزشتہ صالح لوگوں کا کامل نمونہ تھے۔ علی علیہ السلام کا یہ فرمان اُن پر صادق آتا ہے۔

وَ لَوْلَا الْأَجَلُ الَّذِي كَتَبَ اللَّهُ لَهُمْ لَمْ تَسْتَقِرَّ

أَرْوَاحُهُمْ فِي أَجْسَادِهِمْ طَرْفَةَ عَيْنٍ، شَوْقًا إِلَى

الثَّوَابِ، وَ خَوْفًا مِّنَ الْعِقَابِ. عَظَمَ الْخَالِقُ فِي
 أَنْفُسِهِمْ فَصَغُرَ مَا دُونَهُ فِي أَعْيُنِهِمْ -

اگر (زندگی کی مقررہ) مدت نہ ہوتی جو اللہ نے ان کے لیے لکھ دی
 ہے تو ثواب کے شوق اور عتاب کے خوف سے ان کی رو میں ان کے
 جسموں میں چشمِ زدن کے لیے بھی نہ ٹھہرتیں۔ خالق کی عظمت ان
 کے دلوں میں بیٹھی ہوئی ہے۔ اس لیے کہ اس کے ماسواہر چیز ان کی
 نظروں میں ذلیل و خوار ہے۔ لہ

ادیب، محقق، حکیم الہی، فقیہ بزرگ، طبیب عالی قدر، عالم ربانی مرحوم حاج میرزا علی آقا
 شیرازی اصفہانی قدس سرہ واقعاً مردِ حق اور حقیقت تھے۔ انہوں نے خود کو انا و خودی سے جدا
 کر کے خدا سے ملا دیا تھا۔ اپنی تمام علمی منزلت اور سماجی حیثیت کے باوجود معاشرہ کی ہدایت و تبلیغ کی
 ذمہ داری کا احساس اور امام حسین علیہ السلام سے عشق کی تپش اس بات کا سبب بنتی تھی کہ آپ ممبر پر جائیں
 اور موعظہ کریں اور موعظہ بھی ایسا کہ جو روح کی گہرائیوں سے نکلتا ہے اور پھر دلوں پر جا کر بیٹھ جاتا
 ہے۔ آپ جب بھی تم تشریف لاتے تو صفتِ اول کے علماء آپ سے موعظہ کے لیے ممبر نشین ہونے کا
 اصرار کرتے تھے۔ ان کی تقریر قبل و قال سے زیادہ ان کے کیف و حال کا آئینہ ہوتی تھی۔

نماز جماعت پڑھانے سے آپ کتراتے تھے۔ ایک سال ماہ رمضان المبارک میں لوگوں
 نے بے حد اصرار کیا کہ فقط ایک ماہ مدرسہ صدر میں نماز جماعت پڑھا دیجیے، باوجودیکہ وہ پابندی
 کے ساتھ ایک معین وقت پر نہیں پہنچ پاتے تھے اور اس طرح کی قید وہ برداشت نہیں کرتے تھے،
 پھر بھی خلاف توقع افراد ان کی جماعت میں شریک ہوتے تھے۔ میں نے سنا ہے کہ اطراف کی
 جماعتیں خالی ہو گئیں تو آپ نے بھی اس سلسلہ کو جاری نہیں رکھا۔

جہاں تک میری معلومات ہیں اہل اصفہان انہیں عام طور پر پچھانتے اور حوزہ علمیہ قم کی طرح،

ان سے ارادت و عقیدت رکھتے تھے۔ جب وہ قم تشریف لاتے تو قم کے علماء و الہانہ طور پر ان کی زیارت کے لیے تشریف لاتے، لیکن وہ تمام دوسری پابندیوں کی طرح پیری، مریدی کی قید سے بھی آزاد تھے۔ رَحْمَةُ اللَّهِ عَلَيْهِ رَحْمَةً وَاسِعَةً وَحَشْرَةُ اللَّهِ مَعَ أَوْلِيَائِهِ۔ ان تمام باتوں کے باوجود میں اس بات کا دعویٰ نہیں کرتا کہ وہ نبج البلاغہ کی تمام دنیاؤں سے آگاہ و باخبر تھے اور نبج البلاغہ کی تمام سرزمینوں کو فتح کر چکے تھے۔ وہ نبج البلاغہ کی بعض دنیاؤں کے ماہر تھے اور جتنی دنیا کے ماہر تھے ان پر عمل پیرا تھے یعنی نبج البلاغہ کے اتنے حصہ نے ان کے پیکر میں وجود ظاہری پیدا کر لیا تھا۔

نبج البلاغہ کئی دنیاؤں کی حامل ہے۔ زہد و تقویٰ کی دنیا، عبادت و عرفان کی دنیا، حکمت و فلسفہ کی دنیا، ہند و موعظہ کی دنیا، فتنہ و رازِ غیب کی دنیا، سیاست اور اجتماعی ذمہ داریوں کی دنیا، دلیری و شجاعت کی دنیا۔۔۔

ان تمام چیزوں کی ایک شخص سے توقع نہیں کی جاسکتی، وہ اس عظیم اقیانوس کے محض ایک حصہ کو طے کرنے اور اس کے کچھ حصوں کا احاطہ کرنے میں کامیاب ہو سکے تھے۔

نبج البلاغہ اور آج کا اسلامی معاشرہ

صرف میں اور مجھ جیسے افراد ہی نبج البلاغہ کی دنیا سے بیگانہ نہ تھے، بلکہ پورا اسلامی معاشرہ اس کتاب سے نا آشنا تھا، جو پہچانتے تھے تو وہ بعض کلمات کی شرح سے اور الفاظ کے ترجمے سے آگے نہ بڑھ پائے تھے۔ نبج البلاغہ کی روح و مطالب سب سے مخفی تھے، ان آخری برسوں میں دنیا نے نبج البلاغہ کو کشف کرنا شروع کیا ہے یا دوسرے لفظوں میں یوں کہا جائے کہ نبج البلاغہ دنیا نے اسلام کو فتح کر رہا ہے۔

باعث تعجب چیز یہ ہے کہ نبج البلاغہ کے بعض مطالب کو، خواہ شیعوں کا ملک ایران ہو، خواہ عرب ممالک ہوں، پہلی دفعہ بعض منکرینِ خدا یا غیر مسلم خدا والوں نے کشف کیا اور اسلامی معاشرہ کے اختیار میں دیا ہے۔ البتہ ان میں سے اکثر یا سب کا اصل مقصد یہ تھا کہ علیؑ اور علیؑ کے نبج

البلاغہ سے اپنے بعض اجتماعی دعووں کی توجیہ پیش کریں اور اس سے تقویت حاصل کریں، لیکن ان کے لیے نتیجہ اس کے برعکس برآمد ہوا، کیونکہ مسلمان معاشرہ کو پہلی بار یہ بات سمجھ آئی کہ دوسروں کی زرق و برق باتیں نئی نہیں ان سے کہیں بہتر باتیں حضرت علیؑ کے نہج البلاغہ میں، حضرت علیؑ کی سیرت میں، حضرت علیؑ کے تربیت یافتہ مسلمان و ابو ذر و عمار جیسوں کی سیرت میں موجود ہیں۔ نتیجہ یہ ہوا کہ علیؑ و نہج البلاغہ نے ان کی توجیہ کے بجائے انہیں شکست سے دوچار کر دیا۔ لیکن ہمیں اس بات کا اعتراف کرنا چاہیے کہ اس لہر سے پہلے ہماری اکثریت زہد و مواعظ کے چند خطبوں سے زیادہ (نہج البلاغہ کے متعلق) کچھ نہیں جانتی تھی، مالک اشتر نخعی کے نام مولا علیؑ کے ”عہد نامہ“ کی مانند ”خزانے“ کو نہ کوئی پہچانتا تھا نہ اس کی طرف کوئی توجہ تھی۔

جیسا کہ اس کتاب کی پہلی اور دوسری فصل میں ذکر ہوا ہے، نہج البلاغہ حضرت علیؑ کے خطبوں، وصیتوں، دُعاؤں، خطوط اور مختصر کلمات کا منتخب مجموعہ ہے، جسے سید رضیؒ نے تقریباً ایک ہزار سال پہلے جمع کیا تھا۔ مولاؑ کے ارشادات سید رضیؒ کے جمع کردہ اسی مجموعہ میں منحصر نہیں ہیں۔ مسعودی نے جو سید رضیؒ سے سو سال قبل گزرے ہیں اپنی کتاب، مروج الذهب کی جلد دوم میں تحریر کیا ہے کہ ”اس وقت حضرت علیؑ کے ۴۸۰ سے زیادہ خطبات لوگوں کے پاس موجود ہیں“۔ جبکہ سید رضیؒ کے جمع کیے ہوئے تمام خطبوں کی تعداد ۲۳۹ ہے یعنی یہ مسعودی کی بتائی ہوئی تعداد کے نصف سے بھی کم ہیں اور ایسا بھی نہیں ہے کہ امیر المؤمنین علیؑ کے کلمات کی جمع آوری فقط سید رضیؒ ہی نے کی ہو۔

اس وقت نہج البلاغہ سے متعلق دو کام لازمی ہیں۔

ایک: نہج البلاغہ کے مطالب پر غور و فکر، تاکہ ان مختلف اور گونا گوں مسائل کے سلسلہ میں جو نہج البلاغہ میں بیان ہوئے ہیں، حضرت علیؑ کا مکتب و نظریہ واضح ہو جائے جس کی اسلامی معاشرہ کو اس وقت سخت ضرورت ہے۔

دوسرا: نہج البلاغہ کے اسناد و مدارک کی تحقیق

خوش قسمتی سے سن رہے ہیں کہ اسلامی معاشرے کے گوشہ و کنار میں افاضل کرام ان دو

کاموں میں مشغول ہیں۔

جو کچھ اس کتاب میں پیش کیا گیا ہے وہ ان مسلسل مقالات کا مجموعہ ہے جو ۵۲-۱۳۵ھ ش کے مجلہ مکتب اسلام کے شماروں میں شائع ہوتے رہے ہیں اور اب ایک کتاب کی صورت میں قارئین کے ہاتھوں میں ہیں۔ اس سے قبل مؤسسہ اسلامی حسینہ ارشاد میں اسی عنوان کے تحت میں نے پانچ تقریریں کی تھیں، اس کے بعد دل چاہا کہ اس موضوع کو زیادہ تفصیل کے ساتھ مقالات کی صورت میں شائع کروں۔

شروع سے جب اسے ”سیری در نبج البلاغہ“ کا نام دیا تو میں متوجہ تھا کہ میرے اس کام کو ایک ”سیر“ یا ”گردش“ کے نام کے علاوہ کوئی دوسرا نام نہیں دیا جاسکتا۔ اس مختصر کوشش کو ہرگز تحقیق کا نام نہیں دیا جاسکتا، کیونکہ نہ تو تحقیق کا وقت اور فرصت تھی اور نہ خود کو اس کے لائق و قابل سمجھتا تھا۔ اس کے علاوہ نبج البلاغہ کے مطالب اور مکتب علی علیہ السلام کی عمیق و دقیق تحقیق اور اسی طرح نبج البلاغہ کے اسناد و مدارک کی تحقیق ایک فرد کا نہیں ایک گروہ کا کام ہے۔ لیکن

مَا لَا يَدْرِكُ كَلْمًا لَا يَتَوَكَّلُهُ

جسے پورا نہ پایا جاسکتا ہو اسے پورا چھوڑا بھی نہیں جاتا۔

کے حکم کے تحت اور اس لیے کہ چھوٹے کام بڑے کاموں کے لیے راہ باز کر دیتے ہیں، اپنی سیر و گردش کا آغاز کر دیا۔ مجھے افسوس ہے کہ میں اپنی اس سیر کو بھی تمام نہ کر سکا۔ اس سیر کے لیے میں نے جو پروگرام مرتب کیا تھا، جس کا میں نے کتاب کی تیسری فصل میں ذکر کیا ہے، بہت سی مشکلات کی وجہ سے ناتمام رہ گیا ہے۔ میں نہیں جانتا کہ دوبارہ مجھے اس سفر کو تمام کرنے کی توفیق ہو گی یا نہیں؟ لیکن اس کی بڑی تمنا ہے۔

مرتضیٰ مطہری

قلہک، ۳۔ محرم الحرام ۱۳۹۵ھ ہجری

مطابق، ۲۵، جنوری ۱۹۷۵ء

پہلا حصہ

حیرت انگیز کتاب

- ✽ بہترین مجموعہ
- ✽ سید رضیؒ اور نہج البلاغہ
- ✽ دو امتیازی خصوصیات
- ✽ زیبائی
- ✽ تاثیر و نفوذ
- ✽ اعترافات
- ✽ اس دور کے آئینے میں
- ✽ شاہکار نمونے
- ✽ علیؑ کے مختلف میدانوں میں
- ✽ نہج البلاغہ کے مطالب و موضوعات
- ✽ مطالب نہج البلاغہ پر مجموعی نظر

حیرت انگیز کتاب

بہترین مجموعہ

یہ عمدہ اور نفیس کتاب نبج البلاغہ جو اس وقت ہمارے ہاتھوں میں ہے زمانہ اس کو فرسودہ بنانے سے عاجز ہے اور وقت کی رفتار اور جدید تر و روشن ترین نظریات و افکار کے ظہور نے ہمیشہ اس کی قدر و قیمت بڑھائی ہے۔ مولائے متقیان علیؑ کے خطبوں، دُعاؤں، وصیتوں، خطوط اور مختصر جملوں کا ایک انتخاب ہے جسے سید جلیل و بزرگوار رضیؒ نے آج سے تقریباً ہزار سال قبل جمع کیا ہے۔

جس چیز سے انکار ممکن نہیں وہ یہ ہے کہ علیؑ نے عظیم سخنور ہونے کے ناتے بہت سے خطبے ارشاد فرمائے ہیں اور اسی طرح مختلف مناسب موقعوں پر متعدد مختصر اور حکیمانہ اقوال آپؑ سے سنے گئے ہیں نیز بہت سے خطوط خصوصاً اپنے زمانہ خلافت میں تحریر فرمائے ہیں اور مسلمانوں نے ان کی حفاظت اور ان کو نقل کرنے میں خاص دلچسپی اور توجہ کا ثبوت دیا ہے۔

مسعودی، سید رضیؒ سے تقریباً سو سال (تیسری صدی کے اواخر اور چوتھی صدی کے اوائل) پہلے کے آدمی ہیں۔ مروج الذهب کی دوسری جلد میں ”فِي ذِكْرِ كَتَبِ مِنْ كَلَامِهِ وَ اخْبَارِهِ وَ زُهْدِهِ“ کے عنوان سے لکھتے ہیں:

”لوگوں نے علیؑ کے جو مختلف خطبے حفظ کیے ہیں وہ چار سو اسی سے زیادہ ہیں۔ علیؑ کے یہ خطبے فی البدیہ اور غیر تحریری ہوتے تھے۔ لوگ ان خطبوں کے الفاظ کو یاد

لے معلوم نہیں کہ لفظ حفظ سے مسعودی کی مراد کتابوں میں محفوظ ہونا ہے یا زبانی یاد کرنا یا دونوں۔

کر لیتے تھے اور عملی زندگی میں ان سے استفادہ کرتے تھے۔“

مسعودی جیسے عالم باخبر اور محقق کی گواہی سے معلوم ہوتا ہے کہ علیؑ کے خطبوں کی تعداد کس قدر زیادہ تھی۔ نبج البلاغہ میں صرف ۲۳۹ حصے خطبے کے نام سے نقل ہوئے ہیں جبکہ مسعودی خطبوں کی تعداد چار سو اسی یا اس سے کچھ زیادہ بتاتے ہیں۔ اس کے علاوہ ہمیں سے مولاً کے فرمودات کی حفاظت اور ان کو یاد کرنے میں لوگوں کی دلچسپی اور اہتمام کا پتا چلتا ہے۔

سید رضیؒ اور نبج البلاغہ

سید رضیؒ بذاتِ خود علیؑ کے فرمودات کے شیفہ تھے۔ وہ ایک ادیب، شاعر اور سخنور شخص تھے۔ ان کے معاصر ثعلبی نے ان کے بارے میں کہا ہے:

”وہ اس دور کے نفیس ترین اور شریف ترین عراقی سید ہیں اور حسبِ نسب کی عظمت کے علاوہ وہ روشن ادبی ذوق اور فضل و کمال سے بھی آراستہ ہیں۔ وہ آلِ ابی طالبؑ کے تمام شعراء میں سب سے برتر ہیں۔ اگرچہ آلِ ابی طالبؑ میں بہت سے قابلِ قدر شعراء گزرے ہیں، بلکہ اگر میں یہ کہوں کہ پورے قریش میں ان کے پایہ کا شاعر نہیں گزرا تو غلط نہیں ہے۔“

سید رضیؒ نے اس شیفہ نگاری اور محبت کی خاطر جو ان کو ادب سے عموماً اور فرمائشاتِ حضرت علیؑ سے خصوصاً رہی ہے مولاً کے فرامین کو زیادہ تر فصاحت و بلاغت اور ادب کے نقطہ نظر سے دیکھا ہے اور اسی لیے ان کے انتخاب میں اس خصوصیت کو مدنظر رکھا ہے۔ یعنی جو حصے فصاحت و بلاغت کے لحاظ سے خاص اہمیت کے حامل ہیں ان پر زیادہ توجہ دی ہے اور اسی بنا پر آپ نے اپنے اس انتخاب کے مجموعے کا نام ”نجم البلاغہ“ رکھا ہے۔ نیز اسی وجہ سے ماخذ اور مدارک کے ذکر کو اہمیت نہیں دی ہے۔ فقط بعض مخصوص جگہوں پر کسی خاص مناسبت سے کسی کتاب کا نام لیتے ہیں جس میں وہ خطبہ یا مکتوب نقل ہوا ہو۔

روایات اور احادیث کے کسی مجموعہ کے لیے سب سے پہلے ضروری ہے کہ اس کی سند اور اس کا مدارک واضح ہو وگرنہ یہ مجموعہ غیر معتبر شمار ہوگا۔ لیکن کسی ادبی تخلیق کی قدر و قیمت اس کی لطافت، زیبائی، حلاوت اور فصاحت و بلاغت میں پوشیدہ ہے۔ اس کے باوجود یہ نہیں کہا جاسکتا کہ سید رضیؒ اس کتاب (نہج البلاغہ) کی تاریخی اہمیت اور دوسری اہمیتوں سے غافل تھے اور صرف اس کی ادبی اہمیت پر ان کی توجہ تھی۔

خوش قسمتی سے بعد کے زمانوں میں کچھ دوسرے لوگ نہج البلاغہ کے اسناد و مدارک کی جمع آوری کے لیے اٹھ کھڑے ہوئے اور شاید ان میں سب سے زیادہ مفصل اور جامع کتاب ”نَهْجُ السَّعَادَةِ فِي مُسْتَدْرَكِ نَهْجِ الْبَلَاغَةِ“ ہے۔ جو اس وقت عراق کے ایک قابل قدر اور محقق شیعہ عالم محمد باقر محمودی کے ہاتھوں پایہ تکمیل کو پہنچ رہی ہے۔ اس قیمتی کتاب میں علیؑ کے فرمودات خواہ وہ خطبے ہوں یا احکامات یا کتب و خطوط و رسائل و وصیتیں یادعائیں یا مختصر جملے کو جمع کیا گیا ہے۔

یہ کتاب موجودہ نہج البلاغہ کے علاوہ بعض دوسرے حصوں پر بھی مشتمل ہے جن کو سید رضیؒ نے منتخب نہیں کیا یا جو اس وقت ان کے ہاتھ نہیں آئے اور کچھ مختصر ارشادات کے علاوہ باقی تقریباً سب کے ماخذ اور مدارک حاصل ہو گئے ہیں۔ اب تک اس کتاب کی چار جلدیں چھپ کر نشر ہو چکی ہیں۔

یہ نکتہ بھی مخفی نہ رہے کہ علیؑ کے فرمودات کی جمع آوری کا کام محض سید رضیؒ تک محدود نہیں بلکہ کچھ دوسرے افراد نے بھی مختلف ناموں سے کئی کتابیں اس موضوع پر تالیف کی ہیں۔ ان میں سب سے مشہور ”آمدی“ کی غرر الحکم و درر الکلم ہے جس کی فارسی شرح محقق جمال الدین خوانساری نے لکھی ہے اور حال ہی میں محقق فاضل گرامی قدر جناب میر جلال الدین محدث ارموی کی ہمت کی بدولت تہران یونیورسٹی نے اسے طبع کیا ہے۔

قاہرہ یونیورسٹی کے شعبہ سائنس کے انچارج علی الجندی نے ”عَلِيُّ ابْنِ أَبِي

کَلَابِ شَعْرًا وَ حِكْمَةً“ نامی کتاب کے مقدمہ میں ان مجموعوں پر مشتمل بعض کتابوں اور نسخوں کا نام لیا ہے جن میں سے کچھ قلمی صورت میں باقی ہیں اور اب تک طبع نہیں ہو سکے۔

جو یہ ہیں:

(۱) دَسْتُوْرُ مَعَالِمِ الْحِكْمِ - از قضاعی صاحب الخط

(۲) نَسُوْرُ اللَّغَائِي - اس کتاب کو ایک روسی مستشرق نے ایک ضخیم جلد کی صورت میں

ترجمہ کر کے چھپوایا ہے۔

(۳) حِكْمُ سَيِّدِنَا عَلِيٍّ عَلَيْهِ السَّلَامُ - اس کا قلمی نسخہ دارالکتب المصریہ میں ہے۔

دو امتیازی خصوصیات

امیر المومنین علیؑ کے فرمودات قدیم ترین ایام سے دو امتیازی خصوصیات کے حامل رہے ہیں اور انہی دو خصوصیتوں کی وجہ سے پہچانے جاتے ہیں۔ ان میں سے ایک خصوصیت فصاحت و بلاغت ہے اور دوسری خصوصیت ان کا متنوع اور مختلف موضوعات کا حامل ہونا ہے۔

ان دونوں میں سے ہر ایک خصوصیت بذاتِ خود مولانا علیؑ کے فرمودات کی قدر و قیمت بڑھانے کے لیے کافی ہے، لیکن ان دونوں باتوں کے یک جا ہونے یعنی میدانِ سخن اور راہِ سخن مختلف بلکہ بعض اوقات متضاد ہونے کے ساتھ انتہائی فصیح اور بلیغ بھی ہے، کی وجہ سے مولانا علیؑ کا کلام معجزے کے قریب پہنچ چکا ہے اور اسی لیے علیؑ کے کلام کو کلامِ خدا و کلامِ مخلوق کا درمیانی مقام حاصل ہے اور اس کے بارے میں کہا گیا ہے:

فَوْقَ كَلَامِ الْمَخْلُوقِ وَ دُونَ كَلَامِ الْخَالِقِ

[خالق کے کلام کے نیچے اور تمام مخلوق کے کلام سے بالاتر ہے]

زیبائی

اہل سخن اور حسن سخن سے آشنا شخص کے لیے نہج البلاغہ کا حسن بیان محتاج توصیف نہیں۔ کیونکہ زیبائی اصولاً ایسی چیز ہے جسے حس و ادراک کے ذریعے پہنچانا جاتا ہے تو صیغہ و تعریف کے ذریعے نہیں۔ قریباً چودہ صدیاں گزرنے کے بعد بھی آج کے سننے والوں کے لیے نہج البلاغہ اسی قدر لطافت و حلاوت اور جاذبیت رکھتی ہے جس قدر اُس زمانے کے لوگوں کے لیے رکھتی تھی۔ ہم یہاں اس بات کو ثابت کرنا نہیں چاہتے، لیکن باتوں باتوں میں کچھ گفتگو علیؑ کے کلام یا اس کی تاثیر کے بارے میں کریں گے جو خود اہم کے زمانے سے لے کر آج تک لوگوں کی فکر و ذوق میں پیدا ہونے والی بے شمار تبدیلیوں کے باوجود دلوں پر اثر انداز اور لوگوں کی حیرت کو بڑھانے کا سبب رہی ہے۔ ابتدا خود آپ ہی کے زمانے سے کرتے ہیں۔

مولانا علیؑ کے وہ ساتھی جن کا سخن وری سے کچھ نہ کچھ واسطہ رہا۔ آپ کے سخن کے دلدادہ تھے۔ ابن عباس انہی میں سے ایک ہیں۔ ابن عباس خود ایک زبردست خطیب تھے۔ جیسا کہ جاہل نے ”البيان والتبيين“ میں نقل کیا ہے:

”ابن عباس، علیؑ کی باتوں کو سننے کے شوق اور آپ کے فصیح کلام سے اپنے لطف اندوز ہونے کو پوشیدہ نہیں رکھتے تھے۔ مثلاً جب علیؑ مشہور و معروف خطبہ شفقہ دے رہے تھے اس وقت ابن عباس موجود تھے۔ دوران خطبہ ایک کوئی نے چند مسائل پر مشتمل ایک خط آپ کے ہاتھوں میں تھمایا۔ یوں آپ کے خطبے کا سلسلہ قطع ہو گیا۔ جب آپ خط کے مطالعہ سے فارغ ہوئے تو ابن عباس نے خطبے کو دوبارہ شروع کرنے کا تقاضا کیا لیکن حضرت علیؑ نے آپ کی فرمائش کو قبول نہ کیا۔ ابن عباس کہتے تھے کہ مجھے کسی کلام کے متعلق اتنا افسوس نہیں ہوا جتنا اس کلام کے نامکمل رہ جانے پر ہوا ہے۔“

ابن عباس حضرت علیؑ کے ایک خط کے بارے میں جو کہ خود ان کے لیے تحریر کیا گیا تھا کہتے ہیں:

”جتنا فائدہ میں نے اس کلام سے حاصل کیا ہے اتنا پیغمبر صلی اللہ علیہ وسلم کے کلام کے بعد کسی کلام سے حاصل نہیں کیا۔“

معاویہ ابن ابوسفیان جو آپؐ کے شدید دشمنوں میں سے تھا، آپؐ کے فرمودات کی معجزانہ زیبائی اور فصاحت کا معترف تھا۔

محقن بن ابی محقن، علیؑ سے منہ موڑ کر معاویہ کی طرف گیا اور بغض علیؑ سے بھرپور معاویہ کے دل کو خوش کرنے کے لیے بولا:

”میں سب سے زیادہ بے زبان شخص کو چھوڑ کر تیرے پاس آیا ہوں۔“

یہ چال پستی اس قدر نفرت انگیز تھی کہ خود معاویہ نے اسے یوں ڈانٹا:

”تف ہے تجھ پر، کیا علیؑ سب سے زیادہ بے زبان ہے؟ علیؑ سے پہلے

قریش فصاحت سے آگاہ بھی نہ تھے۔ علیؑ نے آکر قریش کو فصاحت سکھائی۔“

تاثیر و نفوذ

آپؐ کے خطبہ کے سامعین نہایت محویت کے ساتھ آپؐ کا کلام سنتے تھے۔ آپؐ کا وعظ دلوں کو لرزادیتا اور آنکھوں کو پر نم کر دیتا۔ آج بھی وہ کون سا دل ہے جو علیؑ کے نصیحت آمیز خطبوں کو پڑھ کر یاسن کر نہ لرز جائے۔ سید رضیؒ الغزالیؒ نامی مشہور خطبے کو نقل کرنے کے بعد کہتے ہیں:

”جب علیؑ نے یہ خطبہ ارشاد فرمایا تو لوگوں کے بدن لرزنے لگے، رونگٹے کھڑے

ہو گئے، آنکھوں سے آنسو بہ نکلے اور دل کانپ اُٹھے۔“

۱۔ نبیؐ البلاغ، مطبوعہ افکار، مکتوب ۲۲، ص ۶۹۱۔

۲۔ نبیؐ البلاغ، مطبوعہ افکار، خطبہ ۸۱، ص ۲۶۹۔

ہام ابن شریح آپ کے اصحاب میں سے ہیں، جن کا دل عشقِ خدا سے سرشار تھا اور جن کی روح معنوی تڑپ سے شعلہ ورتھی۔ ہام امیر المؤمنین علیہ السلام سے اصرار کرتے ہیں کہ ان کے لیے متقین کے مکمل خدو خال اور تمام صفات بیان فرمائیں۔ ایک طرف تو جناب امیر ہام کو مایوس نہیں کرنا چاہتے تھے اور دوسری طرف آپ کو معلوم تھا کہ ہام ان صفات کو سننے کی تاب نہیں رکھتے، لہذا آپ نے چند مختصر جملوں میں بات مکمل کرنا چاہی لیکن ہام کو تسکین نہ ہوئی بلکہ ان کی آتشِ شوق مزید بھڑک اٹھی۔ ہام پھر بھی اصرار کرتے ہیں اور قسم دیتے ہیں۔ آخر کار حضرت علی علیہ السلام نے کلام کا آغاز کیا اور مومن کی تقریباً ۱۰۵ صفات بیان فرمائیں۔ اور اپنا کلام جاری رکھا۔ لیکن جس قدر آپ کا کلام طول پکڑتا گیا ہام کے دل کی دھڑکنیں تیز ہوتی گئیں اور ان کی پر تلاطم روح زیادہ متلاطم ہو کر ایک محبوس پرندے کی طرح جسم کے پنجرے کو توڑ کر آزاد ہونے کے لیے بے تاب ہو گئی۔ پھر اچانک ایک دلخراش چیخ نے مجمع کی توجہ اپنی طرف مبذول کرائی۔

ہاں! یہ بلند صدا ہام کے سوا کسی کی نہ تھی اور جب تک لوگ اس کے قریب پہنچتے ہام کی روحِ نقسِ عنصری سے پرواز کر چکی تھی۔

علی علیہ السلام نے فرمایا:

”مجھے اس بات کا خوف تھا۔ عجب! عمدہ نصیحت اچھے دلوں پر یوں اثر انداز ہوتی ہے۔“

یہ تعالیٰ علیہ السلام کے ہم عصروں پر علی علیہ السلام کے کلام سے مرتب ہونے والا ردِ عمل۔

اعترافات

رسول خدا صلی اللہ علیہ وسلم کے بعد علی علیہ السلام وہ واحد شخصیت ہیں جن کی باتوں کی حفاظت اور انہیں یاد رکھنے کے لیے لوگ خاص اہتمام کرتے تھے۔

لے یہ میرے اپنے شمار کے مطابق ہے اگر میں غلطی پر نہ ہوں تو۔

ابن ابی الحدید، عبدالحمید کاتب سے جو تحریر کے میدان میں ضرب المثل اور دوسری صدی ہجری کے اوائل کا آدمی تھا نقل کرتے ہیں کہ اس نے کہا:

”میں نے علی علیہ السلام کے خطبوں میں سے محض ۱۰ خطبے یاد کیے۔ اس کے بعد میرے

ذہن میں ایک زبردست جوش و ولولہ پیدا ہوا۔“

علی الجندی بھی نقل کرتے ہیں کہ عبدالحمید سے پوچھا گیا:

”تمہیں کس طرح فصاحت و بلاغت کے اس قدر عظیم مرتبے تک رسائی ہوئی؟“

جواب دیا:

حَفْظُ كَلَامِ الْأَصْحَحِ -

علی علیہ السلام کے کلام کو یاد کرنے سے۔

عبدالرحیم بن نباتہ اسلامی عہد کے عربی خطیبوں میں مثالی حیثیت کا حامل ہے وہ اعتراف کرتا ہے کہ اس کا فکری سرمایہ اور ادبی ذوق حضرت علی علیہ السلام سے حاصل کیا ہوا ہے۔ شرح نبج البلاغہ میں ابن ابی الحدید کے مطابق وہ کہتا ہے:

”میں نے کلام علی علیہ السلام کے سو باب یاد کیے اور قلب میں سمو لیے اور یہی میرے لیے

ایک بے پایاں خزانہ بن گئے۔“

مشہور و معروف ادیب، خطیب اور کلام آشنا ”جاحظ“ جو ادب کے میدان میں نابغہ روزگار اور تیسری صدی ہجری کے اوائل کا آدمی ہے نیز جس کی تالیف ”البيان والتبيين“ کا شمار فن ادب کے چار ارکان ^۱ میں ہوتا ہے۔ اپنی کتاب میں بارہا علی علیہ السلام کے کلام کے بارے میں اپنی غیر معمولی ستائش اور تعجب کا اظہار کرتا ہے۔ اس کی باتوں سے

۱۔ وہ آخری اموی خلیفہ مروان بن محمد کا کاتب تھا۔ ایرانی نسل اور مشہور عالم اور اہل قلم ابن مقفع کا استاد تھا۔ اس کے بارے میں کہا جاتا ہے کہ نویندگی کی ابتدا عبدالحمید سے ہوئی اور اس کی انتہا ابن العمید پر ہوئی۔ ابن العمید آل بویہ کا وزیر تھا۔

۲۔ اصح سے کہتے ہیں جس کے سر کے اگلے حصے کے بال گر گئے ہوں۔ عبدالحمید باوجود اس کے کہ مولانا کے فضل و کمال کا معترف ہے۔ پھر بھی امویوں سے وابستہ ہونے کی بنا پر طنز یہ لہجے میں آپ کا نام لیتا ہے۔

۳۔ باقی تین ارکان یہ ہیں: ادب الکاتب، ابن قتیبہ، اکامل، مبرد۔ النوادر، ابی علی قالی مقدمہ ابن خلدون، جز ۲ ص ۱۶۶۔

معلوم ہوتا ہے کہ اس زمانے میں علیؑ کے بکثرت فرمودات لوگوں کے درمیان معروف ہو چکے تھے۔

جاحظ ”البيان والتبيين“ کی پہلی جلد میں ان لوگوں کے نظریے اور عقیدے کے بارے میں جو خاموشی کی تعریف اور کثرت سخن کی مذمت کرتے ہیں کہتا ہے:

”زیادہ باتیں کرنے کی مذمت فضول باتوں کے لیے ہے۔ مفید اور سود مند باتوں کے لیے نہیں، وگرنہ علی ابن ابی طالبؑ اور عبداللہ ابن عباس کی باتیں بھی بہت زیادہ ہیں۔“
 جاحظ اسی پہلی جلد میں حضرت علیؑ کا یہ جملہ نقل کرتا ہے:

”قِيَمَةُ كُلِّ امْرِئٍ مَا يُحْسِنُهُ“

ہر شخص کی قیمت وہ ہنر ہے جو اس شخص میں ہے۔^۲

اس کے بعد نصف صفحے سے زیادہ اس جملے کی تعریف کرتا ہے اور کہتا ہے:

اگر ہماری تمام کتابوں میں صرف اس جملے کے علاوہ کچھ نہ ہوتا تو کافی تھا۔ بہترین کلام وہ ہے جو کم ہونے کے باوجود تمہیں زیادہ باتوں سے بے نیاز کرے۔ اس کا مطلب لفظ میں پہنانہ ہو بلکہ ظاہر اور نمایاں ہو۔

پھر کہتا ہے:

وَكَانَ اللَّهُ عَزَّ وَجَلَّ قَدْ أَلْبَسَهُ مِنَ الْجَلَالَةِ وَعَشَاءُ مِنْ

نُورِ الْحِكْمَةِ عَلَى حَسَبِ نِيَّةِ صَاحِبِهِ وَتَقْوَى قَائِلِهِ -

گو یا خدا نے اس مختصر جملے کو اس کے کہنے والے کی پاک نیت اور تقویٰ

کے مطابق عظمت و جلالت کا لباس اور نور حکمت کا غلاف پہنایا ہے۔^۳

۲۔ البيان والتبيين، الجاحظ، ج ۱، ص ۲۰۲۔

۳۔ نخب البلاغ، مطبوعہ افکار، حکمت ۸۱، ص ۸۳۸۔

۴۔ البيان والتبيين، الجاحظ، ج ۱، ص ۸۷۔

جاہل اس کتاب میں صصعہ بن صوحان کی سخنوری کا تذکرہ کرتے ہوئے کہتا ہے:
 اس کی سخنوری کی سب سے بڑی دلیل یہ ہے کہ کبھی کبھی علیؑ اس کے سامنے بیٹھ
 جاتے اور اس سے تقریر کرنے کی خواہش فرماتے۔ ۲
 مولیٰ علیؑ کے کلام کی تعریف و توصیف میں سید رضیؒ کا ایک جملہ بہت مشہور ہے۔
 کہتے ہیں:

كَانَ أَمِيرُ الْمُؤْمِنِينَ عَلَيْهِ السَّلَامُ مَشْرَعُ الْفَصَاحَةِ وَ مَوْلِدَهَا، وَ
 مَنَشَأَ الْبَلَاغَةِ وَ مَوْلِدَهَا، وَ مِنْهُ عَلَيْهِ السَّلَامُ ظَهَرَ مَكْنُونُهَا،
 وَ عَنَّهُ أُخِذَتْ قَوَائِمُهَا، وَ عَلَى أَمْنَتِهِ حَدَا كُلُّ قَائِلٍ
 خَطِيبٍ، وَ بِكَلَامِهِ اسْتَعَانَ كُلُّ وَاعِظٍ بَلِيغٍ. وَ مَعَ ذَلِكَ
 فَقَدْ سَبَقَ وَ قَصُرُوا، وَ تَقَدَّمَ وَ تَأَخَّرُوا، لِأَنَّ
 كَلَامَهُ عَلَيْهِ السَّلَامُ الْكَلَامُ الَّذِي عَلَيْهِ مَسْحَةٌ مِنَ الْعِلْمِ
 الْإِلَهِيِّ، وَ فِيهِ عِبْقَةٌ مِنَ الْكَلَامِ النَّبَوِيِّ۔

چونکہ امیر المؤمنین علیؑ فصاحت کا سرچشمہ اور بلاغت کا مخرج و منبع
 تھے، فصاحت و بلاغت کی چھپی ہوئی بارکیاں آپؑ ہی سے ظاہر
 ہوئیں اور آپؑ ہی سے اس کے اصول و قواعد سیکھے گئے اور ہر خطیب

۱۔ وہ امیر المؤمنین علیؑ کے کارصحابیوں میں سے ہیں اور معروف خطیب بھی۔ جب عثمان کے بعد مولانا امیر المؤمنین علیؑ خلیفہ بنے تو
 آپؑ سے عرض کیا: لَيْكُمُ الْخِلَافَةُ وَ مَا أَتَيْتُكَ وَ رَفَعْتَهَا وَ مَا رَفَعْتُكَ وَ هِيَ لَيْكَ أَحْوَجُ مِنْكَ إِلَيْهَا۔ آپؑ نے خلافت
 قبول کر کے اسے زینت بخشی نہ یہ کہ خلافت نے آپؑ کو زینت بخشی ہو۔ آپؑ نے خلافت کو بلندی عطا کی نہ کہ خلافت نے آپؑ کو۔ آپؑ
 خلافت کے اتنے محتاج نہیں جس قدر خلافت آپؑ کی۔

صصعہ ان معدودے چند آدمیوں میں سے ایک ہیں جو امیر المؤمنین علیؑ کی شہادت کی رات کو آپؑ کے جنازے کی تشفی اور تدفین میں
 نہایت دل گرفتہ صورت میں شریک ہوئے۔ تدفین کے بعد صصعہ علیؑ کی قبر کے کنارے کھڑے ہوئے۔ ایک ہاتھ اپنے بے چین اور
 بے قرار دل پر رکھا دوسرے ہاتھ سے ایک مٹھی مٹی لے کر اپنے سر پر ڈالی اور علیؑ کے خاندان اور خاص اصحاب کے سامنے ایک پر جوش
 اور ہیجان انگیز خطاب کیا۔ مرحوم مجلسیؒ نے ہمارے نوں جلد میں امیر المؤمنین علیؑ کی شہادت کے باب میں اس نفس خطبے کو نقل کیا ہے۔

۲۔ البیان والتمیین، الجاہل، ج ۱، ص ۲۶۶۔

و متکلم کو آپؐ کی مثالوں پر چلنا پڑا اور ہر واعظِ بلبلغ نے آپؐ کے کلام سے خوشہ چینی کی، پھر بھی وہ آپؐ کے برابر کبھی نہیں آسکے اور سبقت و تقدم کا سہرا آپؐ کے سر رہا۔ اس لئے کہ آپؐ کا کلام وہ ہے جس میں علم الہی کا پرتو اور کلام نبویؐ کی بوباس ہے۔ ۱۔

شارح نخب البلاغہ ابن ابی الحدید ساتویں صدی ہجری کے معتزلی علماء میں سے ہیں۔ وہ ایک ماہر ادیب اور زبردست شاعر ہیں اور جیسا کہ ہم جانتے ہیں وہ مولاً کے کلام کے شیدائی ہیں اور اپنی کتاب میں مختلف جگہوں پر بار بار اپنی شیفتگی کا اظہار کرتے ہیں۔ وہ اپنی کتاب کے مقدمے میں کہتے ہیں:

علیؑ کے کلام کو بجا طور پر خدا کے کلام سے نیچے اور مخلوق کے کلام سے بالاتر کہا گیا ہے۔ لوگوں نے تقریر اور تحریر کا فن آپؐ ہی سے سیکھا ہے۔۔۔ اسی قدر کہنا کافی ہے کہ کسی صحابی رسول سے باوجود اس کے کہ ان میں بہت سے فصاحت و بلاغت کے حامل تھے، آپؐ سے نقل شدہ اور آپؐ کے محفوظ فرمودات کا دسواں حصہ بھی نقل نہیں ہوا۔ نیز یہ بات بھی کافی ہے کہ جاحظ جیسے شخص نے ”البیان والتبیین“ اور دوسری کتابوں میں آپؐ کی مدح سرائی کی ہے۔“

ابن ابی الحدید اپنی کتاب کی چوتھی جلد میں عبداللہ ابن عباس کے نام امام کے خط جو کہ لشکر معاویہ کے ہاتھوں مصر کی فتح اور محمد بن ابی بکر کی شہادت کے بعد اس سانحہ کی خبر دینے کے لیے لکھا۔ ۲ کی شرح میں کہتے ہیں:

”فصاحت کو دیکھیے کہ اس نے کس طرح اپنی لگام اس شخص کے حوالے کی ہے۔ الفاظ کی حیرت انگیز ترتیب کا منظر دیکھیے۔ الفاظ آپؐ کی اطاعت میں یکے بعد دیگرے اس چشمے

۱۔ نخب البلاغہ، مطبوعہ اذکار، مقدمہ سید رضیؒ، ص ۸۰۔

۲۔ خط کی ابتدا اس جملے سے ہوتی ہے: (أَمَّا بَعْدُ! فَإِنَّ مَصْرًا قَدْ أَفْتِنِيحَتْ وَ مُحَمَّدٌ بْنُ أَبِي بَكْرٍ رَحِمَهُ اللَّهُ. قَدْ اسْتَشْفَهَدَ) مصر کو دشمنوں نے فتح کر لیا اور محمد بن ابی بکر شہید ہو گئے۔ نخب البلاغہ، مطبوعہ اذکار، مکتوب ۳۵، ص ۳۳۔

کی طرح چلے آ رہے ہیں جو خود بخود زمین سے پھوٹ پڑے۔ سبحان اللہ کس قدر تعجب کی بات ہے کہ ایک عرب جوان جو مکہ جیسے شہر میں زندگی گزارے اور کسی صاحب حکمت سے اس کا کوئی واسطہ بھی نہ پڑے، اس کی باتیں نظری حکمت کے لحاظ سے افلاطون اور ارسطو کے اقوال پر بھی حاوی ہوں۔

دوسری طرف عملی حکمت سے منصف افراد کے ساتھ آپؐ کے تعلقات نہ تھے لیکن آپؐ سقراط سے بھی بڑھ گئے۔ شجاع اور بہادر لوگوں میں نہیں پلے بڑھے کیونکہ اہل مکہ تا جریشہ تھے جنگجو نہ تھے، لیکن روئے زمین پر سب سے زیادہ شجاع تھے۔ خلیل ابن احمد سے پوچھا گیا: علیؑ زیادہ بہادر ہیں یا عنبسہ اور بسطام؟ کہا: عنبسہ اور بسطام کا موازنہ عام انسانوں سے کیا جاسکتا ہے۔ لیکن علیؑ تو انسانوں سے بالاتر ہیں۔ یہ شخص سبحان بن وائل اور قیس بن ساعدہ سے زیادہ فصیح تر ہے۔ حالانکہ آپؐ کا قبیلہ قریش عربوں میں سب سے زیادہ فصیح قبیلہ نہ تھا۔ عرب کا سب سے زیادہ فصیح قبیلہ ”جرہم“ ہے اگرچہ ان میں زیادہ زیرکی نہیں پائی جاتی ہے۔

اس دور کے آئینے میں

چودہ سو سال قبل سے آج تک دنیا ہزاروں رنگ بدل چکی ہے۔ تہذیبیں تبدیل ہو چکی ہیں اور لوگوں کے ذوق متغیر ہو گئے ہیں۔ ممکن ہے کوئی یہ سوچے کہ ٹھیک ہے قدیم تہذیب اور پرانا ذوق تو علیؑ کی باتوں کو پسند کرتے اور اس کے آگے سر تسلیم خم کرتے تھے، لیکن جدید فکر اور ذوق تازہ کا فیصلہ کچھ اور ہے۔ لیکن جاننا چاہیے کہ علیؑ کا کلام خواہ ظاہری صورت کے لحاظ سے ہو یا معنی و مفہوم کے لحاظ سے، کسی زمان اور کسی مکان تک محدود نہیں بلکہ یہ پوری انسانیت اور پوری دنیا کے لیے ہے۔ ہم بعد میں اس بارے میں

مفصل گفتگو کریں گے۔ فی الحال اس سلسلہ میں قدیم زمانے میں ہونے والے اظہار نظر کی طرح دور حاضر کے صاحبان نظر کے اظہارات پر کچھ روشنی ڈالیں گے۔

مرحوم شیخ محمد عبدالعزیز سابق مفتی مصر اتفاقات زمانہ اور وطن سے دوری کی بدولت نہج البلاغہ سے آشنا ہوئے، یہ آشنائی شیفتگی کی حد کو پہنچ گئی، پھر یہ شیفتگی اس مقدس کتاب کی شرح لکھنے اور عرب کی نوجوان نسل میں اس کی تبلیغ کرنے پر منتج ہوئی۔ وہ اپنی شرح کے مقدمے میں کہتے ہیں:

”تمام ادباء عرب میں کوئی ایک شخص بھی ایسا نہیں جس کا عقیدہ یہ نہ ہو کہ قرآن اور کلام پیغمبرؐ کے بعد علیؑ کا کلام سب سے بہتر، سب سے زیادہ فصیح و بلیغ، بامعنی اور جامع ترین ہے۔“

قاہرہ یونیورسٹی کے شعبہ سائنس کے سربراہ علی الجندی ”عَلِيُّ ابْنِ أَبِي طَالِبٍ شِعْرُهُ وَحِكْمُهُ“ نامی کتاب کے مقدمہ میں علیؑ کی نثر کے بارے میں کہتے ہیں:

”اس کلام میں جذبات کی گہرائیوں میں اتر جانے والا ایک مخصوص ساز ہے اور لفظی قافیہ بندی کے لحاظ سے اس قدر با ترتیب ہے کہ اسے نثری شعر کہا جاسکتا ہے۔“
وہی (علی الجندی) قدامہ ابن جعفر سے یہ قول نقل کرتا ہے:

”کچھ لوگ چھوٹے چھوٹے جملے کہنے میں ماہر ہوتے ہیں اور بعض لوگ طولانی خطبوں میں۔ لیکن علیؑ جس طرح باقی فضائل میں سب سے ممتاز ہیں اسی طرح ان دونوں میدانوں میں بھی سب سے سبقت لے گئے ہیں۔“

معروف مصری معاصر ادیب اور مصنف طہ حسین ”علی و بنوہ“ نامی کتاب میں ایک شخص کا واقعہ نقل کرتے ہیں جو جنگ جمل کے دوران شک و تردد کا شکار ہو جاتا ہے۔ سوچتا ہے کہ یہ کیسے ممکن ہے کہ طلحہ اور زبیر جیسی شخصیتیں غلطی کا شکار ہو جائیں، وہ اپنا درد دل خود علیؑ سے بیان کرتا ہے اور سوال کرتا ہے کہ کیا یہ ممکن ہے کہ اس قدر بے مثل اور عظیم

شخصیتیں غلطی پر ہوں؟ علیؑ اس سے فرماتے ہیں:

إِنَّكَ لَمَلْبُوسٌ عَلَيْكَ، إِنَّ الْحَقَّ وَالْبَاطِلَ لَا يُعْرَفَانِ
بِأَقْدَارِ الرَّجَالِ، إِعْرِفِ الْحَقَّ تَعْرِفْ أَهْلَهُ وَاعْرِفِ
الْبَاطِلَ تَعْرِفْ أَهْلَهُ۔

یعنی تم سخت غلط فہمی میں مبتلا ہو۔ تم نے حق و باطل کو شخصیتوں کی عظمت یا حقارت کا معیار بنانے کی بجائے اپنی طرف سے فرض کردہ شخصیتوں کی بزرگی اور پستی کو حق و باطل کا معیار بنایا ہے۔ تم شخصیتوں کو حق و باطل کا معیار قرار دیتے ہو، یہ درست نہیں بلکہ اس کے برعکس تم پہلے حق کو پہچانو، اس کے بعد تمہیں اہل حق کی معرفت ہوگی۔ پہلے باطل کو پہچانو پھر تمہیں اہل باطل کی پہچان ہوگی۔ اس کے بعد یہ بات تمہارے لیے اہم نہ ہوگی کہ کون حق کا طرف دار ہے، کون باطل کا حامی۔ اس وقت شخصیتوں کے غلطی پر ہونے سے تم حیران و سرگردان نہیں ہو گے اور شک میں نہیں پڑو گے۔

طہ حسین مندرجہ بالا جملوں کو نقل کرنے کے بعد کہتے ہیں:

”میں نے وحی اور کلام خدا کے بعد اس جواب سے زیادہ باعظمت اور فصیح و بلیغ جواب نہیں پایا۔“

شکیب ارسلان جس کا لقب امیر البیان ہے، دور حاضر کا ایک زبردست عربی مصنف ہے۔ مصر میں اس کے اعزاز میں ہونے والے ایک جلسے کے دوران مقررین میں سے ایک شخص نے اپنی گفتگو کے دوران کہا:

”تاریخ اسلام میں دو آدمی گزرے ہیں جن کو سچ مچ ”امیر سخن“ کہا جاسکتا ہے۔ ایک

علی ابن ابی طالبؑ اور دوسرا شکیب۔“

شکیب ارسلان غصے میں اٹھ کھڑا ہوا اور ڈانس پر آ کر اپنے دوست سے شکوہ کیا اور کہا:

”کہاں میں اور کہاں علی ابن ابی طالب علیہ السلام میں تو علی علیہ السلام کے جوتوں کے تسمے کے برابر بھی نہیں ہوں۔“^۱

دور حاضر کا لبنانی مسیحی مصنف ”میخائیل نعیمہ“ جارج جرداق مسیحی لبنانی کی کتاب ”الامام علی علیہ السلام“ کے مقدمے میں کہتا ہے:

”علی علیہ السلام صرف میدان جنگ کے نہیں بلکہ ہر میدان کے ہیرو تھے۔ دل کی پاکی، ضمیر کی صفائی، سحر آمیز اور جاذب گفتگو، حقیقی انسانیت، ایمان کی گرمی، با عظمت سکون، مظلوموں کی مدد اور ہر مقام پر حقیقت پسندی۔ غرض جہاں بھی نظر اٹھائیں ہر میدان کے ہیرو تھے۔“

ہم اپنی بات کو یہیں ختم کرتے ہیں اور اس سے زیادہ اس سلسلہ میں تحریر نہیں کرتے۔ علی علیہ السلام کے کلام کی تعریف کرنے والا درحقیقت خود اپنی تعریف کرتا ہے۔

مادح خود رشید، مداح خود است کہ دو چشم روشن و نامرمد است
سورج کا مداح خود اپنا مداح ہے کہ میری دو آنکھیں روشن اور مرض سے محفوظ ہیں۔

ہم اپنی اس بحث کا اختتام خود علی علیہ السلام کے سخن سے کرتے ہیں:

ایک روز علی علیہ السلام کے ایک صحابی نے تقریر کرنا چاہی لیکن وہ تقریر نہ کر سکا اور اصطلاحاً اس کی زبان گنگ ہو گئی۔ علی علیہ السلام نے فرمایا:

”بے شک زبان انسان کا ایک حصہ ہے اور اس کے ذہن کے کنٹرول میں ہے۔ اگر ذہن جوش میں نہ آئے اور خاموش رہے تو زبان بے کار ہے۔ لیکن جب ذہن کھل جائے تو زبان کو فرصت نہیں ملتی۔“

اس کے بعد فرمایا:

۱۔ اس واقعہ کو دور حاضر کے علماء لبنان میں سے محمد جواد مغنیہ نے چند سال قبل اپنے اعزاز میں مشہد میں ہونے والے ایک جلسے کے دوران بیان کیا تھا۔

وَإِنَّا لَأَمْرَاءُ الْكَلَامِ، وَفِينَا تَنْشِبَتْ عُرُوقُهُ، وَ عَلَيْنَا
تَهَدَّكَتْ غُصُونُهُ۔

اور ہم (اہلبیتؑ) اقلیم سخن کے فرمانروا ہیں۔ وہ ہمارے رگ و پے

میں سما یا ہوا ہے اور اُس کی شاخیں ہم پر جھکی ہوئی ہیں۔^۱

جاظ "البيان والتبيين" میں عبد اللہ بن الحسین بن علی (عبد اللہ محض) سے نقل کرتے

ہیں کہ علیؑ نے فرمایا ہے:

"ہم پانچ خصلتوں کی بدولت دوسروں سے ممتاز ہیں: فصاحت، رخسار کی خوبصورتی،

عفو و چشم پوشی، شجاعت و بہادری اور عورتوں کے درمیان محبوبیت۔"^۲

اب ہم علیؑ کے کلام کی دوسری خصوصیت یعنی اس کے کثیر المعانی اور متنوع ہونے

کے بارے میں بحث شروع کریں گے اور یہی ہمارے مقالات کا اصل موضوع ہے۔

شاہکار نمونے

ہر قوم و ملت کم یا زیادہ علمی و ادبی آثار کی حامل ہے جن میں سے بعض کو شاہکار کی

حیثیت حاصل ہے۔ یہاں ہم یونان وغیرہ کے بعض قدیم شاہکاروں اور اٹلی، انگلستان،

فرانس وغیرہ کے گزشتہ صدیوں سے متعلق ادبی شاہکاروں سے بحث نہیں کرتے اور ان کے

بارے میں بحث و گفتگو اور فیصلے کو ان حضرات پر چھوڑتے ہیں جو مذکورہ ادبیات سے آشنا

اور ان کے بارے میں فیصلہ کرنے کے اہل ہیں۔ ہم اپنی گفتگو کو ان ادبی شاہکاروں تک

محدود رکھتے ہیں جو عربی اور فارسی زبانوں میں موجود ہیں اور جن کو ہم کم و بیش سمجھ سکتے ہیں۔

البتہ عربی اور فارسی زبانوں کے شاہکاروں کے بارے میں صحیح فیصلہ کرنا اہل فن ہی کا

^۱ نوح البلاغہ مطبوعہ افکار، خطبہ ۲۳۰، ص ۲۳۶۔

^۲ البيان والتبيين، ج ۲، ص ۹۹۔

کام ہے لیکن یہ مسلمہ حقیقت ہے کہ ان میں سے ہر اثر ایک خاص نقطہ نظر سے شاہکار شمار ہوتا ہے، ہر نقطہ نظر سے نہیں۔ اس سے بہتر لفظوں میں کہوں تو ہر شاہکار کا خالق صرف کسی خاص اور محدود میدان میں اپنے فن کا مظاہرہ کر سکا ہے۔ درحقیقت ان کا ہر ایک خاص شعبے تک محدود تھا اور اگر اتفاقاً کبھی یہ لوگ اس مخصوص شعبے سے خارج ہوئے ہیں تو گویا فن کی بلندیوں سے زمین پر آ پڑے ہیں۔ فارسی زبان میں عرفانی غزل، عام غزل، و عظم و نصیحت، روحانی اور عرفانی تمثیل، رزمیہ شاعری اور قصیدہ وغیرہ میں شاہکار نمونے موجود ہیں لیکن جیسا کہ ہم جانتے ہیں ہمارے عالمی شہرت کے حامل تمام شعراء ان تمام شعبوں میں مثالی اور شاہکار کلام کی تخلیق سے عاجز رہے ہیں۔

حافظ عرفانی غزل میں، سعدی و عظم و نصیحت اور عام غزل گوئی میں، فردوسی رزمیہ شاعری میں، مولوی تمثیلات اور روحانی و معنوی باریک بینی میں، خیام فلسفیانہ بدلتنی میں اور نظامی ایک دوسرے شعبے میں شہرت و مہارت رکھتے ہیں، اسی لیے ان کا ایک دوسرے سے موازنہ نہیں کیا جاسکتا اور ایک کو دوسرے پر ترجیح نہیں دی جاسکتی۔ زیادہ سے زیادہ یہ کہہ سکتے ہیں کہ ان میں سے ہر ایک اپنے فن میں لاثانی ہے۔ لیکن جب کبھی ان نابغہ روزگار افراد میں سے کسی نے اپنے مخصوص میدان سے خارج ہو کر کسی دوسرے شعبے میں پنچہ آزمائی کی ہے۔ اس کے دونوں کلاموں میں زبردست فرق نظر آیا ہے۔ ایام جاہلیت اور اسلامی دور کے عرب شعراء کی مثال بھی اسی طرح ہے۔

نچ البلاغہ میں آیا ہے کہ علیؑ سے سوال ہوا کہ عرب کا بہترین شاعر کون ہے؟ آپؑ نے جواب دیا:

إِنَّ الْقَوْمَ لَمْ يَجْرُوا فِي حَلْبَةِ تُعْرَفُ الْعَايَةَ عِنْدَ

قَصَبَتِهَا، فَإِنْ كَانَ وَلَا بُدَّ فَأَلْبَلِكُ الضَّلِيلُ۔

شعرا کی دوڑ ایک روش پر نہ تھی کہ گویا سبقت لے جانے سے ان کی

آخری حد کو پہنچانا جائے اور اگر ایک کو ترجیح دینا ہی ہے تو پھر ”ملک
ضلیل“ (گمراہ بادشاہ) ہے۔^۱

ابن ابی الحدید شرح نبج البلاغہ میں مندرجہ بالا جملے کے ذیل میں سند کے ساتھ ایک
داستان نقل کرتے ہوئے کہتے ہیں:

”علیؑ ماہ رمضان میں ہر رات لوگوں کی دعوت فرماتے اور عشاءِیہ میں گوشت پیش
کرتے تھے لیکن آپؑ خود یہ کھانا تناول نہ فرماتے۔ کھانے کے بعد ان سے خطاب کرتے اور
وعظ و نصیحت فرماتے۔ ایک رات حاضرین کھانے کے دوران عرب کے گزشتہ شعراء کے
بارے میں گفتگو کرنے لگے۔ علیؑ نے کھانے کے بعد خطاب کے ضمن میں فرمایا:
تمہارے امور کی بنیاد دین ہے تمہارا محافظ اور نگہبان تقویٰ ہے۔ تمہارا زیور ادب ہے اور
تمہاری آبرو کا حصار حلم پر ہے۔ اس کے بعد آپؑ نے ابوالاسود دکنلی کی طرف دیکھا جو وہاں
حاضر تھا اور اس سے قبل شاعروں کے سلسلہ میں ہونے والی گفتگو میں پیش پیش تھا۔ آپؑ نے
اس سے پوچھا: ”کہو کہ تمہارے نزدیک سب سے بڑا شاعر کون ہے؟ ابوالاسود دکنلی نے ابودا
ؤدایا دی کا ایک شعر پڑھا اور کہا کہ میری نگاہ میں یہ شخص سب سے بڑا شاعر ہے۔ علیؑ نے
فرمایا کہ تمہیں غلط فہمی ہوئی ہے، بات ایسی نہیں۔ لوگوں نے جب یہ دیکھا کہ علیؑ اس
موضوع میں دلچسپی لے رہے ہیں جس کے بارے میں وہ گفتگو کر رہے تھے تو سب نے بیک
آواز کہا: اے امیر المؤمنینؑ آپؑ کا اس بارے میں کیا خیال ہے؟ علیؑ نے فرمایا: اس
بارے میں فیصلہ نہیں کیا جاسکتا، کیونکہ اگر ان کا مقابلہ ایک ہی شاعرانہ شعبے میں ہوتا تو ممکن تھا
کہ ان کے بارے میں کوئی فیصلہ ہو سکتا اور جیتنے والے کا نام لیا جاسکتا۔ لیکن اگر پھر بھی اظہار
نظر ضروری ہے تو کہوں گا کہ جس شاعر نے نہ ذاتی خواہش کی بنا پر اور نہ ہی ڈر و خوف کی بنا پر
بلکہ صرف اور صرف خیالی قوت اور شاعرانہ ذوق کی بنا پر شعر کہے ہیں وہی دوسروں پر مقدم

۱۔ نبج البلاغہ، مطبوعہ اذکار، حکمت ۲۵۵، ص ۹۳۵۔

ہے۔ عرض کیا: اے امیر المؤمنین علیہ السلام وہ کون ہے؟ آپ نے فرمایا:
 ”الْمَلِكُ الضَّلِيلُ يَعْنِي امْرَأَ الْقَيْسِ۔“ [گمراہ بادشاہ یعنی امراء القیس]
 کہتے ہیں کہ نحو کے معروف عالم یونس سے پوچھا گیا کہ ایامِ جاہلیت کا سب سے
 بڑا شاعر کون ہے؟ کہا:

امْرَأَ الْقَيْسِ إِذَا رَكِبَ، وَالتَّابِعَةُ إِذَا هَرَبَ، وَ زُهَيْدٌ إِذَا
 رَغِبَ، وَالْأَعَشَى إِذَا طَرِبَ۔

سب سے بڑا شاعر امراء القیس ہے جب وہ سوار ہو جائے۔ یعنی جب اس کے
 بہادرانہ اور دلورانہ جذبات بھڑک اٹھیں اور کچھ کہنا چاہے۔ اس کے علاوہ ایک اور عظیم
 ترین شاعر نابغہ زبانی ہے لیکن اس وقت جب کہ وہ وہم و خوف میں مبتلا ہو اور عذر خواہی
 کرنے اور اپنی صفائی پیش کرنے لگے۔ ان کے علاوہ سب سے بڑا شاعر زہیر بن ابی سلمیٰ
 ہے جبکہ وہ کسی چیز کو پسند کرے اور اس کی تعریف کرنے لگے۔ بڑے شاعروں میں سے
 ایک اور اعشی ہے جب وہ جوش و طرب میں آجائے۔

اس شخص کی مراد یہ ہے کہ ان شاعروں میں سے ہر ایک کی استعداد ایک خاص شعبے
 میں ہے اور ان کی شاہکار تخلیقات اپنے مخصوص شعبوں سے وابستہ ہیں۔ ہر کوئی اپنے شعبے
 میں اول ہے اور کوئی بھی دوسرے شعبے میں نابغہ نہیں بن سکا۔

علی علیہ السلام مختلف میدانوں میں

نوح البلاغہ کے نام سے ہمارے پاس موجود امیر المؤمنین علیہ السلام کے فرمودات کی
 خصوصیات میں سے ایک یہ ہے کہ یہ کسی خاص شعبے تک محدود نہیں۔ علی علیہ السلام بقول خود صرف
 ایک میدان کے شہسوار نہیں بلکہ آپؑ نے فنِ سخن کے مختلف میدانوں میں جن میں سے بعض
 دوسرے سے متضاد بھی ہیں، شہسواری کے جوہر دکھائے ہیں۔ نوح البلاغہ ایک شاہکار کلام

ہے لیکن وعظ و نصیحت یا رزمیہ شاعری یا عشق و غزل یا مدح و ہجو وغیرہ میں سے کسی ایک شعبے میں نہیں بلکہ مختلف شعبوں میں بے مثل ہے جن کی تشریح ہم آگے کریں گے۔

ایسے کلام جو ایک ہی میدان میں شاہکار ہوں، اس قدر زیادہ نہیں بلکہ گنے چنے ہیں، لیکن بہر حال پائے جاتے ہیں۔ رہے ایسے کلام جو مختلف میدانوں میں تو ہوں لیکن عام درجے کے ہوں اور شاہکار کلام نہ ہوں تو ان کی تعداد بہت زیادہ ہے، لیکن ایسا کلام جو شاہکار ہوتے ہوئے بھی کسی خاص شعبے تک محدود نہ ہو، صرف نبج البلاغہ کی خصوصیت ہے۔

قرآن کریم سے آگے بڑھیں کہ اس کی داستان ہی الگ ہے۔ اس کے علاوہ آپ کون سا شاہکار کلام پیش کر سکتے ہیں جو نبج البلاغہ کی طرح متنوع ہو۔

گفتگو روح کی ترجمانی کرتی ہے۔ ہر شخص کے کلام کا تعلق اسی دنیا سے ہوتا ہے جہاں سے اس کی روح کا تعلق ہے۔ فطری طور پر مختلف دنیاؤں سے تعلق رکھنے والا کلام ایک ایسی روح کی علامت ہے جو ایک ہی عالم تک محدود نہیں اور چونکہ علیؑ کی روح ایک خاص دنیا تک محدود نہیں اور تمام جہانوں میں موجود ہے اور آپؐ عرفا کے بقول ”انسان کامل“ و ”کون جامع“ و جامع ہمہ حضرات“ نیز تمام مراتب کے حامل ہیں، اس لیے آپؐ کا کلام بھی ایک خاص عالم تک محدود نہیں۔

علیؑ کے کلام کی خصوصیات میں سے ہے کہ اس دور کی اصطلاح کے مطابق اس کے کئی رُخ اور پہلو ہیں نہ کہ ایک پہلو۔ علیؑ کے کلام اور علیؑ کی روح کا ہمہ جہت ہونا کوئی نئی دریافت نہیں بلکہ یہ ایسی بات ہے جو کم از کم ہزار سال پہلے سے لوگوں کے لیے باعث تعجب بنی ہوئی ہے۔ سید رضیؒ جو ہزار سال پہلے کے انسان ہیں، اس نکتے سے آگاہ اور اس کے شیدائی ہیں۔ فرماتے ہیں:

امیر المؤمنین علیؑ کے ان عجائب و خوارق میں کہ جن میں بلا شرکت غیرے آپؐ مفرد و یکتا ہیں، یہ ہے کہ آپؐ کے وہ کلمات جو زہد و پند، تذکیر و ارشاد اور جزو تیغ کے سلسلہ میں

ہیں، جب فکر و تامل کرنے والا ان میں دقتِ نظر اور غور و فکر سے کام لے اور دل سے یہ بات نکال ڈالے کہ یہ ارشادات اس ہستی کے ہیں جس کا مرتبہ عظیم، جس کے احکام جاری و ساری، جس کی حکومت اس دنیا کی گردنوں پر محیط ہے تو اسے قطعاً اس میں شبہ نہ ہوگا کہ یہ ایسے شخص کا کلام ہے جو زہد و تقویٰ کے علاوہ کسی شے سے بہرہ مند نہیں اور اظہارِ عبودیت کے سوا اس کا کوئی مشغلہ نہیں، وہ کسی جھونپڑے کے گوشہ میں سر بگریاں یا کسی پہاڑ کے دامن میں دنیا سے الگ تھلگ پڑا ہوا ہے، جس کے کانوں میں اپنی حس و حرکت کے علاوہ کوئی آواز نہیں پہنچتی اور اپنے سوا اسے کوئی دکھائی نہیں دیتا۔ بھلا کیونکر اسے یقین آئے گا کہ یہ اس کا کلام ہے جو تلوار سونت کر جنگ کی گہرائیوں میں ڈوب جاتا ہے تو گردنیں کاٹ کر رکھ دیتا ہے اور شہ زوروں کو زمین پر بچھاڑ دیتا ہے اور تلوار لے کر اس طرح پلٹتا ہے کہ اس سے لہو برستا ہوتا ہے اور خونِ دل کی بوندیں ٹپک رہی ہوتی ہیں۔ اس کے باوجود آپؐ زاہدوں میں ممتاز اور ولیوں میں فائق تھے۔

سید رضیؒ اس کے بعد کہتے ہیں:

میں یہ بات اکثر دوستوں سے کہا کرتا ہوں اور اس طریقے سے ان کو حیرت میں مبتلا کر دیتا ہوں۔

شیخ محمد عبدہ بھی نیچ البلاغہ کے اسی پہلو سے متاثر ہوئے ہیں۔ نیچ البلاغہ کے مضامین کی رنگارنگی اور پڑھنے والے کو مختلف دنیاؤں کی سیر کرانے کی خصوصیت تمام دوسری چیزوں سے زیادہ شیخ محمد عبدہ کی توجہ اور تعجب کا باعث بنی ہے۔ وہ خود شرح نیچ البلاغہ کے مقدمے میں کہتے ہیں:

علیؑ کے کلام سے قطع نظر، مجموعی طور پر آپؐ کی روح ایک وسیع، ہمہ پہلو اور رکھی

۱۔ نیچ البلاغہ، مطبوعہ افکار، مقدمہ سید رضیؒ، ص ۸۲۔

۲۔ نیچ البلاغہ، مطبوعہ افکار، مقدمہ سید رضیؒ، ص ۸۳۔

خصوصیات کی حامل روح ہے اور آپؐ کی اس خصوصیت کی تعریف ہمیشہ ہوتی رہی ہے۔ آپؐ ایک عادل حکمراں بھی ہیں، شب بیدار عابد بھی، محراب عبادت میں فریاد کناں اور میدان جنگ میں خنداں و شاداں، ایک سخت مزاج سپاہی بھی ہیں اور ایک رحم دل و مہربان سرپرست بھی، دور اندیش حکیم بھی ہیں اور قابل حاکم بھی، استاد بھی ہیں، خطیب بھی، قاضی بھی ہیں، مفتی بھی ہیں، کسان بھی اور مصنف بھی۔ آپؐ ایک انسان کامل ہیں اور انسانیت کی تمام روحانی دنیاؤں پر چھائے ہوئے ہیں۔

صفی الدین حلی (آٹھویں صدی ہجری) آپؐ کے بارے میں کہتے ہیں:

جُمِعَتْ فِي صِفَاتِكَ الْأَصْدَادُ فَلِهَذَا عَزَّتْ لَكَ الْأَنْدَادُ
متضاد صفات آپؐ میں جمع ہو گئیں، اسی لیے آپؐ کی مثال کمیاب ہے
زَاهِدٌ حَاكِمٌ حَلِيمٌ شَجَاعٌ نَاسِكٌ فَاتِكٌ فَقِيْرٌ جَوَادٌ
آپؐ زاہد، حاکم، حلیم، شجاع۔ عابد، دلیر، فقیر اور سخی ہیں۔

شَيْمٌ مَا جُمِعْنَ فِي بَشَرٍ قَطٍ وَلَا حَاَزَ مِثْلَهُنَّ الْعِبَادُ
وہ صفات آپؐ میں پائیں جاتی ہیں جو کسی بشر میں اکٹھی نہیں ہیں اور
لوگوں میں سے کسی کو ایسی صفات میسر نہیں۔

خُلِقَ يُخْجِلُ النَّسِيمَ مِنَ الْعَطْفِ
وَبَأْسٍ يَذُوبُ مِنْهُ الْجَمَادُ
آپؐ ان اخلاقیات کے مالک ہیں کہ جن کی لطافت سے نسیم بھی شرمسار
ہے اور طاقت میں اتنے مضبوط ہیں کہ پتھر بھی پگھل جاتے ہیں۔

جَلَّ مَعْنَاكَ أَنْ يُحِيْطَ بِهِ الشَّعْرُ
وَ يُحْصَى صِفَاتُكَ النَّقَادُ
آپؐ کی ذات اس سے بلند تر ہے کہ اشعار سے اُس کا احاطہ کیا جائے

اور آپؐ کی صفات کو ناقدرین گن سکیں۔

ان سب باتوں سے بھی زیادہ دلچسپ بات یہ ہے کہ علیؑ نے باوجود اس کے کہ ہمیشہ معنوی امور کے بارے میں گفتگو کی ہے، فصاحت کو درجہ کمال تک پہنچایا ہے۔ علیؑ نے مے و محبوب یا فخر و مہابات وغیرہ جو کہ سخن آزمائی کے کھلے میدان ہیں، کی بات نہیں کی۔ اس کے علاوہ آپؐ نے صرف کہنے کے لیے نہیں کہا یا فن خطابت کے اظہار کے لیے گفتگو نہیں فرمائی۔ آپؐ کلام کو وسیلہ سمجھتے تھے مقصد نہیں۔ آپؐ کا مقصد یہ نہ تھا کہ آپؐ ایک فنی یادگار اور ایک ادبی شاہکار چھوڑ جائیں۔ اس سے بھی بڑھ کر یہ کہ آپؐ کی باتوں میں جامعیت ہے اور کسی خاص زمان و مکان یا مخصوص افراد تک محدود نہیں، آپؐ کا مخاطب انسان ہے۔ اسی لیے آپؐ کا کلام سرحد اور زمانے کی پابندی سے نا آشنا ہے۔ یہ ساری باتیں سخنور کی نگاہ میں میدان کو محدود اور خود اس کو مقید بناتی ہیں۔

قرآن کے لفظی اعجاز کا بنیادی سبب یہ ہے کہ اگرچہ اس کے موضوعات اور مطالب اس زمانے کے مروجہ موضوعات سے سراسر مختلف اور ایک جدید ادبیات کا سرچشمہ ہیں اور اس کا تعلق کسی اور ہی عالم سے ہے، لیکن پھر بھی اس کی دلکشی اور فصاحت معجزے کی حد تک ہے۔ نہج البلاغہ اس نقطہ نظر سے بھی دوسرے پہلوؤں کی طرح قرآن سے متاثر ہے اور حقیقت میں یہ فرزند قرآن ہے۔

نہج البلاغہ کے مطالب و موضوعات

نہج البلاغہ میں جو مباحث و موضوعات بیان ہوئے ہیں اور جنہوں نے اس آسمانی کلام کو مختلف رنگ دیے ہیں کی تعداد بہت زیادہ ہے۔ میں یہ دعویٰ تو نہیں کرتا کہ نہج البلاغہ کا تجزیہ و تحلیل پیش کر سکوں اور حق مطلب ادا کر سکوں بلکہ میرے پیش نظر صرف اتنا ہے کہ اس نقطہ نگاہ سے نہج البلاغہ کا مطالعہ کروں۔ مجھے اس بات میں کوئی شک نہیں کہ مستقبل میں

ایسے افراد پیدا ہوں گے جو مفاہیم کے بیان کا حق ادا کر سکیں گے۔

مطالب نہج البلاغہ پر مجموعی نظر

نہج البلاغہ کے وہ مباحث جن میں سے ہر ایک بحث و گفتگو کے لائق ہے درج ذیل ہیں:

(۱) الہیات و ما وراء الطبیعیات (۲) ذکر و عبادت

(۳) حکومت و عدالت (۴) اہل بیت و خلافت

(۵) وعظ و حکمت (۶) دنیا و دنیا پرستی

(۷) شجاعت و مردانگی (۸) جنگی پیش گوئیاں

(۹) دعا و مناجات

(۱۰) اس زمانے کے لوگوں کی شکایت اور ان پر تنقید

(۱۱) اجتماعی اصول (۱۲) اسلام اور قرآن

(۱۳) اخلاق اور اصلاح نفس (۱۴) شخصیات اور کچھ دیگر موضوعات

بدیہی بات ہے کہ جس طرح مقالات کے عنوان (سیری در نہج البلاغہ) سے واضح

ہے بندہ نہ دعویٰ کرتا ہے کہ مندرجہ بالا موضوعات نہج البلاغہ کے تمام موضوعات کا احاطہ

کیے ہوئے ہیں اور نہ ہی اس بات کا مدعی ہے کہ مذکورہ موضوعات پر مکمل روشنی ڈال سکے گا۔

نیز اس بات کا دعویٰ بھی نہیں کرتا کہ اس کام کو کرنے کی لیاقت رکھتا ہوں۔ آپ کے پیش نظر

مقالات کی حیثیت فقط ایک طائرانہ نگاہ کی ہے۔ شاید بعد میں اس عظیم خزانے سے مزید

بہرہ اندوز ہونے کی توفیق ملے یا دوسروں کو یہ توفیق ملے۔ خدا آگاہ ہے۔

إِنَّهُ خَيْرٌ مِّمَّنْ مَوْفِقٍ وَمُعِينٍ

الہیات اور ماوراء الطبیعیات

- ✽ توحید و معرفت
- ✽ تنخّ اعترافات
- ✽ شیعہ طرزِ تفکر
- ✽ ماوراء الطبیعی امور میں فلسفی نظریات کی قدر و قیمت
- ✽ آثارِ فطرت میں غور و فکر کی اہمیت
- ✽ خالص عقلی مسائل
- ✽ خدا کی ذات اور صفات
- ✽ ذاتِ حق
- ✽ خدا کی وحدانیت عددی نہیں
- ✽ خدا کا اوّل و آخر اور ظاہر و باطن ہونا
- ✽ تقابل اور فیصلہ
- ✽ نوح البلاغہ اور علمِ کلام
- ✽ نوح البلاغہ اور یونانی فلسفیانہ افکار
- ✽ نوح البلاغہ اور مغربی فلسفی افکار

الہیات اور ماوراء الطبعیات

توحید و معرفت

الہیات اور ماوراء الطبعیات سے متعلق مسائل نہج البلاغہ کا ایک اہم حصہ ہیں۔ خطبوں، خطوط اور مختصر جملوں میں مجموعی طور پر تقریباً چالیس مرتبہ ان مسائل پر بحث ہوئی ہے۔ البتہ ان میں سے بعض چھوٹے چھوٹے جملے ہیں لیکن اکثر چند سطروں اور کبھی چند صفحات پر مشتمل ہیں۔

توحید سے متعلق نہج البلاغہ کے مباحث کو شاید اس کتاب کے موضوعات میں سب سے زیادہ حیرت انگیز مقام حاصل ہو۔ یہ مباحث بغیر کسی مبالغے کے ان کے وجود میں آنے کے زمانے اور حالات کے پیش نظر معجزے کی حدود کو چھو رہے ہیں۔

اس مسئلے میں نہج البلاغہ کے مباحث مختلف اور گونا گوں ہیں۔ ان کا ایک حصہ مخلوقات، خداوند عالم کی صناعی اور الہی حکمتوں میں غور و فکر کرنے سے متعلق ہے۔ اس حصے میں آپؐ کبھی زمین و آسمان کے مجموعی نظام کو زیر بحث لاتے ہیں۔ کبھی کسی خاص مخلوق مثلاً چمگادڑ، مور یا چیونٹی وغیرہ جیسی چیزوں پر بحث فرماتے ہیں اور ان موجودات کی پیدائش اور خلقت میں تدبیر اور مقصدیت کے وجود کی طرف اشارہ کرتے ہیں اس حصے سے نمونہ پیش کرنے کے لیے ہم چیونٹی سے متعلق آپؐ کے ایک قول اور ترجمہ کو نقل کرتے ہیں۔ خطبہ ۱۸۳ میں فرماتے ہیں:

الَا يَنْظُرُونَ إِلَىٰ صَغِيرٍ مَّا خَلَقَ، كَيْفَ أَحْكَمَ خَلْقَهُ، وَ
أَثَقَنَ تَرْكِيْبَهُ، وَ فَلَكَ لَهُ السَّمْعَ وَ الْبَصَرَ، وَ سَوَّىٰ لَهُ
الْعَظْمَ وَ الْبَشَرَ! . أَنْظُرُوا إِلَى النَّمَلَةِ فِي صَغَرِ جُثَّتِهَا، وَ

لَطَافَةَ هَيْئَتِهَا، لَا تَكَادُ تُنَالُ بِلِحْظِ الْبَصْرِ، وَ لَا
بِمُسْتَدْرِكَ الْفِكْرِ، كَيْفَ دَبَّتْ عَلَى أَرْضِهَا، وَ صَبَّتْ عَلَى
رِزْقِهَا، تَنْقُلُ الْحَبَّةَ إِلَى جُحْرِهَا، وَ تُعِدُّهَا فِي مُسْتَقَرِّهَا،
تَجْمَعُ فِي حَرِّهَا لِبَرْدِهَا، وَ فِي وُرُودِهَا لِصَدْرِهَا، مَكْفُولَةٌ
بِرِزْقِهَا، مَرْزُوقَةٌ بِوَفْقِهَا، لَا يُغْفِلُهَا الْمَتَانُ، وَ لَا
يَحْرِمُهَا الدَّيَّانُ، وَ لَوْ فِي الصَّفَا الْيَابِسِ، وَ الْحَجْرِ
الْجَامِسِ! وَ لَوْ فَكَّرْتَ فِي مَجَارِي أَكْلِهَا، وَ فِي عُلُوقِهَا وَ
سُفْلِهَا، وَ مَا فِي الْجَوْفِ مِنْ شَرِّ اسِيفِ بَطْنِهَا، وَ مَا فِي
الرَّأْسِ مِنْ عَيْنِهَا وَ أُذُنِهَا، لَقَضَيْتَ مِنْ خَلْقِهَا عَجَبًا۔

کیا وہ لوگ ان چھوٹے چھوٹے جانوروں کو کہ جنہیں اس نے پیدا
کیا ہے، نہیں دیکھتے کہ کیونکر ان کی آفرینش کو استحکام بخشا ہے اور ان
کے جوڑ بند کو باہم استواری کے ساتھ ملایا ہے اور ان کے لیے کان
اور آنکھ (کے سوراخ) کھولے ہیں اور ہڈی اور کھال کو (پوری
مناسبت سے) درست کیا ہے۔ ذرا اس چیونٹی کی طرف اس کی
جسامت کے اختصار اور شکل و صورت کی باریکی کے عالم میں نظر
کرو۔ اتنی چھوٹی کہ گوشہ چشم سے بمشکل دیکھی جاسکے اور نہ فکروں
میں سماتی ہے۔ دیکھو تو کیونکر زمین پر رہتی پھرتی ہے اور اپنے رزق
کی طرف لپکتی ہے اور دانے کو اپنے بل کی طرف لیے جاتی ہے اور
اسے اپنے قیامگاہ میں مہیا رکھتی ہے اور گرمیوں میں جاڑے کے
موسم کے لیے اور قوت و توانائی کے زمانے میں عجز و در ماندگی کے
دنوں کے لیے ذخیرہ اکٹھا کر لیتی ہے۔ اس کی روزی کا ذمہ لیا جا چکا

ہے اور اس کے مناسب حال رزق اسے پہنچتا رہتا ہے۔ خدائے کریم اس سے تغافل نہیں برتا اور صاحب عطا و جزا اسے محروم نہیں رکھتا، اگرچہ وہ خشک پتھر اور جمے ہوئے سنگ خارا کے اندر کیوں نہ ہو۔ اگر تم اس کی غذا کی نالیوں اور اس کے بلند و پست حصوں اور اس کے خول میں پیٹ کی طرف جھکے ہوئے پسلیوں کے کناروں اور اس کے سر میں (چھوٹی چھوٹی) آنکھوں اور کانوں (کی ساخت) میں غور و فکر کرو گے تو اس کی آفرینش پر تمہیں تعجب ہوگا۔

توحید کے بارے میں نبج البلاغہ کی زیادہ تر گفتگو عقلی اور فلسفی ہے۔ ان بحثوں میں نبج البلاغہ کا غیر معمولی کمال نمایاں نظر آتا ہے۔ نبج البلاغہ کی توحید سے متعلق عقلی بحثوں میں ہر قسم کی گفتگو، استدلال اور نتیجہ گیری کا محور حق تعالیٰ کی بے پایانی، اس کی ذات کا ہر چیز پر محیط ہونا اور اس کا قائم بالذات ہونا ہے۔ امیر المؤمنین علیہ السلام نے اس حصے میں گفتگو کا حق ادا کیا ہے۔ اس میدان میں نہ آپ سے پہلے اور نہ آپ کے بعد کوئی آپ کی برابری کر سکا ہے۔ دوسرا مسئلہ جو نبج البلاغہ میں مذکور ہے وہ خدا کے بسیط مطلق ہونے کا مسئلہ ہے۔ یعنی ہر قسم کی کثرت، ترکیب اور ذات و صفات میں جدائی کی نفی ہے اور اس بارے میں بھی بار بار بحث ہوئی ہے۔

اس کے علاوہ بھی کچھ اہم اور بے نظیر مسائل مطرح ہوئے ہیں۔ مثلاً خدا کا آخر ہونے کے ساتھ ساتھ اول بھی ہونا اور باطن ہونے کے ساتھ ظاہر بھی ہونا۔ وقت اور عدد سے اس کا مقدم ہونا۔ نیز اس کی قدامت کا قدامتِ زمانی اور اس کی وحدت کا وحدتِ عددی نہ ہونا۔ خدا کی ذاتی بزرگی، قدرت، بے نیازی، خالقیت، اس کی ایک حالت کا اسے دوسری حالت سے غافل نہ کرنا، اس کے کلام کا عینِ فعل ہونا، اس کی پہچان میں عقلی قوت کے حدود

اور یہ کہ معرفت سے مراد پردہ عقل پر اس کی تجلّی ہے نہ کسی موضوع یا معنی کا ذہنوں میں سما جانا، نیز خدا کے جسم ہونے، حرکت کرنے، ساکن ہونے، متغیر ہونے، پابندِ زمان و مکان ہونے، کسی چیز کا اس کے مثل، اس کی ضد، اس کا شریک اور مشابہ ہونے، نیز وسیلے کے استعمال، محدودیت اور عدد ہونے کی نفی کرنا وغیرہ۔ ان کے علاوہ کچھ دوسرے مسائل بھی ہیں جن میں سے ہر ایک کے لیے ہم ان شاء اللہ مثالیں پیش کریں گے۔

یہ وہ موضوعات ہیں جن کا اس حیرت انگیز کتاب میں ذکر ہوا ہے۔ اور یہ باتیں ہر اس فلسفی کو بحرِ حیرت میں غرق کر دیتی ہیں جو قدیم اور جدید فلسفیانہ افکار سے آگاہ ہے۔

نیچ البلاغہ میں مذکور ان مسائل پر تفصیلی بحث کے لیے ایک جداگانہ اور مفصل کتاب درکار ہے اور ایک یا دو مقالوں سے ان کی تشریح ممکن نہیں۔ اس کے لیے ناچار ہم ایک اجمالی نگاہ ہی پر اکتفا کریں گے۔ لیکن اجمالی مطالعے سے قبل مقدمہ کے طور پر چند نکات کی طرف اشارہ ضروری ہے۔

تلخ اعترافات

ہم شیعوں کو اعتراف کرنا چاہیے کہ ہم جس شخص کی پیروی کا دم بھرتے ہیں اس کے ساتھ ہم نے دوسروں سے زیادہ زیادتی نہیں تو کم از کم سہل انگاری ضرور کی ہے۔ اصولاً ہماری یہ کوتاہی ظلم کا درجہ رکھتی ہے۔ بہر حال ہم نے یا تو علیؑ کو پہچاننے کی تمنا ہی نہیں کی یا ہم پہچاننے میں ناکام رہے ہیں۔ ہماری زیادہ تر کوششیں علیؑ کے بارے میں رسولِ اکرم صلی اللہ علیہ وسلم کے صریح فرمودات اور ان تصریحات کو اہمیت نہ دینے والوں کو بُرا بھلا کہنے کے بارے میں رہی ہیں لیکن خود مولانا علیؑ کی شخصیت کے بارے میں ہم نے تساہل سے کام لیا ہے۔ ہم اس بات سے غافل رہے ہیں کہ خدائی عطار نے جس مُشک کی تعریف کی ہے وہ بذاتِ خود دلکش خوشبو رکھتا ہے۔ سب سے ضروری امر تو یہ تھا کہ ہم اس

بُو کو پہچانیں اور اپنے مشامِ جان کو اس کی خوشبو سے معطر کریں۔ یعنی ضروری ہے کہ اسے خود پہچانیں اور دوسروں کو پہچنائیں۔ خدائی عطار نے اس خوشبو کی تعریف اس لیے کی تھی تاکہ لوگ اس کی خوشبو سے آشنا ہوں۔ نہ یہ کہ ہم عطار کی بات سننے پر ہی اکتفا کریں اور اپنا سارا وقت اس کے تعارف کی بحث میں گزار دیں نہ کہ اس سے آشنائی پیدا کریں۔

اگر نچ البلاغہ کسی اور کی ہوتی تو کیا اس کے ساتھ یہی سلوک ہوتا؟ ملک ایران شیعیان علی علیہ السلام کا مرکز ہے اور ایرانیوں کی زبان فارسی ہے۔ آپ ذرا نچ البلاغہ کے فارسی ترجموں اور شرحوں پر نگاہ دوڑائیں اور پھر اپنی کارکردگی کا جائزہ لیں۔

خلاصہ یہ کہ معارف الہی اور دیگر مضامین کے بیان کی رو سے دوسرے مسلمانوں کی روایات اور دُعائیں شیعہ روایات و احادیث اور دُعائوں کا پائنگ بھی نہیں۔ جو باتیں اصول کافی، توحید صدوق اور احتجاج طبرسی میں ملتی ہیں وہ کسی غیر شیعہ کتاب میں دستیاب نہیں۔ اس سلسلے میں غیر شیعہ کتب میں جو کچھ موجود ہے وہ گاہے ایسے مسائل ہیں جن کے بارے میں یہ کہا جاسکتا ہے کہ وہ قطعاً جعلی ہیں کیونکہ وہ قرآنی نصوص اور اصولوں کے منافی ہیں اور ان سے تجسیم اور تشبیہ کی بُو آتی ہے۔ ۱

ہاشم معروف حسینی نے اپنی تازہ ترین تالیف ”دِرَاسَاتُ فِي الْكَافِي لِلكَلْبِنِي وَالصَّحِيحِ لِلْبُخَارِيِّ“ میں ایک اچھی جدت پسندی کا ثبوت دیا ہے اور الہیات سے متعلق صحیح بخاری اور کافی کلینی کی روایات کا مختصر موازنہ پیش کیا ہے۔

شیعی طرزِ تفکر

ائمہ اہل بیت علیہم السلام کا الہیات سے متعلق موضوعات کو چھیڑنا اور ان مسائل کا تجزیہ و تحلیل کرنا جن کا ایک نمونہ اور ان میں سرفہرست نچ البلاغہ ہے اس بات کا سبب بنا کہ انہی قدیم ایام

۱۔ تجسیم یعنی خدا کے لیے جسم کا قائل ہونا اور تشبیہ یعنی خدا کے لیے شیعہ قرار دینا۔ (مترجم)

سے شیعہ فکر، فلسفی طرزِ تفکر کی صورت اختیار کر گئی۔ البتہ یہ اسلام میں کوئی نئی بات اور بدعت نہ تھی بلکہ یہ ایک ایسی راہ ہے جو قرآن نے مسلمانوں کے سامنے کھولی تھی اور ائمہ اہل بیت علیہم السلام نے تعلیمات قرآنی کی پیروی اور تفسیر قرآن کے عنوان سے ان حقائق کا اظہار کیا ہے اور یہاں اگر کسی کی مذمت ہو بھی تو دوسروں کی ہونی چاہیے جو اس راہ پر نہیں چلے اور اس وسیلے سے استفادہ نہ کر سکے۔ تاریخ بتاتی ہے کہ صدر اسلام سے ہی دوسروں کی نسبت شیعہ ان مسائل کی طرف زیادہ توجہ دیتے آئے ہیں۔ اہل سنت کے درمیان فرقہ معترکہ جو شیعوں سے زیادہ قریب تھا اس طرف کچھ زیادہ مائل تھا، لیکن جیسا کہ ہم جانتے ہیں اہل سنت کے مجموعی مزاج نے اسے قبول نہ کیا۔ اس طرح قریباً تیسری صدی کے بعد ان کا خاتمہ ہو گیا۔

احمد امین مصری ”ظہر الاسلام“ کی پہلی جلد میں اس بات کی تصدیق کرتا ہے۔ وہ مصر میں فاطمی حکمرانوں جو شیعہ تھے، کے ذریعے چلنے والی فلسفی تحریک پر بحث کے بعد کہتا ہے:

وَلِذَا لِكَ كَانَتْ الْفَلْسَفَةُ بِالتَّشْيِيعِ الْصَّقُ مِنْهَا بِالتَّسْنُنِ
نَرَى ذَالِكَ فِي الْعَهْدِ الْفَاطِمِيِّ وَالْعَهْدِ الْبُيُوتِيِّ ، وَ حَتَّى فِي
الْعُصُورِ الْأَخْيَرَةِ كَانَتْ فَارِسُ أَكْثَرَ الْأَقْطَارِ عِنَايَةً بِدِرَاسَةِ
الْفَلْسَفَةِ الْإِسْلَامِيَّةِ وَ نَشَرِ كُتُبِهَا وَ لَمَّا جَاءَ جَمَالُ الدِّينِ
الْأَفْغَانِي مِصْرَ فِي عَصْرِ نَا الْحَدِيثِ وَ كَانَ فِيهِ نَزْعَةٌ تَشْيِيعٍ وَ
قَدْ تَعَلَّمَ الْفَلْسَفَةَ الْإِسْلَامِيَّةَ بِهَذِهِ الْأَقْطَارِ الْفَارِسِيَّةِ كَانَ
هُوَ الَّذِي نَشَرَ هَذِهِ الْحَرْكَةَ فِي مِصْرٍ -

فلسفے کا تعلق سنوں کی نسبت شیعوں سے زیادہ رہا ہے اور اس حقیقت کو ہم مصر کی فاطمی حکومت اور ایران میں آل بویہ کے عہد میں دیکھتے ہیں۔ حتیٰ کہ جدید دور میں تمام دوسرے اسلامی ممالک کی بہ نسبت ایران کی فلسفے پر زیادہ توجہ رہی ہے جو ایک شیعہ ملک ہے۔

سید جمال الدین اسدآبادی نے جو شیعیت کی طرف مائل تھے اور جنہوں نے ایران میں فلسفہ پڑھا تھا مصر پہنچتے ہی وہاں ایک فلسفی تحریک کو جنم دیا۔^۱

لیکن احمد امین اس مسئلے میں کہ فرقہ شیعہ کیوں غیر شیعہ فرقوں کی نسبت فلسفے کی طرف زیادہ مائل رہا ہے عمداً یا سہواً غلطی کا شکار ہوا ہے۔ کہتا ہے:

شیعوں کا عقلی اور فلسفی بحثوں کی جانب زیادہ راغب ہونے کا سبب باطنیت اور تاویل کی طرف ان کا رجحان ہے۔ وہ اپنی باطنیت کی توجیہ کے لیے فلسفے کی مدد لینے پر مجبور تھے۔ اسی لیے فاطمی دور کے مصری نیز بویہی، صفوی اور قاجاری دور کے ایران کا تمام اسلامی ممالک کی بہ نسبت فلسفے کی طرف زیادہ رجحان رہا ہے۔“^۲

احمد امین کی یہ بات لغویاتی سے زیادہ نہیں۔ فلسفے کی طرف شیعوں کا یہ رجحان ان کے اماموں کا پیدا کردہ ہے۔ یہی ائمہؑ تھے جو اپنے دلائل، اپنی تقریروں، اپنی روایات و احادیث اور دعاؤں میں فلسفے کے بلند ترین اور باریک ترین نکتے بیان فرماتے تھے۔ نچ البلاغہ انہی کا ایک نمونہ ہے۔

حتیٰ کہ احادیث نبوی میں بھی ہم شیعہ روایات میں ایسی بہترین احادیث کو پاتے ہیں جو غیر شیعہ احادیث میں پیغمبر اکرم صلی اللہ علیہ وسلم سے مروی نہیں۔ شیعہ طرزِ تفکر کا تعلق صرف فلسفے سے ہی نہیں بلکہ علمِ کلام، فقہ اور اصول فقہ میں بھی اسے خصوصی امتیاز حاصل ہے اور یہ سب ایک ہی ریشہ کے برگ و بار ہیں۔

کچھ دوسرے لوگ ”ملت ایران“ کو اس فرق کا سبب سمجھتے ہیں اور کہتے ہیں کہ چونکہ شیعہ ایرانی تھے اور ایرانی شیعہ اور چونکہ ایران کے لوگ غور و فکر کرنے والے اور باریک

^۱ ظہر الاسلام، احمد امین مصری۔

^۲ ظہر الاسلام، احمد امین مصری۔

بین تھے اس لیے انہوں نے اپنی مضبوط عقل و فکر کے ذریعے شیعہ نظریات کو ترقی دی اور اسے اسلامی رنگ دیا۔

برٹریئنڈرسل ”تاریخ فلسفہ مغرب“ کی دوسری جلد میں اسی بنیاد پر اپنے نقطہ نظر کا اظہار کرتا ہے۔ رسل نے اپنی طبیعت اور عادت کے مطابق نہایت بدتہذیبی کے ساتھ اس مسئلہ کو بیان کیا ہے۔ البتہ وہ اپنے دعوے کے اثبات سے معذور ہے کیونکہ وہ اسلامی فلسفے سے بالکل ناواقف ہے اور اس سے معمولی آشنائی بھی نہیں رکھتا۔ کہاں یہ کہ وہ اس کی ابتدا اور اس کے سرچشمے کی تشخیص کر سکے۔

ہم اس طرز فکر کے حامیوں سے کہتے ہیں کہ پہلی بات تو یہ ہے کہ نہ تو تمام شیعہ ایرانی تھے اور نہ ہی تمام ایرانی شیعہ تھے۔ کیا محمد بن یعقوب کلینی، محمد بن علی بن حسین ابن بابویہ قمی اور محمد بن ابی طالب مازندرانی ایرانی تھے؟ اور محمد بن اسماعیل بخاری، ابو داؤد سجستانی، اور مسلم بن حجاج نیشاپوری ایرانی نہ تھے؟ کیا منج البلاغہ کو جمع کرنے والے سید رضی ایرانی تھے؟ کیا مصر کے فاطمی حکمران ایرانی تھے؟

کیوں مصر میں فاطمیوں کے اقتدار کے ساتھ فلسفی افکار زندہ اور ان کے زوال کے ساتھ یہ افکار ختم ہو گئے؟ اور پھر ایک ایرانی شیعہ سید کے ہاتھوں دوبارہ یہ فکر زندہ ہوتی ہے؟ حقیقت یہ ہے کہ فلسفی طرز فکر اور اس فکری رجحان کی داغ بیل ڈالنے والے صرف اور صرف ائمہ اہل بیت ہی تھے۔ تمام سنی محققین اعتراف کرتے ہیں کہ علی علیہ السلام اصحاب رسول صلی اللہ علیہ وسلم میں سب سے زیادہ صاحب حکمت تھے اور دوسروں کی ذہنی صلاحیتوں کی نسبت آپ کی ذہنی سطح کی بات ہی کچھ اور تھی۔

بوعلی سینا سے قول نقل ہوا ہے کہ

كَانَ عَلِيٌّ بَيْنَ أَصْحَابِ مُحَمَّدٍ صَلَّى اللَّهُ عَلَيْهِ وَسَلَّمَ كَالْمَعْقُولِ بَيْنَ

الْمَحْسُوسِ۔

اصحاب رسول ﷺ کے درمیان علی علیہ السلام کی مثال ”جزئیات محسوسہ“ کے درمیان ”کلی“ کی طرح تھی یا یوں کہیے کہ مادی اجسام کے درمیان قاہر عقول کی طرح تھی۔ لے

ظاہر ہے کہ ایسے امام کے پیروکاروں کا طرز تفکر دوسروں کے طرز تفکر سے بالکل مختلف ہوگا۔

احمد امین اور کچھ دوسرے حضرات ایک اور غلط فہمی کا شکار ہوئے ہیں۔ انہوں نے اس قسم کی باتوں کے علی علیہ السلام سے منسوب ہونے کی تردید کی ہے۔ یہ لوگ کہتے ہیں کہ اہل عرب یونانی فلسفے کی آمد سے پہلے اس قسم کی بحثوں، تجزیہ و تحلیل اور مویشگان فیوں سے آگاہ نہ تھے۔ یہ باتیں بعد میں یونانی فلسفے سے آگاہ افراد نے گھڑی ہیں اور پھر امام علی ابن ابی طالب علیہ السلام کی طرف ان کو منسوب کر دیا ہے۔

ہمیں بھی اعتراف ہے کہ اہل عرب اس قسم کی باتوں سے آشنا نہ تھے۔ نہ صرف اہل عرب بلکہ غیر عرب بھی آگاہ نہ تھے۔ یونان اور یونانی فلسفے کو بھی ان باتوں کی خبر نہ تھی۔

احمد امین پہلے تو علی علیہ السلام کو فکرمی لحاظ سے ابو جہل و ابوسفیان جیسے اعراب کی صف میں نیچے لے آتا ہے، اس کے بعد صغریٰ و کبریٰ کی ترتیب دیتا ہے۔ کیا ایام جاہلیت کے عرب ان مطالب و مفاہیم سے آگاہ تھے جو قرآن لے کر آیا تھا؟ کیا علی علیہ السلام، پیغمبرؐ کے خصوصی تربیت شدہ اور تعلیم یافتہ نہ تھے؟ کیا پیغمبرؐ نے علی علیہ السلام کا اپنے اصحاب میں سب سے زیادہ عالم ہونے کی حیثیت سے تعارف نہیں کرایا؟ کیا ضرورت ہے کہ ہم بعض ایسے اصحاب کی شان برقرار رکھنے کی خاطر جو عام سطح کے افراد تھے کسی دوسرے شخص کے مقام اور اس کی فضیلت سے انکار کریں جو اسلام کی بدولت بلند ترین عرفانی مقام اور تحلیلی باطنی سے بہرہ اندوز تھا۔

احمد امین کہتا ہے: ”یونانی فلسفے سے پہلے عرب کے لوگ ان مضامین اور مطالب

سے آشنا نہ تھے جو نبج البلاغہ میں بیان ہوئے ہیں۔“

اس کا جواب یہ ہے کہ نبج البلاغہ کے مضامین اور مفاہیم سے یونانی فلسفے کے بعد بھی آگاہ نہیں ہوئے۔ نہ صرف یہ کہ اہل عرب آگاہ نہیں ہوئے بلکہ غیر عرب مسلمان بھی آگاہ نہ ہوئے کیونکہ یونانی فلسفہ بھی ان امور سے بے خبر تھا۔ یہ تو اسلامی فلسفے کی خصوصیات میں سے ہیں یعنی اسلام کی امتیازی باتیں ہیں اور اسلامی فلسفیوں نے اسلامی اصولوں کی روشنی میں تدریجاً ان کو اپنے فلسفے میں داخل کیا۔

ماوراء الطبیعی امور میں فلسفی نظریات کی قدر و قیمت

جیسا کہ ہم نے پہلے تذکرہ کیا کہ نبج البلاغہ میں الہیاتی موضوعات کو دو طرح سے پیش کیا گیا ہے۔ پہلی قسم میں مادی دنیا اور اس کی اندرونی تنظیم پر ایک ایسے آئینے کی حیثیت سے جو اپنے موجد کے علم و کمال کو واضح کرتا ہے، بحث و تہیص ہوئی ہے۔ دوسری قسم میں خالص عقلی افکار اور صرف فلسفی نظریات کو بیان کیا گیا ہے۔ نبج البلاغہ کی الہیاتی بحثوں کا اکثر حصہ خالص عقلی تفکرات اور خالص فلسفی حساب کتاب پر مشتمل ہے۔ ذات الہی کی صفات کمالیہ و جلالیہ کے بارے میں صرف دوسرے طریقے سے استفادہ کیا گیا ہے۔

جیسا کہ ہم جانتے ہیں اس قسم کی بحثوں کی قدر و قیمت اور اسی طرز تفکر کے استعمال میں شک اور شبہ پایا جاتا ہے۔ ہمیشہ ایسے افراد موجود رہے ہیں جو اس قسم کی بحثوں کو عقلی اور شرعی یا ان میں سے کسی ایک نقطہ نظر سے ناجائز تصور کرتے ہیں۔ ہمارے دور میں بھی ایک گروہ یہ دعویٰ کرتا ہے کہ اس قسم کا تجزیہ و تحلیل اسلامی روح کے منافی ہے اور مسلمان قرآنی رہنمائی اور الہام سے نہیں بلکہ یونانی فلسفے کے زیر اثر ان بحثوں میں پڑ گئے ہیں اور اگر مسلمان اچھی طرح قرآنی تعلیمات کو مد نظر رکھتے تو وہ اس قسم کے پرتیچ مسائل میں گرفتار نہ ہوتے۔ یہ لوگ اصولی طور پر اسی بنیاد پر نبج البلاغہ کے اس حصے کو علی علیہ السلام کا کلام

سمجھنے میں شک کا شکار ہیں۔

دوسری اور تیسری صدی ہجری میں پائے جانے والے ایک گروہ نے شرعی نقطہ نظر سے اس قسم کی بحثوں کی مخالفت کی۔ اس گروہ کا دعویٰ تھا کہ مسلمانوں پر فرض ہے کہ عام لوگوں کی فہم کی حد تک الفاظ کے ظاہر سے جس قدر سمجھا جاسکتا ہے اسی کو بسر و چشم قبول کریں۔ اس کے بارے میں ہر قسم کا سوال و جواب اور چون و چرا بدعت ہے۔ مثال کے طور پر اگر کوئی آیہ قرآنی ﴿الَّذِينَ عَلَى الْعَرْشِ اسْتَوَى﴾ لے کے بارے میں سوال کرتا تو وہ ناراضگی کا اظہار کرتے اور اس طرح کے سوال کو ناجائز قرار دیتے اور کہتے کہ

أَلْكَفِيَّةُ مَجْهُولَةٌ وَالسُّوَالُ بِدْعَةٌ۔

حقیقت ہمارے لیے غیر واضح ہے اور اس کے متعلق سوال کرنا ممنوع

ہے۔ ۷

تیسری صدی میں یہ گروہ جسے بعد میں اشاعرہ کہا گیا، فرقہ معتزلہ کے مقابلے میں جیت گیا جو اس طرح کے تفکرات کو جائز سمجھتا تھا۔ اس کامیابی نے اسلام کی عقلی زندگی پر ایک بہت گہری ضرب لگائی۔ خود ہمارے اخباری حضرات بھی دسویں سے چودھویں صدی تک خصوصاً دسویں اور گیارہویں صدی میں فکری طور پر اشاعرہ کی پیروی کرتے تھے۔ یہ تو تھا شرعی پہلو۔

رہا عقلی نقطہ نظر تو یورپ میں طبیعیات کے بارے میں عقلی روش کے بجائے حسی اور تجربیاتی طرز فکر کی کامیابی کے بعد یہ نظریہ وجود میں آیا کہ عقلی روش نہ صرف طبیعیات میں بلکہ کہیں بھی معتبر نہیں ہے اور قابل اعتماد فلسفہ صرف حسی فلسفہ ہے۔ اس نظریے کا لازمی نتیجہ الہیاتی مسائل کے مشکوک اور غیر قابل اعتماد ہونے کی صورت میں نکلا کیونکہ یہ مسائل حسی

۷ سورہ ط، آیہ ۵۔

۸ اصول فلسفہ و روش ریالیسم (شہید مطہری کی گرانقدر تالیف) جلد پنجم کا مقدمہ ملاحظہ فرمائیے۔

اور تجربیاتی مشاہدے کی قلمرو سے خارج ہیں۔

دنیاۓ اسلام میں ایک طرف سے اشعری افکار کی لہروں اور دوسری جانب سے طبیعیات میں مادی اور تجربیاتی طرز فکر کی پے در پے اور حیرت انگیز کامیابیوں نے غیر شیعہ مسلمان مصنفین کو مضطرب کر دیا، جس کے نتیجے میں ایک ایسے مخلوط نظریے نے جنم لیا جس نے شرعی اور عقلی دونوں لحاظ سے الہیات میں عقلی روش کے استعمال کو ممنوع قرار دیا۔ شرعی پہلو سے تو وہ اس بات کے دعویدار ہوئے کہ قرآن کی رو سے خدا شناسی کا واحد قابل اعتماد راستہ حسی اور تجربیاتی طریقہ یعنی عالم خلقت کا مطالعہ ہے اور اس کے علاوہ ہر چیز فضول ہے۔ قرآن نے اپنی دسیوں آیات میں لوگوں کو مظاہر قدرت کے مطالعے کی دعوت دی ہے اور طبیعیات کو مبداء و معاد کی چابی اور نشانی قرار دیا ہے اور عقلی نقطہ نظر سے یورپ کے مادی فلسفیوں کے اقوال کا اپنی باتوں اور تحریروں میں ذکر کیا ہے۔ فرید وجدی نے ”علی اِظْلَالِ الْمَذْهَبِ الْمَادِي“ اور سید ابو الحسن علی ندوی نے ”مَاذَا خَسِرَ الْعَالَمُ بِأَنْحِطَاطِ الْمُسْلِمِينَ“ نامی کتابوں میں اور سید قطب جیسے اخوان المسلمین کے مصنفین نے اپنی کتابوں میں اس نظریے کی تبلیغ اور مخالفین کے نظریے کی سختی سے مخالفت کی ہے۔

ندوی ”مسلمانوں کا جاہلیت سے اسلام کی طرف سفر“ نامی فصل میں ”الہیات میں حکمت و پینات“ کے عنوان کے تحت لکھتا ہے:

”پیغمبروں نے لوگوں کو خدا کی ذات و صفات، کائنات کے آغاز و

انجام اور انسان کے اختتام سے آگاہ کیا اور ان امور کے بارے میں

انسانوں کے لیے مفت معلومات فراہم کیں اور انسان کو ان مسائل

میں جن کے مبادی اور مقدمات ان کے اختیار میں نہیں بحث و تحقیق

سے بے نیاز کیا۔ (کیونکہ یہ علوم حس اور طبیعیات سے ماوراء ہیں۔

اور انسانی علم و فکر کی دنیا محسوسات تک محدود ہے) لیکن لوگوں نے

اس نعمت کی قدر و قیمت کو نہیں پہچانا اور ان مسائل میں بحث و تمحیص میں پڑ گئے جو دراصل تاریکی میں بھٹکنے کے علاوہ کچھ نہیں۔^۱

یہی مصنف اپنی کتاب کے ایک دوسرے باب میں جہاں مسلمانوں کے زوال سے بحث کرتا ہے۔ ”مفید علوم کو کم اہمیت دینے“ کے عنوان سے علماء اسلام پر یوں تنقید کرتا ہے:

مسلمان علماء اور مفکرین نے جس قدر یونانیوں سے سیکھے ہوئے مابعد الطبیعیات پر بحث کو اہمیت دی اس قدر اہمیت تجربیاتی اور حسی علوم کو نہ دی۔ مابعد الطبیعیات اور یونانی الہیاتی فلسفہ دراصل ان کے وہی بت پرستانہ اعتقادات ہیں جن کو انہوں نے اصطلاحی رنگ سے رنگا ہے۔ یہ گمان، اندازے اور لفاظی کا ایک مجموعہ ہیں جن کی کوئی حقیقت نہیں۔ خداوند عالم نے مسلمانوں کو اپنی آسمانی تعلیمات کے ذریعے ان مسائل میں بحث و تمحیص اور تجربیہ و تحلیل جو کیمیائی تجربیہ و تحلیل سے مشابہ ہیں، سے بے نیاز کیا ہے۔ لیکن مسلمانوں نے اس عظیم نعمت کا کفران اور اپنی قوت و فکر کو ان مسائل میں صرف کیا ہے۔^۲

یقیناً فرید وجدی اور ندوی جیسے افراد کا نظریہ وہی اشعریوں والی رجعت پسندی ہے البتہ ایک جدید اور ماڈرن صورت میں یعنی حسی فلسفے کے لیبل کے ساتھ۔

سردست ہم فلسفیان تعقلات کی اہمیت کے بارے میں فلسفیانہ پہلو سے بحث کرنا نہیں چاہتے۔ کتاب ”اصول فلسفہ و روش ریالیزم“ کے ”ارزش معلومات“ اور ”پیدائش کثرت در ادراکات“ نامی مقالوں میں اس بارے میں کافی حد تک بحث ہوئی ہے۔ یہاں ہم قرآنی نقطہ نظر سے گفتگو کو آگے بڑھاتے ہیں۔ یعنی یہ کہ کیا قرآن کریم الہیات میں تحقیق کی واحد

^۱ مَاذَا حَسِبَ الْعَالَمُ بِأَنْحِطَاطِ الْمُسْلِمِينَ، طبع چہارم، ص ۹۷۔

^۲ مَاذَا حَسِبَ الْعَالَمُ بِأَنْحِطَاطِ الْمُسْلِمِينَ، طبع چہارم، ص ۱۳۵۔

راہ، فطرت کے مطالعے کو قرار دیتا ہے اور کسی اور طریقے کو صحیح نہیں سمجھتا؟ یا ایسا نہیں ہے؟ لیکن اس سے پہلے ایک بات کی یاد دہانی ضروری ہے اور وہ یہ کہ اشعریوں اور غیر اشعری حضرات کے درمیان نظریاتی اختلاف اس بات میں نہیں کہ ”الہیاتی مسائل میں کتاب و سنت سے استفادہ کرنا چاہیے یا نہیں“ بلکہ اختلاف استفادہ کرنے کے طریقے میں ہے۔ فرقہ اشعری کے نزدیک استفادہ صرف اور صرف تعبداً ہونا چاہیے یعنی ہم وحدانیت، علم، قدرت اور دوسرے اسماء حسنی سے خدا کی تعریف و توصیف اس لیے کرتے ہیں کہ شرع نے یہی کہا ہے وگرنہ ہمیں کیا معلوم کہ خداوند عالم ان صفات سے متصف ہے بھی یا نہیں؟ کیونکہ ان باتوں کے اصول و مبادی ہمارے اختیار سے باہر ہیں، پس ہمیں ہر حال میں یہ ماننا پڑے گا کہ خدا ایسا ہے۔ لیکن ہم یہ جان اور سمجھ نہیں سکتے کہ خدا کیسا ہے اور اس بارے میں دینی تعلیمات ہمیں یہ سکھاتی ہیں کہ دینی نقطہ نظر سے کس طرح سوچیں، کس طرح غور کریں اور یہ کہ ہم کیسے اعتقادات رکھیں تاکہ ہمارے اعتقادات انہی تعلیمات کے مطابق ہوں۔

لیکن ان کے مخالفین کے نزدیک یہ امور دیگر عقلی اور استدلالی امور کی طرح قابل فہم ہیں۔ یعنی کچھ ایسے اصول اور مبادی موجود ہیں جن کو اگر انسان اچھی طرح جان لے تو ان امور کو سمجھ سکتا ہے۔ شرعی تعلیمات کا کارنامہ یہ ہے کہ وہ عقل و فکر کے لیے الہام بخش اور ذہنوں کے لیے ہمیز کا کام دیتی ہیں۔ بنیادی طور پر فکری مسائل کے معاملے میں تقلید محض غیر معقول ہے۔ انسان کا کسی کے حکم اور آرڈر کے مطابق سوچنے اور نتیجہ اخذ کرنے کی مثال یوں ہے گویا ایک قابل مشاہدہ چیز میں تقلید کرے اور اپنے مخاطب سے پوچھے کہ میں اس چیز کا مشاہدہ کس طرح کروں۔ اسے چھوٹی سمجھوں یا بڑی، سفید سمجھوں یا سیاہ، خوبصورت یا بدصورت۔ تقلیدی سوچ سے مراد فکر نہ کرنے اور سوچے سمجھے بغیر قبول کرنے کے علاوہ کچھ نہیں۔

خلاصہ یہ کہ بحث اس بات میں نہیں کہ انسان حاملان وحی کی تعلیمات کی حدود سے آگے بڑھ سکتا ہے یا نہیں۔ نعوذ باللہ آگے بڑھنے کا سوال ہی پیدا نہیں ہوتا۔ جو بات بھی

وحی اور خاندان وحی کے ذریعے پہنچی ہے وہ خدائی تعلیمات اور کمال کی آخری سیڑھی ہے۔ بات تو انسانی عقل و فکر کی استعداد کے بارے میں ہے کہ کیا وہ ان مسائل سے متعلق چند اصولوں اور ضوابط کو سامنے رکھ کر علمی اور عقلی روش اختیار کر سکتا ہے یا نہیں؟ لے

رہا مسئلہ قرآن کا فطرت میں غور و فکر کی دعوت دینے اور خدا اور ماوراء الطبیعی امور کی پہچان کے لیے فطرت کے وسیلہ ہونے کا۔

اس بات میں شک کی گنجائش نہیں کہ انسانی عقل کا فطرت اور عالم خلقت میں، معرفت خدا کی نشانیوں کے طور پر غور کرنا قرآنی تعلیمات کے بنیادی اصولوں میں سے ایک ہے۔ نیز قرآن کا اس بات پر شدید اصرار ہے کہ لوگ زمین و آسمان، نباتات و حیوانات اور انسان کے بارے میں جستجو اور علمی تحقیق کریں۔ اس کے علاوہ اس بات میں بھی شک نہیں کہ مسلمانوں نے اس سلسلے میں کما حقہ اقدام نہیں کیا۔ اس سستی کی اصلی وجہ شاید وہی یونانی فلسفہ تھا جو صرف اور صرف عقلی اور خیالی امر تھا۔ حتیٰ کہ طبیعیات میں بھی اسی طرز فکر سے کام لیتا تھا۔ البتہ جیسا کہ سائنس کی تاریخ شاہد ہے، مسلمان دانشوروں نے یونانیوں کی طرح تجربیاتی طرز و روش کو مکمل طور پر نہیں ٹھکرایا، مسلمان تجربیاتی روش کے موجود بنیان گزار شمار ہوتے ہیں، اہل یورپ اس طرز و روش کے موجود نہیں۔ اگرچہ غلطی سے مشہور یہی ہے بلکہ وہ مسلمانوں کے نقش قدم پر چلے ہیں۔

آئینہ فطرت میں غور و فکر کی اہمیت

ان سب باتوں کے باوجود ایک نکتہ قابل غور ہے اور وہ یہ کہ مخلوقات ارض و سما میں غور و فکر کرنے پر قرآن کی اس قدر شدید تاکید کا مطلب کیا یہ ہے کہ غور و فکر کی ہر دوسری راہ ممنوع ہے؟ یا نہیں بلکہ قرآن نے جس طرح لوگوں کو خدا کی نشانیوں میں غور و فکر کی

دعوت دی ہے اسی طرح اور قسم کے غور و فکر کی بھی دعوت ہے؟ اصولاً مخلوقات اور آثارِ خلقت کے مطالعہ کی ان معارف تک رسائی کے لیے اشارتاً مدد کے نقطہ نظر سے صراحتاً کیا قدر و قیمت ہے جو قرآن کو مطلوب ہیں اور جن کی طرف اس کتاب میں اشارتاً یا صراحتاً ذکر ہوا ہے؟

حقیقت تو یہ ہے کہ آثارِ فطرت کے مطالعے سے قرآن کریم میں صریحاً بیان ہونے والے مسائل میں انتہائی کم مدد لی جاسکتی ہے۔ قرآن کریم نے الہیات کے بارے میں کچھ ایسے مسائل کو چھیڑا ہے جو فطرت اور مخلوقات کے مطالعے سے حل نہیں ہو سکتے۔

آثارِ فطرت میں غور و فکر کا فائدہ اس قدر ہے کہ یہ نہایت وضاحت کے ساتھ ایک ایسی مدبر اور حکیم و علیم قوت کو ثابت کرتے ہیں جو اس عالم کے نظام کو چلا رہی ہے۔ حسی اور تجربیاتی نگاہ سے کائنات صرف اس حقیقت کی آئینہ دار ہے کہ ایک ماوراء الطبیعیاتی قوت اور ایک قوی اور حکیم ہستی کا رخاؤ عالم کو چلا رہی ہے۔ لیکن قرآن صرف اسی پر اکتفا نہیں کرتا کہ انسان یہ جان لے کہ ایک طاقتور علیم اور حکیم قدرت کے ہاتھوں میں کائنات کی باگ ڈور ہے۔ یہ بات ممکن ہے دیگر آسمانی کتابوں کے بارے میں صحیح ہو۔ لیکن قرآن کے بارے میں کہ جو آخری آسمانی پیغام ہے اور اس نے خدا اور ماوراء الطبیعیات کے بارے میں بہت سے مسائل کو چھیڑا ہے کسی طرح بھی درست نہیں ہے۔

خالص عقلی مسائل

سب سے پہلا بنیادی مسئلہ جس کا جواب محض فطرت کے آثار میں غور و فکر سے حاصل نہیں ہو سکتا۔ اس ماوراء الطبیعیاتی قدرت کا واجب الوجود ہونا اور مخلوق نہ ہونا ہے۔ کائنات زیادہ سے زیادہ اس حقیقت کی آئینہ دار ہے کہ اس کا انتظام ایک قوی اور حکیم ہستی کے ہاتھوں میں ہے۔ لیکن یہ کہ خود اس ہستی کی حالت اور کیفیت کیا ہے؟ آیا وہ کسی اور کا دستِ نگر ہے

یا خود مختار اور مستقل ہے؟ اگر کسی دوسری ہستی کا محتاج ہے تو اس دوسری ہستی کی کیفیت کیا ہے، وہ کیسی ہے؟ قرآن کا مقصد صرف اتنا ہی نہیں کہ ہم یہ جان لیں کہ ایک مضبوط اور دانا قوت کائنات کو چلا رہی ہے بلکہ مقصد یہ ہے بلکہ ہم یہ جان لیں کہ حقیقت میں اصل اور پوری کائنات کو چلانے والی قوت اللہ ہے اور وہ اللہ ﴿لَيْسَ كَمِثْلِهِ شَيْءٌ﴾ اس کے مثل کوئی شے نہیں ہے۔ کا مصداق ہے۔ ہر کمال اس کی ذات میں جمع ہے۔ بالفاظ دیگر وہ کمال مطلق ہے اور خود قرآن کی تعبیر کے مطابق وہ ﴿وَلِلَّهِ الْمَثَلُ الْأَعْلَى﴾ ہے اور اللہ کے لیے تو اعلیٰ صفات ہیں۔ فطرت کا مطالعہ ہمیں ان مطالب سے کیسے آگاہ کر سکتا ہے؟

دوسرا مسئلہ خدا کی وحدانیت اور یگانگت کا ہے۔ قرآن نے اس مسئلے کو استدلالی شکل میں پیش کیا ہے۔ اور (منطق کی اصطلاح میں) ایک قیاس استثنائی کے ذریعے اس مقصد کو بیان کیا ہے قرآن نے اس سلسلہ میں جو دلیل دی ہے اسے اسلامی فلسفہ ”برہان تمناع“ کے نام سے یاد کرتا ہے۔ کبھی اس نے فاعلی علتوں کے تمناع کا راستہ اختیار کیا ہے۔

﴿لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا﴾

اگر آسمان و زمین میں اللہ کے سوا معبود ہوتے تو دونوں (کے نظام)

درہم برہم ہو جاتے۔

اور کبھی تمناع علل غائی کے ذریعے بحث کی ہے۔

﴿مَا اتَّخَذَ اللَّهُ مِنْ وَكْدٍ وَّ مَا كَانَ مَعَهُ مِنْ إِلَهٍ إِذًا
لَذَهَبَ كُلُّ إِلَهٍ بِمَا خَلَقَ وَّلَعَلَّ بَعْضُهُمْ عَلَى بَعْضٍ
اللَّهُ نَسَىٰ كَسَىٰ كُوَيْبًا نَهَيْتُمْ بِنَايَا أَوْ نَهَىٰ اس کے ساتھ کوئی اور معبود ہے،

۱۔ سورہ شوریٰ، آیہ ۱۱۔

۲۔ سورہ شوریٰ، آیہ ۱۱۔

۳۔ سورہ انبیاء، آیہ ۲۲۔

۴۔ رجوع کیجیے اصول فلسفہ و روش ریالیزم۔ ج ۵۔

اگر ایسا ہوتا تو ہر معبود اپنی مخلوقات کو لے کر جدا ہو جاتا اور ایک دوسرے پر چڑھائی کر دیتا۔ ۱

قرآن توحید اور خدا کی یگانگت کی معرفت کو نظام کائنات میں غور و فکر کے ذریعے حاصل کرنے کی ہرگز اس قدر تاکید نہیں کرتا جس قدر محض ایک ماوراء طبعیت خالق کی پہچان کے لیے اس طریقے کے استعمال پر زور دیتا ہے۔ نیز اس قسم کی تاکید درست بھی نہیں۔ قرآن میں کچھ اس قسم کے مسائل بیان ہوئے ہیں۔ مثال کے طور پر

﴿لَيْسَ كَمِثْلِهِ شَيْءٌ ۚ وَ لِلّٰهِ الْمَثَلُ الْاَعْلٰی﴾

اس جیسی کوئی چیز نہیں ہے۔ ۲ اور اللہ کے لیے تو اعلیٰ صفات ہیں۔ ۳

﴿لَهُ الْاَسْمَاءُ الْحُسْنٰی وَالْاَمْثَالُ الْعَلِيَّآءُ﴾

بہترین نام اسی کے ہیں اور اس کے لیے بلند و بالا مثالیں ہیں۔ ۴

﴿الْمَلِكُ الْقُدُّوسُ السَّلْمُ الْمُؤْمِنُ الْمُهَيَّبُ الْعَزِيْزُ

الْجَبَّارُ الْمُتَكَبِّرُ﴾

وہی بادشاہ ہے، نہایت پاکیزہ، سلامتی دینے والا، امان دینے والا،

نگہبان، بڑا غالب آنے والا، بڑی طاقت والا، کبریائی کا مالک۔ ۵

﴿فَاَيَّمَنَا تَوَلَّوْا فَنَجِّهِ اللّٰهُ﴾

پس جدھر بھی رخ کرو ادھر اللہ کی ذات ہے۔ ۶

۱ سورہ مومنون، آیہ ۹۱

۲ سورہ شوریٰ، آیہ ۱۱۔

۳ سورہ نحل، آیہ ۶۰۔

۴ سورہ طٰ، آیہ ۸۔

۵ سورہ حشر، آیہ ۲۳۔

۶ سورہ بقرہ، آیہ ۱۱۵۔

﴿ وَهُوَ اللَّهُ فِي السَّمٰوٰتِ وَفِي الْاَرْضِ ﴾۔

اور آسمانوں میں بھی اور زمین میں بھی وہی ایک اللہ ہے۔ ۱

﴿ هُوَ الْاَوَّلُ وَالْاٰخِرُ وَالظَّاهِرُ وَالْبَاطِنُ ﴾۔

وہی اول اور وہی آخر ہے نیز وہی ظاہر اور وہی باطن ہے۔ ۲

﴿ اَلْحَيُّ الْقَيُّوْمُ۔ اَللّٰهُ الصَّمَدُ ﴾۔

وہ زندہ اور سب کا نگہبان ہے۔ ۳ اللہ بے نیاز ہے۔ ۴

﴿ لَمْ يَلِدْ وَّلَمْ يُوْلَدْ ﴾۔

نہ اس نے کسی کو جنا اور نہ وہ جنا گیا۔ ۵

﴿ وَّلَمْ يَكُنْ لَّهٗ كُفُوًا اَحَدٌ ﴾۔

اور کوئی بھی اس کا ہمسر نہیں ہے۔ ۶

قرآن نے ان مسائل کو کس لیے چھیڑا ہے؟ کیا اس لیے کہ کچھ ناقابل فہم امور جن کے اصول و مبادی بقول ابوالحسن ندوی انسان کی قدرت سے باہر ہیں کولوگوں کے سامنے پیش کیا جائے اور ان کو حکم دیا جائے کہ بغیر سوچے سمجھے طوعاً و کرہاً ان کو قبول کر لیں؟ یا نہیں بلکہ مقصد یہ تھا کہ لوگ سچ خد کو ان صفات اور کیفیات کے ساتھ پہچانیں؟ پس اگر مقصد یہ تھا کہ ان صفات کے ساتھ خدا کو پہچانا جائے تو اس کا طریقہ کیا ہے؟ آثارِ فطرت ہمیں کیسے ان حقائق سے آگاہ کر سکتے ہیں؟ مخلوقات میں غور و فکر کے ذریعے ہم یہ جانتے ہیں کہ

۱۔ سورۃ النعام، آیہ ۳۔

۲۔ سورۃ حدید، آیہ ۳۔

۳۔ سورۃ بقرہ، آیہ ۲۵۵۔

۴۔ سورۃ اخلاص، آیہ ۲۔

۵۔ سورۃ اخلاص، آیہ ۳۔

۶۔ سورۃ اخلاص، آیہ ۴۔

خدا علیم ہے۔ یعنی اس نے جو چیز بنائی ہے اس میں علم و حکمت کا فرما ہے۔ لیکن قرآن ہم سے صرف اس بات کا خواہاں نہیں کہ ہم جان لیں کہ خداوند عالم نے ہر چیز کو علم و حکمت کے ساتھ خلق کیا ہے۔ بلکہ وہ کہتا ہے کہ

﴿إِنَّهُ بِكُلِّ شَيْءٍ عَلِيمٌ﴾

وہ یقیناً ہر چیز کا خوب علم رکھنے والا ہے۔ ۱

﴿لَا يَعْزُبُ عَنْهُ مِثْقَالُ ذَرَّةٍ﴾

ذره برابر بھی (کوئی چیز) اس سے پوشیدہ نہیں ہے۔ ۲

﴿قُلْ لَوْ كَانَ الْبَحْرُ مِدَادًا لَّكَلِمَاتِ رَبِّي﴾

کہہ دیجیے: میرے رب کے کلمات (لکھنے) کے لیے اگر سمندر

روشائی بن جائیں۔ ۳

یعنی خدا کا علم لامتناہی ہے، اس کی قدرت لامتناہی ہے۔ ہم مخلوقات کے حسی اور عینی

مشاہدے سے خدا کے علم و قدرت کے لامتناہی ہونے کو کیسے سمجھ سکتے ہیں؟

قرآن میں اور بھی بہت سے مسائل کو بیان کیا گیا ہے۔ مثلاً کتب علوی، لوح محفوظ،

لوح محو اثبات، جبر و اختیار، وحی والہام وغیرہ جن میں سے کوئی بھی مخلوقات کے حسی مطالعے

سے قابل درک نہیں۔

قطعاً طور پر قرآن نے ان مسائل کو درس کے عنوان سے پیش کیا ہے اور پھر اس طرح

کی آیات سے ان اسباق میں تدبر و تفکر کی ہدایت اور تاکید کی ہے۔

﴿أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا﴾

۱۔ سورہ شوریٰ، آیہ ۱۲۔

۲۔ سورہ سبأ، آیہ ۳۔

۳۔ سورہ کہف، آیہ ۱۰۹۔

کیا یہ لوگ قرآن میں تدر نہیں کرتے یا (ان کے) دلوں پر تالے لگ گئے ہیں؟ لہ
﴿كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ﴾

یہ ایک ایسی بابرکت کتاب ہے جو ہم نے آپ کی طرف نازل کی ہے تاکہ لوگ اس
کی آیات میں تدر بر کریں۔ لہ

ان حقائق کو سمجھنے کے لیے طبعی طور پر کچھ راہوں کو معتبر سمجھا ہے اور ان باتوں کو ناقابل
فہم حقائق کے طور پر پیش نہیں کیا ہے۔

جن مسائل کا قرآن نے ماوراء الطبیعی امور کے زمرے میں ذکر کیا ہے ان کا دائرہ
اس قدر وسیع ہے کہ مادی مخلوقات میں غور و فکر ان کو حل کرنے سے عاجز ہے۔ یہی وجہ ہے کہ
بعض مسلمان کبھی روحانی سیر و سلوک کے ذریعہ اور کبھی عقلی و فکری کوششوں کے راستے ان
مسائل کی تحقیق کے لیے سرگرم رہے ہیں۔

معلوم نہیں جو لوگ یہ دعویٰ کرتے ہیں کہ قرآن الہیاتی مسائل کے بارے میں صرف
آثارِ فطرت میں غور و فکر کو کافی سمجھتا ہے وہ قرآن میں بیان شدہ ان گونا گوں مسائل کے
بارے میں جو محض اسی مقدس کتاب سے مخصوص ہیں کیا کہتے ہیں؟

گزشتہ دو حصوں میں ہم نے جن مسائل کی طرف اشارہ کیا، حضرت علی علیہ السلام نے ان
پر صرف اور صرف قرآن مجید کی تفسیر کی غرض سے روشنی ڈالی ہے۔ اگر علی علیہ السلام نہ ہوتے تو
شاید قرآن کی عقلی تعلیمات ہمیشہ ہمیشہ کے لیے بغیر تفسیر کے پڑی رہتیں۔

ان موضوعات کی اہمیت کی طرف اشارہ کرنے کے بعد اب نچ البلاغہ سے ان کے
چند نمونے بیان کرتے ہیں:

لہ سورہ محمد، آیہ ۲۳۔

لہ سورہ ص، آیہ ۲۹۔

خدا کی ذات اور صفات

اس فصل میں ہم الہیات سے مربوط مسائل یعنی خدا کی ذات و صفات سے متعلق مسائل کے بارے میں نبج البلاغہ سے کچھ نمونے اور مثالیں پیش کرنے کے بعد ان کا موازنہ اور ان سے نتائج حاصل کریں گے اور نبج البلاغہ کے اس حصے کی بحث کو یہیں پر ختم کریں گے۔

اس سے پہلے میں قارئین سے معذرت خواہ ہوں کہ آخری تین ابواب خصوصاً اس باب میں ہماری بحث فنی اور فلسفی شکل اختیار کر گئی ہے۔ اسی لیے قدرتی طور پر کچھ ایسے مسائل پر بحث و تھیس کی جائے گی جو اس قسم کے تجزیہ و تحلیل سے غیر مانوس اذہان پر بوجھ ثابت ہوں گے۔ لیکن اس کے بنا چارہ بھی نہیں کیونکہ نبج البلاغہ جیسی کتاب کے بارے میں بحث اونچ نیچ اور نشیب و فراز کی حامل ہوگی۔ ہم اسی بات کے پیش نظر اپنی بحث کو سمیٹتے ہیں اور بعض نمونوں کے ذکر کرنے پر اکتفا کرتے ہیں۔ اگر ہم لفظ بہ لفظ نبج البلاغہ کی شرح کرنا چاہیں تو اس کے لیے دفتر کے دفتر درکار ہوں گے۔

ذاتِ حق

کیا نبج البلاغہ میں خدا کی ذات اور یہ کہ وہ کیا ہے اور اس کی کیا تعریف ہو سکتی ہے کے بارے میں کوئی بحث ہوئی ہے؟

جی ہاں بحث ہوئی ہے اور بحث بھی کافی ہوئی ہے، لیکن اس تمام بحث کا محور ایک نقطہ رہا ہے اور وہ یہ کہ ذاتِ خدا کی کوئی حد اور انتہا نہیں وہ ایک وجود مطلق ہے۔ اس کی کوئی ”ماہیت“ نہیں۔ ایک ایسی ذات ہے جو لامحدود ہے۔ ہر موجود چیز کی ایک حد اور انتہا ہوتی ہے خواہ وہ موجود متحرک ہو یا ساکن۔ متحرک وجود بھی ہمیشہ اپنے حدود کو بدلتا رہتا

ہے۔ لیکن ذاتِ الہی کے لیے حدود نہیں اور ”ماہیت“ کو جو اسے ایک خاص نوع تک محدود کرے اور اس کے وجود کو محدود بنائے۔ اس ذات میں دخل نہیں ہے۔ وجود کا کوئی کونا اس سے خالی نہیں۔ اس میں کسی قسم کا فقدان نہیں البتہ اس میں ایک چیز کا فقدان ہے اور وہ ہے فقدان کا فقدان اور اس میں جس سلب کا وجود ہے وہ سلبِ سلب ہے اور اگر اس میں کمی ہے تو وہ ہے اس کے مخلوق ہونے، معلول ہونے، محدود ہونے، متعدد ہونے، مرکب ہونے اور محتاج ہونے کی کمی۔ نیز یہ کہ جن حدود میں اس کا داخلہ ممنوع ہے وہ ہیں فنا و عدم کی حدود۔

وہ ہر چیز کے ساتھ موجود ہے لیکن کسی چیز میں نہیں۔ نیز کوئی چیز اس کے ساتھ نہیں، کسی چیز کے اندر نہیں، لیکن کوئی چیز اس سے خالی بھی نہیں۔ وہ ہر قسم کی کیفیت و حالت اور ہر قسم کی تشبیہ و تمثیل سے پاک و منزہ ہے۔ کیونکہ یہ سب چیزیں ایک محدود مخصوص اور صاحب ماہیت وجود کے اوصاف ہیں۔

مَعَ كُلِّ شَيْءٍ لَا بِمُقَارَنَةٍ، وَ عَيْدُ كُلِّ شَيْءٍ لَا بِمُزَايَلَةٍ۔
وہ ہر شے کے ساتھ ہے نہ جسمانی اتصال کی طرح، وہ ہر چیز سے
علیحدہ ہے نہ جسمانی دوری کے طور پر۔ ۱

لَيْسَ فِي الْأَشْيَاءِ بَوَالِجٍ، وَلَا عَنْهَا بِخَارِجٍ۔
نہ وہ چیزوں کے اندر ہے اور نہ ان سے باہر۔ ۱

وہ مخلوق میں حلول نہیں کر گیا کیونکہ حلول، حلول کرنے والے کی محدودیت اور اس کے گنجائش پا جانے کا باعث ہے۔ اس کے باوجود وہ کسی چیز سے باہر بھی نہیں کیونکہ باہر ہونا بھی بذات خود ایک قسم کی محدودیت ہے۔

۱ نوح البلاغہ، مطبوعہ افکار، خطبہ ۱، ص ۹۲۔

۱ نوح البلاغہ، مطبوعہ افکار، خطبہ ۱۸۳، ص ۵۲۲۔

بَانَ مِنَ الْأَشْيَاءِ بِالْقَهْرِ لَهَا، وَالْقُدْرَةَ عَلَيْهَا، وَبَانَتِ
الْأَشْيَاءُ مِنْهُ بِالْخُضُوعِ لَهُ۔

وہ سب چیزوں سے اس لیے علیحدہ ہے کہ وہ ان پر چھایا ہوا ہے اور
ان پر اقتدار رکھتا ہے اور تمام چیزیں اس لیے اُس سے جدا ہیں کہ وہ
اس کے سامنے جھکی ہوئی ہیں۔ لے

چیزوں سے اس کی مغایرت اور جدائی اس لیے ہے کیونکہ وہ ان پر قادر و قادر اور
مسلط ہے اور ایسا ہرگز نہیں ہو سکتا کہ کوئی قادر خود مقہور ہو، کوئی قادر خود مقدر ہو اور کوئی
مسلط خود مسخر ہو۔ نیز چیزوں کی اس سے مغایرت اور جدائی اس لحاظ سے ہے کہ اشیاء اس
کی کبریائی کے آگے مطیع اور سر تسلیم خم کیے ہوئے ہیں اور ظاہر ہے جو چیز بذات خود مطیع
و مسخر ہو یعنی عین اطاعت و تسلیم کا پیکر ہو وہ ہرگز اس ذات کے ساتھ ایک نہیں ہو سکتی جو
بذات خود بے نیاز ہو۔ ذات حق کی اشیاء سے جدائی اس طریقے سے نہیں کہ ان کے درمیان
کوئی حد فاصل اور نشانی ہو بلکہ ان کا اختلاف، خالق ہونے اور مخلوق ہونے، کامل ہونے
اور ناقص ہونے نیز قوی ہونے اور ضعیف ہونے کے لحاظ سے ہے۔

علی علیہ السلام کے فرمودات میں اس قسم کی باتیں بکثرت پائی جاتی ہیں۔ تمام دوسرے
مسائل (جن کا بعد میں ذکر ہوگا) کی اساس یہی ہے کہ خدا ایک لامحدود اور مطلق وجود ہے
اور وہ ہر قسم کی حد، ماہیت اور کیفیت سے مبرا ہے۔

خدا کی وحدانیت عددی نہیں

توحید سے متعلق نبج البلاغہ کے موضوعات بحث میں سے ایک یہ ہے کہ ذات اقدس کی
وحدانیت سے مراد عددی وحدانیت نہیں ہے بلکہ ایک اور قسم کی وحدانیت ہے۔ واحد عددی

سے مراد یہ ہے کہ اس میں وجود کے تکرر کا امکان ہو۔ ہم جب کسی ماہیت یا کئی چیز کا ملاحظہ کرتے ہیں جس کو وجود عطا ہوا ہو تو معلوم ہوگا کہ عقل کی رو سے اس ماہیت کے دوسرے فرد کا پیدا ہونا اور دوبارہ وجود میں آنا ممکن ہے۔ ان مثالوں میں ان ماہیتوں کے مصداق کی وحدانیت سے مراد عددی وحدانیت ہے۔ یہ وحدانیت تشبیہ اور جمع کے مقابلے میں ہے۔

”ایک“ ہے یعنی دو نہیں اور لازمی طور پر اس قسم کی وحدانیت میں کمی کی صفت موجود ہوتی ہے یعنی ہر ”ایک“ مصداق اپنے مقابل یعنی دو یا زیادہ کے مقابلے میں کم ہے لیکن اگر کسی چیز کا وجود اس قسم کا ہو کہ اس میں تکرر کی گنجائش نہ ہو (ہم یہ نہیں کہتے کہ کسی دوسری چیز کا وجود محال ہے بلکہ کہنے کا مطلب یہ ہے کہ خود اس کی تکرر اور اس کے ساتھ اس کے ثانی کا وجود محال ہے) کیونکہ وہ لامحدود اور لاناہتا ہے اور جس چیز کو بھی ہم اس کی مانند اور اس کا ثانی فرض کریں، وہ یا خود وہی ہے یا کوئی دوسری چیز ہے جو اس کا ثانی اور اس کا فرد ثانی نہیں۔ ایسے مقام پر وحدت سے مراد عددی نہیں۔ یعنی یہ اکائی دو یا جمع کے مقابلے میں نہیں اور اس کے ایک ہونے سے مراد یہ نہیں کہ ”دو“ نہیں۔ بلکہ یہ ہے کہ اس کے لیے دوسرے فرد کا فرض کرنا ممکن ہی نہیں۔

اس بات کو ہم ایک مثال سے واضح کر سکتے ہیں، ہم جانتے ہیں کہ دنیا بھر کے علماء عالم کے متناہی یا غیر متناہی ہونے کے بارے میں مختلف نظریات رکھتے ہیں کچھ اس بات کے دعویدار ہیں کہ عالم لا متناہی ہے۔ وہ کہتے ہیں کہ اس عالم مادی کی کوئی حد اور انتہا نہیں ہے۔ کچھ دوسرے لوگوں کا نظریہ یہ ہے کہ اطراف عالم محدود ہیں اور جس طرف بھی جائیں آخر کار ہم ایسی جگہ پہنچ جائیں گے جہاں سے آگے کوئی جگہ نہ ہو۔

ایک اور مسئلہ بھی موضوع بحث ہے اور وہ یہ کہ کیا جسمانی دنیا اسی عالم تک محدود ہے جس میں ہم زندگی گزار رہے ہیں یا ایک اور یا کئی دوسرے جہان بھی موجود ہیں؟ ظاہر ہے کہ ہماری جسمانی دنیا کے علاوہ کسی اور جسمانی عالم کا وجود اسی صورت میں ممکن

ہے جبکہ ہماری جسمانی دنیا محدود ہو۔ صرف اسی صورت میں یہ بات ممکن ہے کہ دو جسمانی عالم موجود ہوں جن میں سے ہر ایک کے حدود معین اور محدود ہوں۔ لیکن اگر ہم یہ فرض کر لیں کہ ہماری جسمانی دنیا لامحدود ہے تو پھر کسی دوسرے جہان کا وجود ناممکن ہوگا۔ کیونکہ اس صورت میں جس چیز کو بھی ہم عالم ثانی فرض کریں گے وہ خود یہی دنیا یا اس کا ایک حصہ ہوگا۔

اس بات کے پیش نظر کہ خدا وجود محض، اثنیت محض اور حقیقتِ مطلق ہے، ذاتِ احدیت کے مانند کسی اور موجود کا فرض کرنا ایک لامتناہی اور غیر محدود جسمانی عالم کے مقابلے میں ایک اور جسمانی دنیا کے فرض کرنے کی طرح ہے۔ یعنی ایک ناممکن چیز کے فرض کرنے کی مانند ہے۔

نوح البلاغہ میں بار بار اس بات پر گفتگو ہوئی ہے کہ ذاتِ الہی کی وحدانیت عددی نہیں اور اس کی توصیف عددی اکائی سے نہیں ہو سکتی اور اس کی ذات کا عدد کے تحت آنا اس کی محدودیت کا موجب ہے۔

الْأَحَدِ لَا يَتَأَوَّلُ وَلَا يَلِدُ عَدَدٌ۔

وہ ایک ہے لیکن نہ ویسا کہ جو شمار میں آئے۔ ۱۔

لَا يُشْمَلُ بِحَدٍّ، وَلَا يُحْسَبُ بِعَدَدٍ۔

وہ کسی حد میں محدود نہیں اور نہ گنے سے شمار میں آتا ہے۔ ۲۔

وَمَنْ أَشَارَ إِلَيْهِ فَقَدْ حَدَّاهُ، وَمَنْ حَدَّاهُ فَقَدْ عَدَّاهُ۔

اور جس نے اسے قابلِ اشارہ سمجھ لیا اس نے اس کی حد بندی کر دی اور

جو اسے محدود سمجھا وہ اسے دوسری چیزوں ہی کی قطار میں لے آیا۔ ۳۔

۱۔ نوح البلاغہ، مطبوعہ افکار، خطبہ ۱۵۰، ص ۴۲۳۔

۲۔ نوح البلاغہ، مطبوعہ افکار، خطبہ ۱۸۳، ص ۵۲۱۔

۳۔ نوح البلاغہ، مطبوعہ افکار، خطبہ ۱، ص ۹۱۔

مَنْ وَصَفَهُ فَقَدْ حَدَّاهُ، وَمَنْ حَدَّاهُ فَقَدْ عَدَّاهُ، وَمَنْ عَدَّاهُ
فَقَدْ أَبْطَلَ أَزَلَّهُ۔

جس نے (ذات کے علاوہ) اس کے لیے صفات تجویز کیے اس نے
اس کی حد بندی کر دی اور جس نے اسے محدود خیال کیا وہ اسے شمار
میں آنے والی چیزوں کی قطار میں لے آیا اور جس نے اسے شمار کے
قابل سمجھ لیا اس نے اس کی قدامت ہی سے انکار کر دیا۔ ۱
كُلُّ مُسَيَّبٍ بِأَلْوَحْدَةِ عَيْزُهُ قَلِيلٌ۔

اللہ کے علاوہ جسے بھی ایک کہا جائے گا، وہ قلت و کمی میں ہوگا۔ ۲

یہ جملہ کس قدر حسین، گہرا اور بامعنی ہے۔ یہ جملہ کہتا ہے کہ ذات حق کے علاوہ ہر
دوسری چیز کی تعداد اگر ”ایک“ ہو تو وہ چیز ضرور ”کم“ بھی ہوگی۔ یعنی ایک ایسی چیز ہوگی جس
کے مانند دوسرے فرد کا وجود ممکن ہو۔ پس خود اس کا وجود ایک محدود وجود ہوگا اور دوسرے
فرد کے زیادہ ہونے سے اس میں اضافہ ہوگا۔ لیکن خدا کی ذات ایک ہونے کے باوجود کمی
اور قلت کا شکار نہیں ہو سکتی، کیونکہ اس کا ایک ہونا دوسرے لفظوں میں اس کے وجود کی
عظمت، شدت، بے انتہائی اور اس کے ثانی، مانند اور مثل کا فرض نہ ہو سکتا ہے۔

خدا کی وحدانیت کا عددی نہ ہونا اسلام کے منفرد اور بہت بلند افکار میں سے ایک ہے
اور کسی دوسرے مکتب فکر میں اس کا سراغ نہیں ملتا۔ خود مسلمان فلاسفہ بھی تدریجاً حقیقی
اسلامی تعلیمات خصوصاً علیؑ کے فرمودات میں غور و فکر کے نتیجے میں اس نظریے کی گہرائی
سے آشنا ہوئے اور انہوں نے باقاعدہ طور پر اس نکتے کو الہیاتی فلسفے میں داخل کیا۔ فارابی
اور بوعلی سینا جیسے قدیم اسلامی فلاسفہ کی باتوں میں اس عمدہ اور لطیف فکر کا سراغ نہیں ملتا۔

۱۔ نوح البلاغہ، مطبوعہ افکار، خطبہ ۱۵۰، ص ۳۲۵۔

۲۔ نوح البلاغہ، مطبوعہ افکار، خطبہ ۶۳، ص ۲۳۔

بعد کے جن فلسفیوں نے اس نظریے کو اپنے فلسفے میں شامل کیا انہوں نے اس قسم کی وحدانیت کو اصطلاحاً ”وحدتِ حقہ حقیقیہ“ کا نام دیا۔

خدا کا اول و آخر اور ظاہر و باطن ہونا

نبی البلاغہ کی کچھ بحثیں اس بارے میں ہیں کہ خدا اول بھی ہے، آخر بھی، ظاہر بھی ہے اور باطن بھی۔ البتہ یہ موضوع بحث بھی دوسرے موضوعات کی طرح قرآن سے ماخوذ ہے۔ فی الحال ہم قرآن مجید سے استدلال پیش نہیں کر رہے۔ خدا اول ہے لیکن زمانے کے لحاظ سے نہیں جو اس کی آخریت کے منافی ہو اور ظاہر ہے لیکن اس طرح سے نہیں کہ جو اس سے اس کو محسوس کیا جاسکے۔ یعنی جو اس کی باطنیت کے منافی ہو۔ اس کی اولیت عین آخریت اور اس کی ظاہریت عین باطنیت ہے۔ صرف وہی ہے جو عین ظاہر ہونے کے باوجود پنہاں ہے اور عین باطن ہونے کے باوجود ظاہر ہے۔

أَلْحَمْدُ لِلَّهِ الَّذِي لَمْ يَسْبِقْ لَهُ حَالٌ حَالًا، فَيَكُونُ أَوَّلًا
قَبْلَ أَنْ يَكُونَ آخِرًا، وَ يَكُونُ ظَاهِرًا قَبْلَ أَنْ يَكُونَ
بَاطِنًا۔۔۔ وَ كُلُّ ظَاهِرٍ غَيْرُهُ غَيْرٌ بَاطِنٍ، وَ كُلُّ بَاطِنٍ
غَيْرُهُ غَيْرٌ ظَاهِرٍ۔

تمام حمد اس اللہ کے لیے ہے کہ جس کی ایک صفت سے دوسری صفت کو تقدم نہیں کہ وہ آخر ہونے سے پہلے اول اور ظاہر ہونے سے پہلے باطن رہا ہو۔ کوئی ظاہر اس کے علاوہ باطن نہیں ہو سکتا اور کوئی باطن اس کے سوا ظاہر نہیں ہو سکتا۔

لَا تَصْحَبُهُ الْأَوْقَاتُ، وَ لَا تَرْفُدُهُ الْأَدْوَاتُ، سَبَقَ

الْأَوْقَاتِ كَوْنُهُ، وَالْعَدَمَ وَجُودًا، وَالْإِبْتِدَاءَ أَرْزَلُهُ۔

نہ زمانہ اس کا ہم نشین اور نہ آلات اس کے معاون و معین ہیں۔ اس کی ہستی زمانہ سے پیشتر، اس کا وجود عدم سے سابق اور اس کی ہمیشگی نقطہ آغاز سے بھی پہلے سے ہے۔ ۱۔

خدا کی ذات کا زمانے اور ہر عدم نیز ہر آغاز و ابتدا سے مقدم ہونا، الہیاتی فلسفے کے بہترین اور عمدہ ترین نظریات میں سے ایک ہے اور خدا کی ازلیت سے مراد صرف یہی نہیں کہ وہ ہمیشہ سے ہے، بے شک وہ ہمیشہ ہے لیکن ہمیشہ ہونے سے مراد یہ ہے کہ کوئی زمانہ اس سے خالی نہ تھا بلکہ اس کی ازلیت کا مقام ”ہیشگی“ سے بھی بلند ہے۔ کیونکہ ”ہیشگی“ کے لیے (وقت) کی ضرورت ہے۔ جبکہ خدا کی ذات علاوہ اس کے کہ تمام زمانوں میں رہی ہے اس کو تمام چیزوں پر حُثی کہ تمام زمانوں پر بھی تقدم حاصل ہے اور یہ ہے اس کی ”ازلیت“ کی حقیقی شکل۔ یہاں سے معلوم ہوتا ہے کہ اس کی ازلیت سے مراد تقدم زمانی کے علاوہ کچھ اور ہے۔

الْحَمْدُ لِلَّهِ الدَّالِّ عَلَىٰ وَجُودِهِ بِخَلْقِهِ، وَ بِمُحَدِّثِ خَلْقِهِ
عَلَىٰ أَزَلِيَّتِهِ، وَ بِأَشْبَابِهِمْ عَلَىٰ أَنْ لَا شَبَهَ لَهُ. لَا
تَسْتَلِمُهُ الْمَشَاعِرُ، وَ لَا تَحْجُبُهُ السَّوَاتِرُ۔

تعریف اس اللہ کے لیے ہے کہ جو خلق (کائنات سے) اپنے وجود کا اور پیدا شدہ مخلوقات سے اپنے قدیم و ازلی ہونے کا اور ان کی باہمی شباهت سے اپنے بظہیر ہونے کا پتہ دینے والا ہے۔ نہ حواس اسے چھو سکتے ہیں اور نہ پردے اسے چھپا سکتے ہیں۔ ۲۔

یعنی وہ ظاہر بھی ہے پوشیدہ بھی۔ وہ اپنی ذات میں ظاہر ہے لیکن حواس انسانی سے

۱۔ نوح البلاغہ مطبوعہ افکار، خطبہ ۱۸۳، جس ۵۲۰۔

۲۔ نوح البلاغہ مطبوعہ افکار، خطبہ ۱۵۰، جس ۲۲۷۔

پوشیدہ ہے۔ انسانی حواس سے اس کی پوشیدگی حواس کی محدودیت کی بنا پر ہے اس کی ذات کی وجہ سے نہیں۔

اپنے مقام پر یہ بات ثابت شدہ ہے کہ وجود اور ظہور میں فرق نہیں اور جو چیز وجود کے لحاظ سے زیادہ کامل اور زیادہ قوی ہو اس کا ظہور بھی زیادہ ہوتا ہے۔ اس کے برعکس جو چیز زیادہ کمزور اور عدم سے نزدیک تر ہو وہ اپنے اور دوسروں سے اسی قدر زیادہ پنہاں ہے۔ ہر چیز کے دو وجود ہیں: ”وَجُودٌ فِي نَفْسِهِ“، ”وجود بذات خود“ اور ”ہمارے لیے وجود“ ہمارے لیے ہر چیز کا وجود ہماری قوت ادراک اور دوسری شرائط سے وابستہ ہے۔ اسی لیے ظہور کی بھی دو اقسام ہیں۔ ”ظُهُورٌ فِي نَفْسِهِ“ اور ہمارے لیے ظہور۔

انسانی حواس چونکہ محدود ہیں اس لیے صرف انہی موجودات کو درک کر سکتے ہیں جو محدود ہوں۔ نیز شبیہ و ضد رکھتے ہوں۔ ہمارے حواس مختلف رنگوں شکلوں، آوازوں اور اسی طرح دوسری چیزوں کو اسی لیے محسوس کر سکتے ہیں کیونکہ یہ چیزیں زمان و مکان کے لحاظ سے محدود ہیں۔ کہیں موجود ہیں اور کہیں معدوم۔ ایک جگہ موجود ہیں تو دوسری جگہ نہیں۔ مثلاً اگر روشنی ہر وقت اور ہر جگہ ایک ہی کیفیت میں موجود رہتی تو اسے درک نہیں کیا جاسکتا تھا۔ اسی طرح اگر کوئی آواز ایک ہی کیفیت میں ہمیشہ اور مسلسل سنائی دیتی رہتی تو وہ کبھی محسوس نہ ہوتی۔

خدا کی ذات جو وجود محض، حقیقت محض ہے اور زمان و مکان کے لحاظ سے محدود نہیں ہمارے حواس کے لیے باطن کی حیثیت رکھتی ہے۔ لیکن وہ بذات خود عین ظہور ہے اور اس کا یہی کمال ظہور جو کمال وجود کا نتیجہ ہے ہمارے حواس کے سامنے اس کے پوشیدہ ہونے کا سبب ہے۔ بذات خود اس کے لیے ظاہر و باطن یکساں ہیں۔ اس کی پنہانی کا سبب اس کا کمال ظہور ہے۔ اپنے بے پایاں ظہور کی وجہ سے وہ ہماری نظروں سے پوشیدہ ہے۔

يَا مَنْ هُوَ اَخْتَفَى لِقَطْرِ نورهِ الظَّاهِرِ الْبَاطِنِ فِي ظُهُورِهِ

اے وہ ذات جو اپنے نور کی شدت کی بنا پر پنہاں ہے وہ اپنے ظاہر

ہونے ہی میں ظاہر و باطن ہے۔

حجاب روی تو ہم روی تو است در ہمہ حال

نہان ز چشم جہانی ز بس کہ پیدائی

تیرے چہرے کا حجاب بھی درحقیقت ہر حال میں تیرا چہرہ ہی ہے۔

در اصل تو اس قدر ظاہر ہے کہ دنیاوی آنکھوں سے پنہاں ہے۔

تقابل اور فیصلہ

اگر نچ البلاغہ کے افکار کا موازنہ دوسرے مکاتیب فکر کے نظریات سے اگرچہ مختصراً ہی سہی نہ کیا جائے تو نچ البلاغہ کے موضوعات کی حقیقی قدر و قیمت کا اندازہ نہیں کیا جاسکے گا۔ گزشتہ باب میں جو کچھ نمونے کے طور پر مذکور ہوا وہ ایک نہایت مختصر سا حصہ تھا بلکہ نمونے کے لیے بھی کافی نہیں کہا جاسکتا۔ لیکن فی الحال اسی پر اکتفا کرتے ہوئے موازنہ شروع کرتے ہیں۔

مشرق و مغرب میں نچ البلاغہ سے پہلے بھی اور نچ البلاغہ کے بعد بھی خدا کی ذات و صفات کے بارے میں قدیم و جدید فلسفیوں، عارفوں اور علم کلام کے ماہرین نے بہت زیادہ بحث کی ہے۔ البتہ ایک الگ طرز اور روش کے ساتھ۔

نچ البلاغہ کی طرز اور روش بالکل جدید اور بے مثل ہے۔ نچ البلاغہ کے افکار کی واحد بنیاد قرآن مجید ہے اور بس۔ اگر ہم قرآن کریم کو ایک طرف کر دیں تو نچ البلاغہ کی بحثوں کے لیے کوئی اور تکیہ گاہ نہیں پاتے۔

ہم نے پہلے اس بات کی طرف اشارہ کیا تھا کہ کچھ دانشوروں نے نچ البلاغہ کے ان مباحث کے لیے پہلے سے موجود اسباب و مہانی ثابت کرنے کی غرض سے ان مباحث کی علیٰ علیہ سے نسبت کو مشکوک قرار دیا ہے اور یوں فرض کیا ہے کہ یہ کلام معتزلی نظریات اور

یونانی افکار کے ظاہر ہونے کے بعد وجود میں آیا ہے۔ یہ لوگ اس بات سے غافل رہے کہ

چہ نسبت خاک را با عالم پاک

کہاں معتزلی اور یونانی نظریات، اور کہاں نہج البلاغہ کے افکار!

نہج البلاغہ اور علم کلام

نہج البلاغہ میں باوجود اس کے کہ خداوند متعال کی صفات متعالیہ کے ساتھ تعریف کی گئی ہے لیکن ہر قسم کی مساوی اور زائد از ذات صفات کی نفی کی گئی ہے۔ دوسری طرف سے جیسا کہ ہم جانتے ہیں اشعری حضرات خدا کے لیے ذات سے الگ صفات کے قائل ہیں:

الْأَشْعَرِيُّ بِإِزْدِيَادِ قَائِلَةٍ وَ قَالَ بِالْيَبَابَةِ الْمُعْتَزَلَةِ
اشعری صفات کے زائد ہونے کے قائل ہیں اور یہ معتزلہ کی تقلید

میں کہا۔

اسی لیے کچھ لوگوں نے یہ سوچا ہے کہ اس سلسلے میں نہج البلاغہ میں جو باتیں آئی ہیں وہ بعد کے ادوار میں معتزلی نظریات سے متاثر ہو کر گھڑی گئی ہیں۔ حالانکہ اگر کوئی شخص گہری نظر رکھتا ہو تو جان لے گا کہ نہج البلاغہ میں جس صفت کی نفی ہوئی ہے وہ ”صفت محدود“ ہے اور لامحدود ذات کے لیے لامحدود صفات، ذات اور صفات کے ایک ہونے کا موجب ہے نہ کہ صفات کے انکار کا۔ جیسا کہ معتزلیوں کا خیال ہے۔ اور اگر معتزلی ان افکار کو جان لیتے تو وہ کبھی صفات کا انکار نہ کرتے اور ذات کو صفات کا نائب قرار نہ دیتے۔

خطبہ ۱۸۴ میں کلام خدا کے حادث ہونے کے بارے میں جو کچھ بیان ہوا ہے وہ بھی اسی کی مانند ہے۔ اس غلط فہمی کا امکان ہے کہ اس خطبے میں بیان شدہ بات کا تعلق قرآن کے

نہج البلاغہ کے پہلے خطبے میں وَ كَمَا لَ الْإِنخِلَاحِ ص لَهْ نَفْعِي الصِّفَاتِ عَنهُ اور کمال تیزی و اغلاص یہ ہے کہ اس سے صفتوں کی نفی کی جائے۔ سے نقل یہ فرماتے ہیں۔ اَلَّذِي لَيْسَ لِصِفَتِهِ حَدٌّ مَّحْدُودٌ، وَ لَا نَفْعٌ مَوْجُودٌ۔ اس کے کمال ذات کی کوئی حد معین نہیں، نہ اس کیلئے توصیفی الفاظ ہیں۔ نہج البلاغہ، مطبوعہ افکار، خطبہ ۱، ص ۹۱۔

قدیم یا حادث ہونے کی بحث سے ہو جو ایک عرصہ تک مسلمان علمائے کلام کے درمیان گرم رہی اور نبج البلاغہ میں بیان شدہ کلمات کو اس دور میں یا بعد کے ادوار میں اس کتاب کے ساتھ ملحق کیا گیا ہے۔ لیکن معمولی غور و فکر ہی بتا دیتا ہے کہ نبج البلاغہ کی گفتگو قرآن کے قدیم یا حادث ہونے جو کہ ایک فضول بحث ہے سے نہیں بلکہ خدا کے ”حکم“ تکوینی اور تخلیقی ارادے سے متعلق ہے۔ علی علیہ السلام فرماتے ہیں۔ خدا کے حکم اور تخلیقی ارادے سے مراد اس کا فعل ہے اسی لیے یہ حادث اور اس کی ذات سے مؤخر ہے۔ لیکن اگر قدیم اور اس کی ذات سے مساوی ہوتا تو یہ خدا کے لیے ثانی اور شریک ہونے کا موجب ہے۔

يَقُولُ لِمَنْ أَرَادَ كَوْنَهُ: ﴿كُنْ فَيَكُونُ﴾، لَا بِصَوْتٍ
يَقْرَعُ، وَلَا بِبِنْدَاءٍ يُسْمَعُ، وَإِنَّمَا كَلَامُهُ سُبْحَانَهُ فِعْلٌ
مِّنْهُ أَنْشَاءً، وَمِثْلُهُ لَمْ يَكُنْ مِنْ قَبْلِ ذَلِكَ كَائِنًا، وَ لَوْ
كَانَ قَدِيمًا لَّكَانَ إِلَهًا ثَانِيًا۔

جسے پیدا کرنا چاہتا ہے اسے ”ہو جا!“ کہتا ہے جس سے وہ ہو جاتی ہے، بغیر کسی ایسی آواز کے جو کان (کے پردوں) سے ٹکرائے اور بغیر ایسی صدا کے جو سنی جاسکے۔ بلکہ اللہ سبحانہ کا کلام بس اس کا ایجاد کردہ فعل ہے اور اس طرح کا کلام پہلے سے موجود نہیں ہو سکتا اور اگر وہ قدیم ہوتا تو دوسرا خدا ہوتا۔ ل

اس کے علاوہ اس بارے میں علی علیہ السلام سے جو روایات ہم تک پہنچی ہیں اور جن میں سے بعض کو نبج البلاغہ میں جمع کیا گیا ہے وہ مستند ہیں اور خود آپؐ کے زمانے سے جاری ہوئی ہیں۔ لہذا اشک کی کیا گنجائش ہے؟ اور اگر علی علیہ السلام کے فرمودات اور معتزلہ کے بعض اقوال

میں کوئی شبہات نظر آتی ہے تو وہاں بھی احتمال صرف اس بات کا ہے کہ معتر لہ نے آپؐ سے اقتباس کیا ہو۔

علم کلام کے مسلمان ماہرین خواہ شیعہ ہوں یا سنی، اشعری ہوں یا معتزلی، نے اپنے مباحث کا محور حسن و قبح عقلی کو قرار دیا ہے۔ یہ اصول جو محض ایک معاشرتی اور علمی مسئلہ ہے، ان کے نزدیک عالم الوہیت میں بھی موجود ہے اور فطری قوانین میں بھی کارفرما ہے۔ لیکن ہم پورے نبج البلاغہ میں اس اصول کی طرف معمولی اشارہ بھی نہیں پاتے اور نہ اس پر استناد کا کوئی پتہ ملتا ہے۔ جیسا کہ قرآن میں بھی اس کی طرف کوئی اشارہ موجود نہیں۔ اگر علم کلام کے ماہرین کے اذکار و عقاید کا نبج البلاغہ میں دخل ہوتا تو سب سے پہلے اس اصول کا تذکرہ ہونا چاہیے تھا۔

نبج البلاغہ اور فلسفیانہ افکار

کچھ دوسرے لوگوں نے نبج البلاغہ میں وجود و عدم، قدیم و حادث اور اس طرح کی دوسری باتوں کا مشاہدہ کرنے کے بعد یہ عندیہ دیا ہے کہ یہ الفاظ اور اصطلاحات دنیائے اسلام میں یونانی فلسفے کی آمد کے بعد عمداً یا سہواً حضرت علیؑ کے فرمودات سے مل گئے ہیں۔ اس احتمال کے موجب حضرات بھی اگر الفاظ کے خول سے نکل کر مطلب پر غور کرتے تو اس مفروضے کا اظہار نہ کرتے۔ نبج البلاغہ کے استدلال کا طرز و طریقہ سید رضیؒ سے قبل اور سید رضیؒ کے ہم عصر فلسفیوں اور حثی خود نبج البلاغہ کی تدوین کے صدیوں بعد کی روش و طرز سے سو فیصد مختلف ہے۔

اس وقت ہم یونان و اسکندریہ کے الہیاتی فلسفے سے بحث نہیں کرتے کہ وہ کس حد تک اور کس پایہ کا تھا۔ ہم اپنی بحث کو فارابی، ابن سینا اور خواجہ نصیر الدین کے بیان کردہ ”الہیات“ تک محدود رکھتے ہیں۔ البتہ اس بات میں شک نہیں کہ مسلمان فلسفیوں نے اسلامی تعلیمات کے زیر اثر کچھ ایسے مسائل کو فلسفے میں داخل کیا ہے جو پہلے نہ تھے۔ اس کے علاوہ کچھ اور

مسائل کی توضیح و توجیہ اور ان پر استدلال کے لیے جدید طریقے استعمال کیے ہیں لیکن اس کے باوجود ان میں اور نچ البلاغہ میں بیان کردہ مطالب میں فرق پایا جاتا ہے۔

حضرت استاد علامہ طباطبائی مجلہ ”مکتب تشیع“ کے دوسرے شمارے میں ”روایات معارف اسلامی“ سے متعلق بحث کے مقدمے میں فرماتے ہیں:

یہ فرمودات، الہیاتی فلسفے کے بعض ایسے مسائل کو حل کرتے ہیں جو مسلمانوں کے درمیان موضوع بحث نہ ہونے اور عربوں کے درمیان اجنبی ہونے کے علاوہ زمانہ قبل اسلام کے فلسفیوں جن کی کتابوں کا عربی میں ترجمہ ہوا ہے، کے اقوال میں بھی موجود نہیں اور عرب و عجم کے مسلمان حکماء کی کتابوں میں بھی ان کا سراغ نہیں ملتا۔ ان مسائل پر اسی طرح ابہام کا پردہ پڑا رہا اور ہر شارح و مفسر ان کی اپنے اپنے انداز میں تفسیر و تصریح کرتا رہا۔ یہاں تک کہ آہستہ آہستہ ان کے نظریات ایک حد تک واضح ہوئے اور گیارہویں صدی ہجری میں یہ مسائل حل اور قابل فہم ہو گئے۔ مثال کے طور پر واجب الوجود کا مسئلہ نیز وحدانیت (غیر عددی وحدانیت) اور یہ کہ واجب الوجود کا ثبوت اس کی وحدانیت کا ثبوت ہے۔ (واجب الوجود چونکہ وجود مطلق ہوتا ہے اس لیے گویا اس میں وحدانیت بھی ہے) نیز یہ کہ واجب الوجود بذات خود معلوم ہے اور یہ کہ واجب الوجود کسی واسطے کے بغیر خود بخود پہنچانا جاتا ہے اور ہر چیز واجب الوجود کے ذریعے پہنچانی جاتی ہے نہ اس کے برعکس۔ وغیرہ۔۔۔ ذات و صفات و حالات الہی مثلاً اس کی وحدانیت، اس کے بسیط ہونے، ذاتاً غنی ہونے اور اس کے علم نیز اس کی قدرت و مشیت سے متعلق بحثوں میں فارابی، بوعلی سینا اور خواجہ نصیر الدین طوسی جیسے دور اوّل کے اسلامی فلسفیوں کے استدلال کا دار و مدار اس کے ”واجب الوجود“ ہونے کا نتیجہ ہے اور واجب الوجود ہونا بذات خود ایک بالواسطہ طریقے سے ثابت ہوتا ہے۔ اس طرح یہ بات ثابت ہوتی ہے کہ واجب الوجود کے بغیر

ممکنات کا وجود ناممکن ہے۔ اگرچہ اس بات پر قائم کی جانے والی دلیل ”دلیل خلف“ میں سے نہیں۔ لیکن بالواسطہ ہونے اور وجوبی خاصیت رکھنے کی رو سے دلیل خلف کی طرح ہے۔ اس لیے ذہن ہرگز ”وجود کے واجب ہونے“ کی حکمت کو نہیں سمجھ سکتا اور مطلب کی ”لم“ و حقیقت کو درک نہیں کر سکتا۔ بوعلی سینا اشارات نامی کتاب میں ایک خاص بات کہتے ہیں اور دعویٰ کرتے ہیں کہ انہوں نے اس گفتار کے ذریعے ”لم“ (مطلب) کو دریافت کیا ہے۔ اسی لیے انہوں نے اپنی مشہور دلیل کا نام ”برہان صدیقین“ رکھا ہے۔ لیکن اس کے بعد کے فلسفیوں نے مطلب کی ”لم“ کی توجیہ کے بارے میں ان کے بیان کو کافی نہیں سمجھا۔

منج البلاغہ میں ممکن الوجود اشیاء کی توجیہ کرنے والے اصول کی حیثیت سے ”واجب الوجود ہونے“ پر تکیہ نہیں کیا گیا ہے۔ اس کتاب میں جس چیز پر تکیہ کیا گیا ہے۔ وہ وہی چیز ہے جو ”وجوب وجود“ کی اصلی علت کو بیان کرتی ہے۔ یعنی خدا کا حقیقت محض اور وجود محض ہونا۔ حضرت استاد طباطبائیؒ اسی مذکورہ مضمون میں توحید صدوق میں حضرت علیؑ سے مروی ایک حدیث کی تشریح کے ضمن میں فرماتے ہیں:

”بحث کی بنیاد اس اصول پر ہے کہ خدائے سبحانہ و تعالیٰ کا وجود ایک ایسی حقیقت ہے جو کسی قسم کی محدودیت اور انتہا کو قبول نہیں کرتی۔ کیونکہ وہ حقیقت محض ہے اور حقیقت دار چیز اپنی ذاتی حدود اور خصوصیات میں اس کی محتاج ہے اور اپنی خاص ہستی کو اس سے حاصل کرتی ہے۔“

جی ہاں! منج البلاغہ میں جو چیز ذات خدائے تعالیٰ کے بارے میں تمام بحثوں کی بنیاد قرار پائی ہے وہ یہ ہے کہ وہ ایک مطلق اور لامحدود وجود ہے۔ اس میں کسی قسم کی حد بندی یا محدودیت کو دخالت نہیں۔ کوئی جگہ، کوئی وقت اور کوئی چیز اس سے خالی نہیں۔ وہ ہر چیز کے

ساتھ ہے لیکن کوئی چیز اس کے ساتھ نہیں اور چونکہ وہ مطلق اور لامحدود ہے اس لیے ہر چیز حتمی کہ زمان و عدد اور حد و اندازہ (ماہیت سے بھی) مقدم ہے۔ یعنی زمان، مکان، عدد اور اندازہ اس کے افعال میں شامل ہیں اور اس کے فعل و امر کی بدولت ہیں۔ ہر چیز اسی کی بدولت ہے اور ہر چیز کی بازگشت اسی کی طرف ہے اور وہ اول الاولین ہونے کے ساتھ ساتھ آخر الآخین بھی ہے۔

یہ ہے نبج البلاغہ کی بحثوں کا محور اور آپ فارابی، بوعلی سینا، ابن رشد، غزالی اور خواجہ نصیر الدین طوسی کی کتابوں میں اس کی بو بھی نہیں پاسکتے۔

جیسا کہ علامہ طباطبائی نے کہا ہے:

الہیات بالمعنی الاخص سے متعلق ان گہری باتوں کی بنیاد کچھ اور امور ہیں جو فلسفے کے عام مباحث میں پایہ ثبوت کو پہنچ چکے ہیں۔^۱
لیکن ہم یہاں ان مسائل اور یہ بحثیں جن مسائل پر مبنی ہیں ان میں نہیں پڑنا چاہتے۔
ہم یہ ملاحظہ کرتے ہیں کہ

اولاً نبج البلاغہ میں ایسے مسائل کو بیان کیا گیا ہے جن کو نبج البلاغہ کے جمع کنندہ سید رضی کے دور کے فلسفیوں نے نہیں چھیڑا۔ مثال کے طور پر ذات واجب الوجود کی وحدانیت، عددی وحدانیت نہیں نیز عدد کا مرحلہ اس کی ذات کے بعد ہے۔ نیز یہ کہ اس کا وجود وحدانیت کے مترادف ہے۔ اس کے علاوہ واجب الوجود کی ذات کا بسیط (غیر مرکب) ہونا، اس کا ہر چیز کے ساتھ ہونا اور کچھ دوسرے مسائل وغیرہ۔

اور ثانیاً یہ کہ اس کتاب کی بحثوں کا محور آج تک دنیا میں مروجہ فلسفی بحثوں سے مختلف ہے تو ہم کیسے یہ دعویٰ کر سکتے ہیں کہ یہ باتیں اس وقت کے فلسفی افکار سے آشنا لوگوں نے وضع کی ہیں۔

نہج البلاغہ اور مغربی فلسفی افکار

نہج البلاغہ کا مشرقی فلسفہ کی تاریخ میں ایک عظیم حصہ ہے۔ صدر المتاھین جنہوں نے الہیاتی فلسفی نظریات کو تہ وبال کیا، علیؑ کے فرمودات سے بہت زیادہ متاثر تھے۔ توحیدی مسائل میں انہوں نے ذات کے ذریعے ذات پر استدلال، نیز ذات سے صفات و افعال پر استدلال کی روش اپنائی ہے اور اس کا دار و مدار ”واجب الوجود“ کے ”وجود محض“ ہونے پر ہے، جس کی بنیاد کچھ دوسرے کلی اصولوں پر ہے جن کا تعلق اس کے عام فلسفے سے ہے۔

مشرق کا الہیاتی فلسفہ اسلامی تعلیمات کی برکت سے بار آور اور مستحکم ہوا اور کچھ ناقابلِ تغیر اصولوں اور بنیادوں پر استوار ہوا لیکن مغرب کا الہیاتی فلسفہ ان خصوصیات سے محروم رہا۔ مغرب میں مادی فلسفہ کی طرف رجحان کے بہت سے اسباب ہیں جن کی تشریح کی یہاں گنجائش نہیں۔ ہمارے خیال میں اس کی اصلی وجہ مغرب کے الہیاتی فلسفے کی فکری کمزوری اور ناتوانی تھی۔

اگر کوئی شخص ان افکار کا موازنہ کرنا چاہیے جن کی طرف گزشتہ دو تین ابواب میں اشارہ ہوا تو اسے چاہیے کہ وہ پہلے اس وجود برہان کا مطالعہ کرے جس کے بارے میں ”انسلم مقدس“ سے لے کر ڈیکارٹ اسپینوزا، لایب نیٹس، کینٹ وغیرہ نے بحث کی ہے، اس کے بعد اس کا موازنہ صدر المتاھین کے ”برہان صدیقین“ سے کرے، جسے اسلامی افکار اور خصوصاً علیؑ کے فرمودات سے غذا ملی ہے، تاکہ اسے پتا چلے کہ

”تفاوت رہ از کجاست تا بہ کجا؟“

۱۔ مفصل مطالعہ کے لیے رجوع کیجیے کتاب: رجحانات مادہ پرستی کے اسباب، تالیف مرتضیٰ مطہریؒ، فصل، مفاہیم فلسفی کی نارسائی۔

سلوک و عبادت

- ✽ اسلام میں عبادت
- ✽ عبادت کے درجات
- ✽ نہج البلاغہ کا تصور عبادت
- ✽ احرار کی عبادت
- ✽ یادِ حق
- ✽ حالات و مقامات
- ✽ یارانِ خدا کی راتیں
- ✽ نہج البلاغہ میں عبادت اور عبادت گزاروں کی تصویر کشی
- ✽ شبِ خیزیاں
- ✽ تجلیاتِ قلبی
- ✽ گناہوں کی بخشش
- ✽ اخلاقی دوا
- ✽ انس و لذت

سلوک و عبادات

اسلام اور عبادت

خدائے واحد کی عبادت و پرستش اور اس کے سوا تمام دیگر موجودات کی عبادت سے روگردانی، پیغمبروں ﷺ کی تعلیمات کے بنیادی اصولوں میں سے ایک ہے۔ کسی بھی پیغمبرؐ کی تعلیمات عبادتِ الہی سے خالی نہیں رہی ہیں۔

جیسا کہ ہم جانتے ہیں دین مقدس اسلام کی تعلیمات میں بھی عبادت سرفہرست ہے۔ ہاں اتنا ضرور ہے کہ اسلام میں ایسی عبادت کا تصور موجود نہیں جو زندگی کے امور سے بالکل جدا اور ایک الگ دنیا سے متعلق ہو۔ اسلامی عبادت کا زندگی کی حکمتوں کے ساتھ چولی دامن کا رشتہ ہے، بلکہ خود زندگی کا حصہ ہیں۔

اس بات سے قطع نظر کہ بعض اسلامی عبادت باہمی اور اجتماعی تعاون سے انجام پذیر ہوتی ہے۔ اسلام نے انفرادی عبادتوں کو بھی اس طرح وضع کیا ہے کہ وہ زندگی کی بعض ذمہ داریوں کی ادائیگی کی ضامن ہیں۔ مثلاً نماز جو اظہارِ بندگی کی مکمل علامت ہے، کو اسلام میں وہ حیثیت حاصل ہے کہ حتیٰ وہ شخص بھی جو تنہائی میں نماز پڑھے بعض اخلاقی اور اجتماعی ذمہ داریوں مثلاً صفائی ستھرائی، دوسروں کے حقوق کا لحاظ، وقت کی پابندی، مقصد سے آگاہی، جذبات پر کنٹرول اور خدا کے نیک بندوں کے ساتھ اعلانِ دوستی کا خود بخود پابند ہو جاتا ہے۔

اسلام کی نظر میں جو بھی اچھا اور مفید کام خالصاً خدا کی رضا کے لیے ہو وہ عبادت ہے۔ اس لیے حصولِ علم، کام و روزی کا حصول اور اجتماعی امور میں دوڑ دھوپ وغیرہ اگر خدا کے

لیے ہوں تو عبادت ہیں۔ اس کے ساتھ ساتھ اسلام میں بھی بعض تعلیمات ایسی ہیں جن کا مقصد نماز روزہ وغیرہ کی طرح بعض مخصوص عبادتوں کی انجام دہی ہے اور یہ خود ایک الگ فلسفہ اور مقصد کی حامل ہیں۔

عبادت کے درجات

عبادت کے بارے میں بھی لوگوں کے نظریات یکساں نہیں۔ بعض افراد کی نظر میں عبادت ایک قسم کی سودے بازی اور لین دین ہے۔ جس طرح ایک مزدور روزانہ اپنی طاقت کسی دوسرے کے لیے کام کرنے میں صرف کرتا ہے اور اس کی مزدوری لیتا ہے۔ اسی طرح ایک عابد بھی خدا کے لیے کام کرتا ہے، قیام و رکوع و سجود بجالاتا ہے اور اس کے عوض خدا سے مزدوری و اجرت طلب کرتا ہے۔ البتہ اس فرق کے ساتھ کہ یہ مزدوری دوسری دنیا میں ادا کی جائے گی۔ نیز جس طرح مزدور کے عمل کا فائدہ اجرت میں منحصر ہے یعنی اگر اجرت نہ ہو تو گویا اس کی محنت رائیگاں گئی۔ اسی طرح ان لوگوں کے خیال میں عابد کی عبادت کا فائدہ بھی وہ مادی جزا ہے جو آخرت میں دی جائے گی۔

رہی یہ بات کہ ہر کام لینے والا شخص جو اجرت دیتا ہے وہ اس فائدے کے بدلے میں ہے جو مزدور سے لیتا ہے۔ لیکن خدا جو فرشتوں سے کام لینے والی ہستی ہے، اپنے ناتوان بندے سے کیا فائدہ حاصل کر سکتا ہے؟ نیز یہ کہ اگر بالفرض اس عظیم ہستی کی طرف سے اجرت و مزدوری، فضل و بخشش کی صورت میں عطا کی جاتی ہے تو پھر یہ فضل و کرم محنت و مشقت کے بغیر کیوں نہیں ہوتا؟ یہ ایسے مسائل ہیں جو اس قسم کے عبادت گزاروں کے مد نظر نہیں ہوتے۔

ان عبادت گزاروں کے نزدیک عبادت سے مراد یہی ظاہری اور جسمانی حرکات و سکنات ہیں جو زبان اور دوسرے اعضاء کے ذریعے انجام دی جاتی ہیں۔

عبادت کے بارے میں یہ ایک نظریہ البتہ ایک عامیانہ اور جاہلانہ نظریہ اور کتاب اشارات فصل نہم میں بوعلی سینا کے بقول خدا نا شناسی پر مبنی ہے اور صرف جاہل قاصر ہی اسے قبول کرتے ہیں۔

عبادت کے بارے میں دوسرا نظریہ عارفوں کا نظریہ ہے۔ اس نظریے کی رو سے عبادت میں مزدور، آقا اور مزدوری کا وہ تصور صحیح نہیں جو ہم دنیا میں دیکھتے ہیں۔ اس نظریے کی رو سے عبادت قربت کا زینہ ہے، انسانیت کی معراج ہے، روح کی سربلندی ہے، نامرئی منزل کی جانب روح کی پرواز ہے، انسان کی ملکوتی اور روحانی صلاحیتوں کی پرورش اور انسان کی ملکوتی قوتوں کی مشق کا ذریعہ ہے، بدن پر روح کی فتح ہے۔ خالق کے لیے انسان کا بلند پایہ اظہارِ تشکر ہے، کامل مطلق اور جمیل مطلق کے لیے انسان کی شیفنگی اور عشق کا وسیلہ ہے، خلاصہ یہ کہ عبادت خدا کی جانب انسان کا سفر ہے۔

اس نظریہ کی رو سے عبادت ایک جسم رکھتی ہے اور ایک روح رکھتی، ایک ظاہر رکھتی ہے اور ایک باطن۔ زبان اور دوسرے اعضاء کے ذریعے جو امور انجام پاتے ہیں وہ عبادت کا جسم اور ڈھانچہ اور اس کا ظاہر ہیں، لیکن عبادت کی روح اور اس کا باطن کچھ اور ہی چیز ہے۔ عبادت کی روح کا تعلق مکمل طور پر عبادت کے بارے میں عابد کے نظریے، عبادت کے بارے میں اُس کی سوچ، اسے عبادت پر آمادہ کرنے والے جذبے اور عملی طور پر عبادت سے حاصل ہونے والے فائدے سے ہے۔ نیز اس بات سے بھی ہے کہ عبادت کسی حد تک خدا سے قرب اور نزدیکی کا باعث ہوئی ہے۔

نیچ البلاغہ کا تصور عبادت

عبادت کے بارے میں نیچ البلاغہ کا نظریہ کیا ہے؟ اس بارے میں نیچ البلاغہ کا نظریہ عرفانی ہے۔ بلکہ عالم اسلام میں عارفانہ نظریات کی حامل عبادتوں کا منبع و سرچشمہ قرآن مجید

اور سنت رسول اللہ ﷺ کے بعد علیؑ کے کلمات اور علیؑ کی عارفانہ عبادتیں ہیں۔ جیسا کہ ہم جانتے ہیں اسلامی ادبیات کی عظمت اور بلند پروازی کے پہلوؤں میں سے ایک خواہ فارسی میں ہو یا عربی میں، خدا کے ساتھ انسان کے عبادانہ اور عاشقانہ ربط کا پہلو ہے۔ اس سلسلے میں خطبات، دعاؤں، تمثیلات اور کنایہ کی صورت میں، نظم و نثر میں لطیف خیالات کا اظہار ہوا ہے جو بلا مبالغہ قابل تحسین اور تعجب خیز ہیں۔

اسلامی ممالک میں ماقبل از اسلام نظریات کے اسلام کے ساتھ موازنے سے معلوم ہوتا ہے کہ اسلام نے گہرائی، وسعت، لطافت اور رقت کے لحاظ سے افکار میں کس قدر عظیم انقلاب برپا کیا ہے۔ اسلام نے ان لوگوں کو جو بتوں یا انسانوں یا آگ کی پوجا کرتے تھے اور اپنی کوتاہ نظری کی بنا پر خود ساختہ مجسموں کو اپنا معبود قرار دیتے تھے، نیز خدا نے لم یزل کے مقام کو ایک باپ کی حیثیت تک گھٹاتے تھے اور نتیجہً باپ اور بیٹے کو یکساں سمجھتے تھے نیز کبھی خدا کو مجسم قرار دیتے اور اس کے مجسمے کو جگہ جگہ نصب کرتے تھے، ایسے انسانوں میں بدل دیا جنہوں نے لطیف ترین افکار، نازک ترین نظریات اور بلند ترین تصورات سے اپنے اذہان و قلوب کو منور کیا۔

افکار میں تبدیلی، سوچ میں انقلاب، نظریات میں بلندی و رفعت اور جذبات میں رقت اور قدر کی یہ تبدیلی اچانک کیسے عمل میں آئی؟

”سبعہ معلقہ“ اور ”نیچ البلاغہ“ یکے بعد دیگرے آنے والے دو ادوار کا نام ہے۔ ہر دور فصاحت و بلاغت کا نمونہ ہے، لیکن مفہم و مطالب کے لحاظ سے ان دونوں میں زمین و آسمان کا فرق ہے۔ ایک میں تذکرہ ہے فقط گھوڑے، نیزے، اونٹ اور شب خون کا یا محبوب کے چشم و ابرو اور اس کے ساتھ معاشقے کا یا مدح و جہو کا۔ لیکن دوسرے میں تذکرہ ہے بلند ترین انسانی خیالات کا۔

عبادت کے بارے میں نیچ البلاغہ کے تصور کو واضح طور پر سمجھنے کے لیے یہاں ہم

علیؑ کے بعض فرمودات بطور نمونہ نقل کرتے ہیں اور آغاز اس جملے سے کرتے ہیں جس میں عبادت کے بارے میں لوگوں کے مختلف تصورات کا تذکرہ ہے۔

احرار کی عبادت

إِنَّ قَوْمًا عَبَدُوا اللَّهَ رَغْبَةً فَتِلْكَ عِبَادَةُ التُّجَّارِ، وَإِنَّ قَوْمًا عَبَدُوا اللَّهَ رَهْبَةً فَتِلْكَ عِبَادَةُ الْعَبِيدِ، وَإِنَّ قَوْمًا عَبَدُوا اللَّهَ شُكْرًا فَتِلْكَ عِبَادَةُ الْأَحْرَارِ۔

ایک جماعت نے اللہ کی عبادت ثواب کی رغبت و خواہش کے پیش نظر کی، یہ سودا کرنے والوں کی عبادت ہے اور ایک جماعت نے خوف کی وجہ سے اس کی عبادت کی، اور یہ غلاموں کی عبادت ہے اور ایک جماعت نے از روئے شکر و سپاس گزاری اس کی عبادت کی، یہ آزادوں کی عبادت ہے۔^۱

لَوْ كُمْ يَتَوَعَّدِ اللَّهُ عَلَى مَعْصِيَتِهِ لَكَانَ يَجِبُ أَنْ لَا يُعْصَى شُكْرًا لِنِعْمِهِ۔

اگر خداوند عالم نے اپنی معصیت کے عذاب سے نہ ڈرایا ہوتا، جب بھی اس کی نعمتوں پر شکر کا تقاضا یہ تھا، کہ اس کی معصیت نہ کی

جائے۔^۲

آپؐ ہی نے فرمایا ہے:

إِلَهِي مَا عَبَدْتُكَ خَوْفًا مِنْ نَارِكَ وَلَا طَمَعًا فِي جَنَّتِكَ بَلْ

^۱ نوح البلاغ، مطبوعہ افکار، حکمت ۷، ۲۳، ۸۹۵۔

^۲ نوح البلاغ، مطبوعہ افکار، حکمت ۷، ۲۹۰، ۹۲۱۔

وَجَدْتِكَ أَهْلًا لِّلْعِبَادَةِ فَعَبَدْتُكَ۔

پروردگارا میں نے تیری عبادت جہنم کے خوف سے یا بہشت کی لالچ میں نہیں کی بلکہ میں نے تیری عبادت اس لیے کی کہ تجھے عبادت کے لائق پایا۔

یاد حق

عبادت میں موجود تمام اخلاقی اجتماعی اور معنوی آثار کی بڑھمشرک ہے اور وہ ہے خدا کی یاد اور غیر اللہ کو فراموش کر دینا۔ قرآن کریم ایک جگہ عبادت کے تربیتی نتائج اور روحانی تقویت کے پہلو کو اجاگر کرتے ہوئے کہتا ہے:

﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾

نماز بے حیائی اور برائی سے روکتی ہے۔ ۱

دوسری جگہ کہتا ہے:

﴿وَأَقِمِ الصَّلَاةَ لِذِكْرِي﴾

نماز قائم کرو میری یاد کو تازہ کرنے کے لیے۔ ۲

یہاں اس بات کی طرف اشارہ ہے کہ جو انسان نماز پڑھتا اور خدا کو یاد کرتا ہے وہ ہمیشہ اس بات کو ملحوظ رکھتا ہے کہ ایک دانا و بینا ہستی اس کی نگرانی کر رہی ہے اور یوں وہ اپنی عبودیت و بندگی کو فراموش نہیں کرتا۔

خدا کا ذکر اور اس کی یاد جو عبادت کا مقصد ہے دل کو جلا بخشتی ہے اور اسے تجلیات الہی کے لیے تیار کرتی ہے۔ علیؑ ذکر خدا اور یاد حق جو عبادت کی روح ہے، کے بارے

۱۔ بحار الانوار، ج ۶۷، ص ۱۸۶۔

۲۔ سورہ عنکبوت، آیہ ۴۵۔

۳۔ سورہ طہ، آیہ ۱۴۔

میں یوں فرماتے ہیں:

إِنَّ اللَّهَ سُبْحَانَهُ جَعَلَ الذِّكْرَ جِلَاءً لِلْقُلُوبِ، تَسْبَعُ بِهِ
بَعْدَ الْوُقُوفَةِ، وَتُبْصِرُ بِهِ بَعْدَ الْعَشْوَةِ، وَتَنْقَادُ بِهِ بَعْدَ
الْمُعَانَدَةِ، وَ مَا بَرِحَ لِلَّهِ - عَزَّتْ الْأَوْكُ - فِي الْبُزْهَةِ بَعْدَ
الْبُزْهَةِ، وَ فِي أَرْمَانِ الْفَتَوَاتِ، عِبَادًا نَّاجَاهُمْ فِي
فِكْرِهِمْ، وَ كَلَّمَهُمْ فِي ذَاتِ عُقُولِهِمْ -

بیشک اللہ سبحانہ نے اپنی یاد کو دلوں کی صیقل قرار دیا ہے جس کے باعث وہ (اوا مروا ہی سے) بہرا ہونے کے بعد سننے لگے اور اندھے پن کے بعد دیکھنے لگے اور دشمنی و عناد کے بعد فرمانبردار ہو گئے، یکے بعد دیگرے ہر عہد اور انبیاء سے خالی دور میں حضرت رب العزت کے کچھ مخصوص بندے ہمیشہ موجود رہے ہیں کہ جن کی فکروں میں سرگوشیوں کی صورت میں (حقائق و معارف کا) القاء کرتا ہے اور ان کی عقلوں سے الہامی آوازوں کے ساتھ کلام کرتا ہے۔

ان جملوں میں ذکر الہی کی عجیب کیفیت اور حیرت انگیز تاثیر کا تذکرہ ہوا ہے جس کے سبب دل خدا سے الہام حاصل کرنے اور تکلم کرنے کے قابل ہو جاتا ہے۔

حالات و مقامات

اسی خطبہ میں ان کیفیات و مقامات، منازل اور عظمتوں کی وضاحت کی گئی ہے جو عبادت کی وجہ سے اہل دل کو حاصل ہوتی ہیں۔ اسی ضمن میں فرماتے ہیں:

قَدْ حَفَّتْ بِهِمُ الْمَلَائِكَةُ، وَ تَنَزَّلَتْ عَلَيْهِمُ السَّكِينَةُ، وَ

فُتِحَتْ لَهُمْ أَبْوَابُ السَّمَاءِ، وَ أُعِدَّتْ لَهُمْ مَقَاعِدُ
الْكَرَامَاتِ، فِي مَقَامٍ اِطَّلَعَ اللهُ عَلَيْهِمْ فِيهِ، فَرَضِيَ
سَعْيَهُمْ، وَ حَمِدَ مَقَامَهُمْ، يَتَنَسَّمُونَ بُدْعَائِهِ رَوْحَ
التَّجَاوُزِ۔

کہ جن کے گرد فرشتے حلقہ کیے ہوں گے، تسلی و تسکین کا ان پرورد ہو،
آسمان کے دروازے ان کے لیے کھلے ہوئے ہوں، عزت کی مسندیں
ان کے لیے مہیا ہوں، ایسی جگہ پر کہ جہاں اللہ کی نظر توجہ ان پر ہو، وہ
ان کی کوششوں سے خوش ہو اور ان کی منزلت پر آفرین کرتا ہو، وہ اسے
پکارنے کی وجہ سے غنود بخشش کی ہواؤں میں سانس لیتے ہوں۔ لے

یاران خدا کی راتیں

نیج البلاغہ کی نظر میں عبادت کی دنیا ہی اور ہے۔ عبادت کی دنیا لذت سے لبریز ہے۔
ایسی لذت جس کا دُنوی لذتوں سے موازنہ نہیں کیا جاسکتا۔ عبادت کی دنیا جوش و ولولہ
و تحرک اور سیر و سفر سے عبارت ہے۔ ہاں یہ سفر مصر و عراق و شام یا کسی اور شہر کا سفر نہیں، اس
سفر کی انتہا ایک ایسے شہر پر ہوتی ہے جس کا کوئی نام نہیں۔ عبادت کی دنیا میں روز و شب کا
فرق موجود نہیں۔ کیونکہ یہاں روشنی ہی روشنی ہے۔ تاریکی و اندوہ و غبار کا وجود تک نہیں۔
یکسر خلوص و پاکیزگی و صفا ہے۔ نیج البلاغہ کی نگاہ میں وہ انسان بہت خوش قسمت ہے جو
عبادت کی دنیا میں قدم رکھے اور اس دنیا کی روح پرور ہوائیں اس کا استقبال کریں۔ جو
شخص اس عالم میں داخل ہوتا ہے اسے اس بات کی پروا نہیں ہوتی کہ مادی اور جسمانی دنیا
میں اس کی بھلی گزرے یا بری۔

طُوبَى لِنَفْسٍ أَدَّتْ إِلَى رَبِّهَا فَرَضَهَا، وَ عَرَكَتْ بِجَنْبِهَا
 بُوسَهَا، وَ هَجَرَتْ فِي اللَّيْلِ غُمُضَهَا، حَتَّى إِذَا غَلَبَ
 الْكَرَى عَلَيْهَا افْتَرَشَتْ أَرْضَهَا، وَ تَوَسَّدَتْ كَفَّهَا، فِي
 مَعَشَرَ أَسْهَرٍ عُيُونُهُمْ خَوْفٌ مَعَادِهِمْ، وَ تَجَافَتْ عَنْ
 مَضَاجِعِهِمْ جُنُوبُهُمْ، وَ هَمَمَتْ بِذِكْرِ رَبِّهِمْ
 شَفَاهُهُمْ، وَ تَقَشَّعَتْ بِطُولِ اسْتِغْفَارِهِمْ ذُنُوبُهُمْ،
 ﴿أُولَئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ﴾-

خوشا نصیب! اس شخص کے کہ جس نے اللہ کے فرائض کو پورا کیا، سختی
 اور مصیبت میں صبر کیے پڑا رہا، راتوں کو اپنی آنکھوں کو بیدار رکھا
 اور جب نیند کا غلبہ ہوا تو ہاتھ کو تکیہ بنا کر ان لوگوں کے ساتھ فرش
 خاک پر پڑا رہا کہ جن کی آنکھیں خوفِ حشر سے بیدار، پہلو پچھونوں
 سے الگ اور ہونٹ یادِ خدا میں زمزمہ سنج رہتے ہیں اور کثرت
 استغفار سے جن کے گناہ چھٹ گئے ہیں۔ ”یہی اللہ کا گروہ ہے اور
 بیشک اللہ کا گروہ ہی کامران ہونے والا ہے۔“^۱

شبِ مردانِ خدا روزِ جہانِ افروز است
 روشنانِ را بہ حقیقتِ شبِ ظلمانی نیست
 مردانِ خدا کی رات پورے جہان کو روشن کر دینے والا دن
 ہے۔ اور درحقیقت روشن ستاروں کے لیے کوئی تاریک رات
 ہوتی ہی نہیں۔

نبج البلاغہ میں عبادت اور عبادت گزاروں کی تصویر کشی

گزشتہ سطور میں عبادت کے بارے میں نبج البلاغہ کے تصور کا ذکر ہوا۔ معلوم ہوا کہ نبج البلاغہ کی نگاہ میں عبادت سے مراد صرف چند خشک اور بے جان اعمال نہیں۔ جسمانی اعمال عبادت کی ظاہری صورت ہے۔ عبادت کی روح اور معنی ایک دوسری چیز ہے۔ ظاہری و جسمانی اعمال میں جان اس وقت آسکتی ہے اور تب عبادت کہنے کے لائق ہیں جب اس روح اور حقیقت سے ہم آہنگ ہوں۔ حقیقی عبادت دراصل اس مادی دنیا سے نکل کر ایک جدید دنیا میں قدم رکھنے کا نام ہے۔ ایک ایسی دنیا میں جو بذات خود جوش و ولولے، مخصوص لذتوں اور قلبی کیفیتوں سے لبریز ہو۔

نبج البلاغہ میں اہل عبادت و ریاضت سے متعلق کافی کچھ بیان ہوا ہے۔ بالفاظ دیگر عبادت اور عبادت گزاروں کی تصویر کشی کی گئی ہے۔ کبھی عبادت گزاروں اور زاہدوں کا شب بیداری، خوف و پرہیز، شوق و لذت، سوز و گداز، آہ و نالہ اور تلاوت قرآن کے نقطہ نظر سے نقشہ کھینچا گیا ہے۔ کبھی عبادت و ریاضت اور جہاد بالنفس سے حاصل ہونے والی قلبی کیفیات اور غیبی رحمتوں کا تذکرہ ہوا ہے۔ کبھی گناہوں کی بخشش میں عبادت کے کردار نیز گناہوں کے برے اثرات کو جو کرنے میں عبادت کی تاثیر پر بحث ہوئی ہے۔ کہیں بعض اخلاقی بیماریوں اور نفسیاتی پیچیدگیوں کے علاج میں عبادت کی تاثیر کی طرف اشارہ ہوا ہے اور کہیں عبادت گزاروں اور ساکنانِ راہ حقیقت کو حاصل ہونے والی خالص لذتوں اور روحانی سکون کا ذکر کیا گیا ہے۔

شبِ خیزیاں

أَمَّا اللَّيْلُ فَصَافُونَ أَقْدَامَهُمْ، تَالِيْنَ لِأَجْرَاءِ الْقُرْآنِ
يُرْتَلُونَ تَرْتِيلاً، يُحَرِّثُونَ بِهِ أَنْفُسَهُمْ، وَيَسْتَعْبِرُونَ

بِهِ دَوَاءٌ دَأَيْبُهُمْ، فَإِذَا مَرُّوا بِأَيَّةٍ فِيهَا تَشْوِيقٌ رَكَعُوا
إِلَيْهَا طَمَعًا، وَتَطَلَّعَتْ نُفُوسُهُمْ إِلَيْهَا شَوْقًا، وَظَنُّوا أَنَّهَا
نُصِبٌ أَعْيَنِيهِمْ، وَإِذَا مَرُّوا بِأَيَّةٍ فِيهَا تَخْوِيفٌ أَصْغَوْا
إِلَيْهَا مَسَامِعَ قُلُوبِهِمْ، وَظَنُّوا أَنَّ زَفِيرَ جَهَنَّمَ وَ
شَهِيْقَهَا فِي أَصْوَالِ أَدَانِهِمْ، فَهُمْ حَانُونَ عَلَى
أَوْسَاطِهِمْ، مُفْتَرِشُونَ لِجِبَابِهِمْ وَ أَكْفِهِمْ وَرُكْبِهِمْ، وَ
أَطْرَافِ أَقْدَامِهِمْ، يَطْلُبُونَ إِلَى اللَّهِ تَعَالَى فِي فَكَاكِ
رِقَابِهِمْ، وَ أَمَّا النَّهَارُ فَحُلَمَاءُ عُلَمَاءُ، أَبْرَارٌ أَتْقِيَاءُ۔

رات ہوتی ہے تو اپنے پیروں پر کھڑے ہو کر قرآن کی آیتوں کی ٹھہر
ٹھہر کر تلاوت کرتے ہیں، جس سے اپنے دلوں میں غم و اندوہ تازہ
کرتے ہیں اور اپنے مرض کا چارہ ڈھونڈتے ہیں۔ جب کسی ایسی
آیت پر ان کی نگاہ پڑتی ہے جس میں (جنت کی) ترغیب دلائی گئی
ہو تو اس کے طمع میں ادھر جھک پڑتے ہیں اور اس کے اشتیاق میں
ان کے دل بے تابانہ کھینچتے ہیں اور یہ خیال کرتے ہیں کہ وہ (پر
کیف) منظر ان کی نظروں کے سامنے ہے اور جب کسی ایسی آیت
پر ان کی نظر پڑتی ہے کہ جس میں (دوزخ سے) ڈرایا گیا ہو تو اس کی
جانب دل کے کانوں کو جھکا دیتے ہیں اور یہ گمان کرتے ہیں کہ جہنم
کے شعلوں کی آواز اور وہاں کی چیخ پکار ان کے کانوں کے اندر پہنچ
رہی ہے۔ وہ (رکوع میں) اپنی کمریں جھکائے اور (سجدہ میں)
اپنی پیشانیاں، ہتھیلیاں، گھٹنے اور پیروں کے کنارے (انگوٹھے)
زمین پر بچھائے ہوئے ہیں اور اللہ سے گلو خلاصی کے لیے التجائیں

کرتے ہیں۔ دن ہوتا ہے تو وہ (بردار) دانشمند عالم، نیکو کار اور
پرہیزگار نظر آتے ہیں۔ ۱۔

تجلیاتِ قلبی

قَدْ أَحْيَا عَقْلَهُ، وَ أَمَاتَ نَفْسَهُ، حَتَّى دَقَّ جِلْبِيلُهُ، وَ كَطَفَ
غَلِيظُهُ، وَ بَرَقَ لَهُ لَامِعٌ كَثِيرٌ الْبَرَقِ، فَأَبَانَ لَهُ
الطَّرِيقَ، وَ سَلَكَ بِهِ السَّبِيلَ، وَ تَدَا فَعْتَهُ الْأَبْوَابُ إِلَى
بَابِ السَّلَامَةِ، وَ دَارِ الْإِقَامَةِ، وَ تَبَيَّنَتْ رَجُلَاهُ بِطَمَأْنِينَةٍ
بَدَنِهِ فِي قَرَارِ الْأَمْنِ وَ الرَّاحَةِ، بِمَا اسْتَعْمَلَ قَلْبَهُ، وَ
أَرْضَى رَبَّهُ۔

مومن نے اپنی عقل کو زندہ رکھا اور اپنے نفس کو مار ڈالا، یہاں تک کہ
اس کا ڈیل ڈول لاغر اور تن و توش ہلکا ہو گیا، اس کے لیے بھرپور
درخشندگیوں والا نورِ ہدایت چمکا کہ جس نے اس کے سامنے راستہ
نمایاں کر دیا اور اسے سیدھی راہ پر لے چلا اور مختلف دروازے اسے
ڈھکیلتے ہوئے سلامتی کے دروازہ اور (دائمی) قرار گاہ تک لے گئے
اور اس کے پاؤں بدن کے ٹکاؤ کے ساتھ امن و راحت کے مقام پر
جم گئے۔ چونکہ اس نے اپنے دل کو عمل میں لگائے رکھا تھا اور اپنے
پروردگار کو راضی و خوشنود کیا تھا۔ ۱۔

ان جملوں میں جیسا کہ ہم دیکھتے ہیں کسی اور ہی عالم کا تذکرہ ہے جسے عقل کی دنیا کہتے

۱۔ نوح البلاء، مطبوعہ افکار، خطبہ ۱۹۱، ص ۵۶۷۔

۲۔ نوح البلاء، مطبوعہ افکار، خطبہ ۲۱۷، ص ۶۲۳۔

ہیں۔ خواہشات کے خلاف جہاد اور نفس امارہ کے کچلنے کا تذکرہ ہے، روح و بدن کی تربیت اور ریاضت کا ذکر ہے۔ اس روشنی کا ذکر ہے جو ریاضت کی بدولت سالک راہِ حق کے دل پر جلوہ فگن ہوتی اور اس کی دنیا کو روشن کرتی ہے۔ ان مراحل و منازل کا تذکرہ ہے جنہیں مشتاق و متلاشی روح بندرتج طے کرتی ہے تاکہ اپنے معنوی سفر کی انتہا اور منزل مقصود تک پہنچ جائے۔

﴿يَا أَيُّهَا الْإِنْسَانُ إِنَّكَ كَادِحٌ إِلَىٰ رَبِّكَ كَدْحًا فَمُلَاقِيهِ﴾

اے انسان! تو مشقت اٹھا کر اپنے رب کی طرف جانے والا ہے،

پھر اس سے ملنے والا ہے۔ ۱

تذکرہ ہے اس اطمینان خاطر اور سکون کا جو آخر کار انسان کے پراضطراب اور بے چین دل کو حاصل ہوتا ہے۔

﴿أَلَا بِذِكْرِ اللَّهِ تَطْمَئِنُّ الْقُلُوبُ﴾

یاد رکھو! یاد خدا سے دلوں کو اطمینان ملتا ہے۔ ۲

خطبہ ۲۲ میں دل کی زندگی کے بارے میں اس گروہ کی کوشش کی یوں تعریف کی

گئی ہے:

يَرَوْنَ أَهْلَ الدُّنْيَا يُعْظَمُونَ مَوْتَ أَجْسَادِهِمْ وَ هُمْ أَشَدُّ

إِعْظَامًا مَّا لِمَوْتِ قُلُوبِ أَحْيَاءِهِمْ۔

وہ اہل دنیا کو دیکھتے ہیں کہ وہ ان کی جسمانی موت کو بڑی اہمیت

دیتے ہیں اور وہ ان اشخاص کے حال کو زیادہ اندوہناک سمجھتے ہیں جو

زندہ ہیں مگر ان کے دل مردہ ہیں۔ ۳

۱۔ سورہ انشقاق، آیہ ۶۔

۲۔ سورہ رعد، آیہ ۲۸۔

۳۔ نوح البلاغ، مطبوعہ افکار، خطبہ ۲۲ ص ۲۳۵۔

اُن کششوں اور جذبوں کا جو ہوشیار روحوں کو جذب اور اپنی طرف کھینچ لیتی ہیں کا تذکرہ یوں فرمایا ہے:

وَ صَجِبُوا الدُّنْيَا بِأَبْدَانٍ أَرْوَاحَهَا مُعَلَّقَةٌ بِالْمَحَلِّ
الْأَعْلَى۔

وہ ایسے جسموں کے ساتھ دنیا میں رہتے سہتے ہیں کہ جن کی روحیں
ملاءِ اعلیٰ سے وابستہ ہیں۔^۱

وَ لَوْلَا الْأَجَلُ الَّذِي كَتَبَ اللَّهُ لَهُمْ لَمْ تَسْتَقِرَّ
أَرْوَاحُهُمْ فِي أَجْسَادِهِمْ طَرْفَةَ عَيْنٍ، شَوْقًا إِلَى الثَّوَابِ، وَ
خَوْفًا مِنَ الْعِقَابِ۔

اگر (زندگی کی مقررہ) مدت نہ ہوتی جو اللہ نے ان کے لیے لکھ دی
ہے تو ثواب کے شوق اور عتاب کے خوف سے ان کی روحیں ان کے
جسموں میں چشم زدن کے لیے بھی نہ ٹھہرتیں۔^۲

قَدْ أَخْلَصَ لِلَّهِ فَاسْتَخْلَصَهُ۔

اس نے ہر کام اللہ کے لیے کیا تو اللہ نے بھی اسے اپنا بنا لیا ہے۔^۳
تزکیہ نفس اور خالص عبادت کے طفیل ساکانِ راہ کے دل پر منکشف ہونے والے
علوم اور ان کو حاصل ہونے والے یقین کامل کا تذکرہ یوں ہوا ہے:

هَجَمَ بِهِمُ الْعِلْمُ عَلَى حَقِيقَةِ الْبَصِيرَةِ، وَ بَأَشْرُ وَأَرْوَاحِ
الْيَقِينِ، وَ اسْتَلَانُوا مَا اسْتَوْعَرَهُ الْمُتَرَفُونَ، وَ أَنَسُوا

^۱ نوح البلاء، مطبوعہ افکار، حکمت ۱۳۷، ص ۸۷۰۔

^۲ نوح البلاء، مطبوعہ افکار، خطبہ ۱۹۱، ص ۵۶۶۔

^۳ نوح البلاء، مطبوعہ افکار، خطبہ ۸۵، ص ۲۷۷۔

بِمَا اسْتَوْحَشَ مِنْهُ الْجَاهِلُونَ۔
 علم نے انہیں ایک دم حقیقت و بصیرت کے انکشافات تک پہنچا دیا
 ہے۔ وہ یقین و اعتماد کی روح سے گھل مل گئے ہیں اور ان چیزوں کو
 جنہیں آرام پسند لوگوں نے دشوار قرار دے رکھا تھا، اپنے لیے سہل و
 آسان سمجھ لیا ہے اور جن چیزوں سے جاہل بھڑک اٹھتے ہیں ان
 سے وہ جی لگائے بیٹھے ہیں۔ لے

گناہوں کی بخشش

اسلامی تعلیمات کی رو سے ہر گناہ میں انسان کے قلب و ضمیر کو سیاہ بنانے اور بغض و
 کینہ پیدا کرنے والے اثرات موجود ہوتے ہیں جس کے نتیجے میں نیک اور خدائی کاموں کی
 طرف میل و رغبت میں کمی آتی ہے اور دوسرے گناہوں کی جانب رغبت میں اضافہ ہو جاتا
 ہے۔ اس کے برعکس خدا کی یاد اور اس کی عبادت و بندگی میں انہماک انسان کی مذہبی روح
 کی پرورش کرتا ہے۔ نیک کاموں کی طرف توجہ و رغبت میں اضافہ کرتا ہے اور شر و فساد
 اور گناہوں کی طرف رجحان و میلان کو کم کرتا ہے یعنی گناہوں کے تاریک اثرات کو کم کر کے
 اس کی جگہ نیک اور بھلے رجحانات کو پروان چڑھاتا ہے۔

سچ البلاغہ کے ایک خطبے میں نماز، زکوٰۃ اور امانت کی ادائیگی کے بارے میں
 بحث کی گئی ہے۔ نماز کے بارے میں تاکید کے بعد فرماتے ہیں:

وَ اِنَّهَا لَتَحْتُ الذُّنُوبَ حَتَّ الْوَرَقِ، وَ تُظْلِقُهَا اِخْلَاقَ
 الرَّبِّ، وَ شَبَّهَهَا رَسُولُ اللَّهِ ﷺ بِالْحِمَّةِ تَكُونُ عَلَى
 بَابِ الرَّجْلِ، فَهِيَ يَغْتَسِلُ مِنْهَا فِي الْيَوْمِ وَ اللَّيْلَةِ

حَسَنَ مَرَاتٍ، فَمَا عَلَيَّ أَنْ يَبْنِي عَلَيْهِ مِنَ الدَّرَنِ؟۔
 بلاشبہ نماز گناہوں کو جھاڑ کر اس طرح الگ کر دیتی ہے جس طرح
 (درخت سے) پتے جھڑتے ہیں اور انہیں اس طرح الگ کرتی ہے
 جس طرح (چوپاؤں کی گردنوں سے) پھندے کھول کر انہیں رہا کیا
 جاتا ہے۔ رسول اللہ ﷺ نے نماز کو اس گرم چشمہ سے تشبیہ دی
 ہے جو کسی شخص کے گھر کے دروازہ پر ہو اور وہ اس میں دن رات پانچ
 مرتبہ غسل کرے تو کیا امید کی جاسکتی ہے کہ اس کے (جسم پر) کوئی
 میل رہ جائے گا؟ ۱۔

اخلاقی دوا

خطبہ ۱۹۰ میں سرکشی، ظلم اور تکبر جیسے اخلاقِ رذیلہ کی طرف اشارہ کے بعد فرماتے ہیں:

وَ عَن ذٰلِكَ مَا حَرَسَ اللّٰهُ عِبَادَهُ الْمُؤْمِنِيْنَ بِالصَّلٰوٰتِ وَ
 الزّٰكٰوٰتِ، وَ مُجَاهَدَةَ الصِّيَامِ فِي الْاَيَّامِ الْمَفْرُوضٰتِ،
 تَسْكِيْنًا لِاَظْرَافِهِمْ، وَ تَخْشِيْعًا لِابْصَارِهِمْ، وَ تَذَلِيْلًا
 لِئَنفُسِهِمْ، وَ تَخْفِيْضًا لِّقُلُوْبِهِمْ، وَ اِذْهَابًا لِخِيْلَآءِ
 عَنْهُمْ۔

یہی وہ چیز ہے جس سے خداوند عالم ایمان سے سرفراز ہونے والے
 بندوں کو نماز، زکوٰۃ اور مقرر دنوں میں روزوں کے جہاد کے ذریعہ محفوظ
 رکھتا ہے اور اس طرح ان کے ہاتھ پیروں (کی طغیانوں) کو سکون کی
 سطح پر لاتا ہے، ان کی آنکھوں کو عجز و خشستگی سے جھکا کر، نفس کو رام اور

دلوں کو متواضع بنا کر، رعونت و خود پسندی کو ان سے دور کرتا ہے۔ ل

انس و لذت

اَللّٰهُمَّ اِنَّكَ اَنْسُ الْاَنْسِيْنَ لِاَوْلِيَّائِكَ، وَ اَحْضَرُهُمْ
بِالْكَفَايَةِ لِمُتَوَكِّلِيْنَ عَلَيْكَ. تُشَاهِدُهُمْ فِيْ سَرَائِرِهِمْ،
وَ تَطَّلِعُ عَلَيْهِمْ فِيْ ضَمَائِرِهِمْ، وَ تَعْلَمُ مَبْلَغَ
بَصَائِرِهِمْ، فَاسْرَارُهُمْ لَكَ مَكْشُوفَةٌ، وَ قُلُوبُهُمْ اِلَيْكَ
مَلْهُوْفَةٌ، اِنْ اَوْحَشْتَهُمُ الْعُزْبَةَ اَنْسَهُمْ ذِكْرَكَ، وَ اِنْ
صَبَّتْ عَلَيْهِمُ الْمَصَائِبُ لَجُوْا اِلَى الْاِسْتِجَارَةِ بِكَ۔

اے اللہ! تو اپنے دوستوں کے ساتھ تمام انس رکھنے والوں سے
زیادہ مانوس ہے اور جو تجھ پر بھروسہ رکھنے والے ہیں ان کی حاجت
روائی کے لیے ہمہ وقت پیش پیش ہے۔ تو ان کی باطنی کیفیتوں کو
دیکھتا اور ان کے چھپے ہوئے بھیدوں کو جانتا اور ان کی بصیرتوں کی
رسائی سے باخبر ہے۔ ان کے راز تیرے سامنے آشکارا اور ان کے
دل تیرے آگے فریادی ہیں۔ اگر تنہائی سے ان کا جی گھبراتا ہے تو
تیرا ذکر ان کا دل بہلاتا ہے، اگر مصیبتیں ان پر پڑتی ہیں تو وہ تیرے
دامن میں پناہ لینے کے لیے ملتی ہوتے ہیں۔ ل

وَ اِنَّ لِلذِّكْرِ لَاهْلًا اَخَذُوْهُ مِنَ الدُّنْيَا بَدَلًا۔

کچھ اہل ذکر ہوتے ہیں جنہوں نے یاد الہی کو دنیا کے بدلے میں

ل نوح البلاغہ مطبوعہ افکار، خطبہ ۱۹۰، ص ۵۵۱۔

ل نوح البلاغہ مطبوعہ افکار، خطبہ ۲۲۳، ص ۶۳۸۔

لے لیا۔ ۱

خطبہ ۱۴۸ میں حضرت مہدی موعود علیہ السلام اللہ فرجہ الشریف کے بارے میں اشارہ فرمایا ہے۔ کلام کے آخر میں آخری زمانے کے ایک گروہ کو یاد فرماتے ہیں جو جامع صفات شجاعت و حکمت و عبادت ہیں۔ فرماتے ہیں:

ثُمَّ كَيْسُحَدَنَّ فِيهَا قَوْمٌ شَحَدَ الْقَائِنِ النَّصْلَ تُجَلَّى
بِالْتَّنْزِيلِ أَبْصَارُهُمْ، وَيُرْفَى بِالتَّفْسِيرِ فِي مَسَامِعِهِمْ،
وَيُغْبَقُونَ كَأْسَ الْحِكْمَةِ بَعْدَ الصَّبُوحِ!-

اس وقت ایک قوم کو (حق کی سان پر) اس طرح تیز کیا جائے گا جس طرح لوہا تلوار کی باڑ تیز کرتا ہے۔ قرآن سے ان کی آنکھوں میں جلا پیدا کی جائے گی اور اس کے مطالب ان کے کانوں میں پڑتے رہیں گے اور حکمت کے پھلکتے ہوئے ساغر انہیں صبح و شام پلائے جائیں گے۔ ۲

۱ نَجِّ السَّالِئَةِ، مطبوعہ افکار، خطبہ ۲۱۹، ص ۶۲۹۔

۲ نَجِّ السَّالِئَةِ، مطبوعہ افکار، خطبہ ۱۴۸، ص ۴۲۰۔

چوتھا حصہ

حکومت اور عدالت

- ✽ نہج البلاغہ اور مسئلہ حکومت
- ✽ مسئلہ حکومت کی اہمیت
- ✽ عدالت کی اہمیت
- ✽ بے انصافی پر خاموش تماشائی بننا درست نہیں
- ✽ عدالت کو مصلحت پر قربان نہیں ہونا چاہیے
- ✽ حقوق انسانی کا اعتراف
- ✽ کلیسا اور حق حاکمیت کا مسئلہ
- ✽ نہج البلاغہ کا نظریہ
- ✽ حکمران امین ہیں مالک نہیں

حکومت اور عدالت

نبج البلاغہ اور مسئلہ حکومت

جن موضوعات پر نبج البلاغہ میں بہت زیادہ گفتگو ہوئی ہے ان میں سے ایک عدالت اور حکومت سے متعلق مسائل ہیں۔ جو شخص ایک بار بھی نبج البلاغہ کا مطالعہ کرے وہ یہ مشاہدہ کرے گا کہ علی ؑ حکومت اور عدالت کے معاملے کو خصوصی اہمیت دیتے تھے اور ان دونوں کی بے انتہا قدر قیمت کے قائل تھے۔

جن لوگوں کو اسلام سے شناسائی نہیں اور اس کے برعکس دوسرے عالمی مذاہب سے واقفیت حاصل ہے ان کے لیے یہ بات یقیناً باعث تعجب ہے کہ ایک دینی پیشوا کو اس قسم کے مسائل سے کیوں دلچسپی ہے۔ کیا یہ امور دنیا اور دنیوی زندگی سے متعلق نہیں؟ آخر ایک مذہبی پیشوا کو دنیا، زندگی کے بکھیڑوں اور اجتماعی امور سے کیا سروکار؟ لیکن اس کے برعکس جو شخص اسلامی تعلیمات سے آگاہ ہو اور حضرت علی ؑ کے ماضی کو جانتا ہو کہ کس طرح پیغمبر اسلام کے مقدس دامن میں ان کی پرورش ہوئی پیغمبر نے ان کے والد سے لے کر اپنے گھر میں اور اپنی گود میں ان کو پالا۔ خصوصی تعلیم و تربیت دی۔ اسلام کے اسرار سکھائے۔ اسلام کے اصول و فروع کو ان کے رگ و پے میں رچا یا بسایا۔ ایسا شخص کبھی تعجب نہیں کرے گا بلکہ اس کے لیے تو باعث تعجب بات تب ہوتی جب معاملہ اس کے برعکس ہوتا۔

کیا قرآن کریم نہیں کہتا؟:

﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَ

الْحَبِيبَاتِ لِيُقِيمُوا النَّاسَ بِالْقِسْطِ﴾

تحقیق ہم نے اپنے رسولوں کو واضح دلائل دے کر بھیجا ہے اور ہم نے ان کے

ساتھ کتاب اور میزان نازل کیا ہے تاکہ لوگ عدل قائم کریں۔ ۱۔

اس آیت کریمہ میں قیام عدل کو تمام پیغمبروں کی بعثت کا مقصد اصلی بنا کر پیش کیا گیا ہے۔ عدالت کا تقدس و عظمت اس قدر بلند ہے کہ پیغمبران خدا کا مقصد بعثت یہی قرار پایا۔ بنا بریں یہ کیسے ممکن ہے کہ علیؑ جیسا انسان جو خود قرآن کا شارح و مفسر اور اسلام کے اصول و فروع کی تشریح کرنے والا ہو، اس مسئلے میں خاموشی اختیار کرے یا اسے کم اہمیت دے؟

جو لوگ اپنی تعلیمات میں ان مسائل پر توجہ نہیں دیتے یا خیال کرتے ہیں کہ یہ ضمنی مسائل ہیں اور فقط طہارت و نجاست کی طرح کے مسائلِ اصل دین ہیں، ان پر لازم ہے کہ وہ اپنے افکار و عقائد پر نظر ثانی کریں۔

عدالت و حکومت کی اہمیت

جس مسئلے پر سب سے پہلے بحث کی ضرورت ہے وہ یہی ہے کہ نبی البلاغہ کی نگاہ میں ان امور کی کتنی قدر و قیمت ہے، بلکہ بنیادی طور پر دیکھنا یہ ہے کہ اسلام حکومت اور عدالت سے متعلق مسائل کو کیا اہمیت دیتا ہے۔ ان مسائل پر مفصل بحث کی تو ان مقالوں میں گنجائش نہیں ہے لیکن ان کی طرف اشارہ ضروری ہے۔

قران کریم رسول اکرم صلی اللہ علیہ وسلم کو اپنے بعد علیؑ کی خلافت و ولایت و قیادت کا اعلان کرنے کا حکم دیتے ہوئے کہتا ہے:

﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ۗ وَإِنْ

لَمْ تَفْعَلْ فَمَا بَلَّغْتَ رِسَالَتَهُ ۗ﴾

اے رسول! جو کچھ آپ کے رب کی طرف سے آپ پر نازل کیا گیا

ہے اسے پہنچا دیجیے اور اگر آپ نے ایسا نہ کیا تو گویا آپ نے اللہ کا

پیغام نہیں پہنچایا۔ لہ

کس اسلامی مسئلے کو اس قدر اہمیت حاصل ہوئی ہے۔ وہ کون سا دوسرا مسئلہ ہے جس کا

اعلان نہ کرنا، اعلان رسالت نہ کرنے کے مترادف ہے؟

جنگ اُحد میں جب مسلمانوں کو شکست ہوئی اور پیغمبر اکرم ﷺ کی شہادت کی خبر پھیل

گئی اور کچھ مسلمان میدان جنگ سے منہ موڑ کر بھاگ کھڑے ہوئے، قرآن کریم یوں کہتا ہے:

﴿وَمَا مُحَمَّدٌ إِلَّا رَسُولٌ ۖ قَدْ خَلَتْ مِنْ قَبْلِهِ الرُّسُلُ

أَقَابِنُ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ؟﴾

اور محمد ﷺ تو بس رسول ہی ہیں، ان سے پہلے اور بھی رسول گزر

چکے ہیں، بھلا اگر یہ وفات پا جائیں یا قتل کر دیے جائیں تو کیا تم اٹے

پاؤں پھر جاؤ گے؟۔ لہ

حضرت استاذ علامہ طباطبائی روحی فداح نے ”ولایت و حکومت“ نامی مقالے میں اس

آیت سے یوں استنباط فرمایا ہے کہ

پیغمبر کی شہادت کی وجہ سے تمہاری ذمہ داریوں میں ایک لمحے کے لیے بھی تعطل نہیں

آنا چاہیے، بلکہ تمہیں چاہیے کہ پیغمبر کے فوراً بعد جو تمہارا حاکم و سربراہ ہے اس کے پرچم تلے

اپنے کام کو جاری و ساری رکھیں۔ بالفاظ دیگر بالفرض پیغمبر شہید ہو جائیں یا وفات پا جائیں

تو مسلمانوں کے اجتماعی اور حربی نظام کو درہم برہم نہیں ہونا چاہیے۔

حدیث میں ہے کہ پیغمبر اکرم ﷺ نے فرمایا:

اگر تین آدمی بھی کم از کم ہمسفر ہوں تو تمہیں چاہیے کہ تینوں میں سے ایک کو

لہ سورہ مائدہ، آیہ ۶۷۔

لہ سورہ آل عمران، آیہ ۱۴۴۔

ضرور اپنا رہبر و رئیس بناؤ۔

یہاں ہم یہ سمجھ سکتے ہیں کہ رسول اکرم صلی اللہ علیہ وسلم کی نگاہ میں معاشرے میں بد نظمی اور مقتدر اعلیٰ جو کہ تمام اختلافات کے حل اور معاشرے کے افراد کو باہم متحد کرنے کا سرچشمہ ہے، کا فقدان کس قدر نقصان دہ ہے۔

نبیؐ کی بلاغت میں حکومت اور عدالت سے متعلق بیان شدہ امور بہت زیادہ ہیں اور ہم خدا کی مدد اور تائید سے ان میں سے بعض کا تذکرہ کرتے ہیں۔

سب سے پہلا مسئلہ جس پر گفتگو لازم ہے وہ حکومت کی اہمیت اور ضرورت ہے۔ علیؑ نے بار بار ایک باختیار حکومت کی ضرورت پر زور دیا ہے اور خوارج کے نظریے کی مخالفت کی ہے جن کا ابتدا میں یہ خیال تھا کہ قرآن کی موجودگی میں حکومت کی ضرورت نہیں۔ جیسا کہ ہم جانتے ہیں خوارج کا نعرہ ”لَا حُكْمَ إِلَّا لِلَّهِ“ تھا۔ یہ نعرہ قرآن مجید سے لیا گیا ہے اور اس سے مراد یہ ہے کہ احکام اور قوانین بنانے کا اختیار صرف خدا کو یا ان کو حاصل ہے جنہیں خدا نے قانون سازی کی اجازت دی ہے لیکن خوارج ابتدا میں اس آیت سے کچھ اور مراد لیتے رہے اور امیر المؤمنین علیؑ کے بقول جملہ تو درست ہے مگر اس سے جو مطلب وہ لیتے ہیں وہ باطل ہے۔ خوارج کی تعبیر کا خلاصہ یہ تھا کہ انسان کو حکومت کا حق حاصل نہیں بلکہ حکومت تو صرف خدا کا حق ہے۔

علیؑ فرماتے ہیں: ہاں میں بھی کہتا ہوں ”لَا حُكْمَ إِلَّا لِلَّهِ“ لیکن اس سے یہ مراد ہے کہ قانون وضع کرنے کا اختیار خدا کے ہاتھ میں ہے لیکن وہ (خوارج) کہتے ہیں کہ حکومت اور سربراہی بھی خدا ہی سے مختص ہے۔ یہ غیر معقول بات ہے۔ ہاں خدا کے قانون پر لوگوں کے ذریعے سے عمل درآمد ہونا چاہیے۔ لوگوں کے لیے ایک فرمانروا کی بہر حال ضرورت ہے خواہ اچھا ہو یا بُرا۔ حکومت کے سائے میں ہی مومن خدا کے لیے کام کرتا ہے

۔ یعنی اگر حکومت عادلہ موجود نہ ہو تو ایک بڑی حکومت بھی بہر حال اجتماعی نظام کو بحال تو رکھتی ہے اور یہی قانونی، بد انتظامی اور جنگل کی زندگی سے بہتر ہی ہے۔

اور کافر اپنا دنیوی حصہ حاصل کر لیتا ہے اور اجتماعی امور انجام پاتے ہیں۔ حکومت کے ذریعے سے ہی ٹیکسوں کی وصولی اور دشمن کے ساتھ جنگ ہوتی ہے۔ راستے پر امن اور کمزور کا حق طاقتور سے لینا ممکن ہوتا ہے یہاں تک کہ نیک لوگوں کو سکون اور بُرے لوگوں کے شر سے نجات مل جائے؟

علیؑ ہر خدائی انسان کی طرح حکومت اور اقتدار کو اس لحاظ سے بہت حقیر قرار دیتے ہیں کہ دنیوی عہدہ و مقام کا باعث ہونے کے ناتے (جو انسان کی دنیوی جاہ طلبی کے جذبے کو تسکین دیتی ہے) اسے مقصد زندگی قرار دیا جائے اور اسے ایک پیسے کی بھی اہمیت دینے کو تیار نہیں اور اسے دوسری مادی اشیاء کی طرح سو رکھ کر اس ہڈی سے بھی بے قیمت سمجھتے ہیں جو جہاد کے کسی مریض کے ہاتھ میں ہو۔ لیکن اسی حکومت اور قیادت کو اس کے حقیقی اور اصلی ہدف کے پیش نظر یعنی نظام عدل کے قیام، حق کے حصول اور معاشرے کی خدمت کا وسیلہ ہونے کی رو سے غیر معمولی اہمیت دیتے اور مقدس امانت سمجھتے ہیں اور فرصت طلب رقیبوں اور حریفوں کی اس تک رسائی کی راہ میں رکاوٹ بنتے ہیں۔ نیز ٹیڑھوں کی دستبرد سے اس کی حفاظت کے لیے تلوار کھینچنے سے بھی دریغ نہیں کرتے۔

امیر المؤمنینؑ کی خلافت کے دور میں ابن عباسؓ آپؓ کی خدمت میں حاضر ہوئے۔ اس وقت آپؓ اپنے ہاتھوں سے اپنے جوتے کی مرمت فرما رہے تھے۔ آپؓ نے ابن عباس سے دریافت کیا:

اس جوتے کی قیمت کیا ہوگی؟

ابن عباس نے جواب دیا:

کچھ نہیں۔

امامؑ نے فرمایا:

اس پرانے جوتے کی قدر و قیمت میرے نزدیک تم لوگوں کی حکومت اور امارت سے زیادہ ہے مگر یہ کہ اس حکومت کے ذریعے سے عدل قائم کر سکوں، حق دار کا حق اسے دلا سکوں یا باطل کو مٹا سکوں۔ ۱

خطبہ ۲۱۴ میں حقوق پر بحث کرتے ہوئے فرماتے ہیں کہ

ثُمَّ جَعَلَ - سُبْحَانَهُ - مِنْ حُقُوقِهِ حُقُوقًا افْتَرَضَهَا
لِبَعْضِ النَّاسِ عَلَى بَعْضٍ، فَجَعَلَهَا تَتَكَافَأُ فِي وُجُوهِهَا، وَ
يُوجِبُ بَعْضُهَا بَعْضًا، وَلَا يُسْتَوْجَبُ بَعْضُهَا إِلَّا بِبَعْضٍ -
حقوق ہمیشہ دو جانبہ ہوتے ہیں۔ حقوق خدا میں سے بعض حقوق وہ
ہیں جو اس نے بندوں کے درمیان ایک دوسرے پر قرار دیے ہیں
اور ان کو اس طرح سے وضع کیا ہے کہ ہر حق کے مقابلے میں دوسرا حق
موجود ہوتا ہے۔ کسی فرد یا گروہ کے فائدے میں پایا جانے والا حق
ایک ذمہ داری کا موجب بنتا ہے جو ان کے ذمے لگ جاتی ہے۔ ہر
حق اس بات کا متقاضی ہوتا ہے کہ دوسرا انسان بھی اپنا متقابل حق ادا
کرے اور اپنی ذمہ داری کو نبھائے۔ ۲

اس کے بعد آپؐ اس طرح اپنی گفتگو جاری رکھتے ہیں:

وَ اعْظَمُ مَا افْتَرَضَ - سُبْحَانَهُ - مِنْ تِلْكَ الْحُقُوقِ حَقُّ
الْوَالِي عَلَى الرَّعِيَّةِ وَ حَقُّ الرَّعِيَّةِ عَلَى الْوَالِي، فَرِيضَةٌ
فَرَضَهَا اللَّهُ - سُبْحَانَهُ - لِكُلِّ عَلَى كُلِّ، فَجَعَلَهَا نِظَامًا
لِلْاَلْفَتِهِمْ، وَ عِدًّا لِدِينِهِمْ، فَلَيْسَتْ تَصْلُحُ الرَّعِيَّةُ إِلَّا

۱۔ نوح البلاغہ، مطبوعہ افکار، خطبہ ۳۳، ص ۱۹۹۔

۲۔ نوح البلاغہ، مطبوعہ افکار، خطبہ ۲۱۴، ص ۶۱۶۔

بِصَلَاحِ الْوَلَاةِ، وَ لَا تَصْلُحُ الْوَلَاةُ إِلَّا بِاسْتِقَامَةِ
الرَّعِيَّةِ. فَاذَا آدَّتِ الرَّعِيَّةُ إِلَى الْوَالِي حَقَّهُ، وَ آدَى الْوَالِي
إِلَيْهَا حَقَّهَا، عَزَّ الْحَقُّ بَيْنَهُمْ، وَ قَامَتْ مَنَاهِجُ الدِّينِ،
وَ اعْتَدَلَتْ مَعَالِمُ الْعَدْلِ، وَ جَرَتْ عَلَى أَذْلَالِهَا السُّنَنُ،
فَصَلَحَ بِذَلِكَ الزَّمَانُ، وَ طُبِعَ فِي بَقَاءِ الدَّوْلَةِ، وَ يَبْسُتُ
مَطَامِعُ الْأَعْدَاءِ۔

اور سب سے بڑا حق کہ جسے اللہ سبحانہ نے واجب کیا ہے حکمران کا
رعیت پر اور رعیت کا حکمران پر ہے کہ جسے اللہ نے والی و رعیت میں
سے ہر ایک کے لیے فریضہ بنا کر عائد کیا ہے اور اسے ان میں رابطہ
محبت قائم کرنے اور ان کے دین کو سرفرازی بخشنے کا ذریعہ قرار دیا
ہے۔ چنانچہ رعیت اسی وقت خوشحال رہ سکتی ہے جب حاکم کے طور
طریقے درست ہوں اور حاکم بھی اسی وقت صلاح و درستگی سے
آراستہ ہو سکتا ہے جب رعیت اس کے احکام کی انجام دہی کے لیے
آمادہ ہو۔ جب رعیت فرمانروا کے حقوق پورے کرے اور فرمانروا
رعیت کے حقوق سے عہدہ برآ ہو تو ان میں حق باوقار، دین کی راہیں ا
ستوار اور عدل و انصاف کے نشانات برقرار ہو جائیں گے اور پیغمبرگی
سننیں اپنے ڈھرے پر چل نکلیں گی اور زمانہ سدھر جائے گا، بقائے
سلطنت کے توقعات پیدا ہو جائیں گے اور دشمنوں کی حرص و طمع یاس
و ناامیدی سے بدل جائے گی۔ ل

عدالت کی اہمیت

اسلام کی مقدس تعلیمات کا اوّلین اثر اس کے پیروکاروں کے افکار و خیالات پر پڑا۔ اسلام نے نہ صرف یہ کہ انسان اور معاشرے کے بارے میں لوگوں کو جدید تعلیمات سے روشناس کرایا بلکہ انسانوں کے انداز فکر اور سوچ کی راہوں کو ہی بدل ڈالا۔ اس حصے کی اہمیت پہلے حصے سے کم نہیں۔

ہر استاد اپنے شاگردوں کو نئی معلومات فراہم کرتا ہے اور ہر مکتب فکر اپنے پیروؤں کو نئی معلومات سے بہرہ مند کرتا ہے، لیکن ایسے استاد اور ایسے مکاتب فکر بہت کم ہیں جو اپنے شاگردوں اور پیروکاروں کو جدید طرز تفکر عطا کرتے ہیں اور ان کی فکری بنیادوں کو بدل کر انداز تصور ہی کو بدل ڈالتے ہیں۔ یہ بات وضاحت طلب ہے کہ انسانی سوچ کس طرح بدلتی ہے؟ اور انسانی طرز تفکر و انداز خیال میں انقلاب کیسے رونما ہوتا ہے؟ انسان صاحب عقل اور باشعور مخلوق ہونے کے ناتے علمی اور اجتماعی مسائل میں استدلال کرتا ہے اور لامحالہ اپنے دلائل میں بعض اصولوں اور قواعد کا سہارا لیتا ہے اور انہی قواعد اور اصولوں کے سہارے نتائج اخذ کرتا ہے اور فیصلہ صادر کرتا ہے۔ انہی اصولوں اور بنیادوں میں غور اور طرز تفکر کے فرق کی وجہ سے استدلال اور ان سے حاصل ہونے والے نتیجے میں اختلاف رونما ہوتا ہے۔ پس قابل توجہ نکتہ یہی ہے کہ کس قسم کے بنیادی اصول اور خیالات استدلال اور نتیجہ اخذ کرنے کی بنیاد بنتے ہیں، یہیں سے تفکرات اور نتائج مختلف ہو جاتے ہیں۔

علمی مسائل میں روح علمی سے آشنا افراد کے درمیان ہر زمانے میں طرز فکر تقریباً یکساں ہوتا ہے۔ اگر کوئی اختلاف ہے بھی تو وہ مختلف زمانوں کے طرز تفکر میں ہوتا ہے۔ لیکن معاشرتی مسائل میں ایک ہی زمانے کے افراد میں بھی فکری یکسانیت وہم آہنگی موجود نہیں ہوتی اور یہ خود ایک خاص نکتہ ہے جس کی تفصیل کی یہاں گنجائش نہیں۔

انسان معاشرتی اور اخلاقی مسائل کے معاملے میں لامحالہ خود سے جانچ پرکھ شروع کر دیتا ہے اور ان مسائل کو پرکھتے وقت درجہ بندی کرتا ہے یعنی انہیں قدر و قیمت کے لحاظ سے مختلف مراتب میں تقسیم کرتا ہے اور انہی درجہ بندیوں اور مراتب کی بنیاد پر جن اصولوں اور مبادی کو بروئے کار لاتا ہے ان کی وجہ سے اس کے اصول دوسروں کے اخذ کردہ نتائج سے مختلف ہوتے ہیں۔ نتیجہً طرز فکر میں اختلاف ظاہر ہوتا ہے۔

مثلاً عفت اور پاکدامنی۔ خاص طور پر عورتوں کے لیے ایک معاشرتی مسئلہ ہے۔ کیا اس مسئلے میں تحقیق کرتے ہوئے سارے لوگ ایک ہی طریقے سے سوچتے ہیں؟ بالکل نہیں۔ بلکہ اس مسئلہ میں بھی بے شمار اختلافات موجود ہیں۔ بعض حضرات نے تو عفت کے مقام کو صفر تک پہنچایا ہے۔ پس ان کے نظریات و افکار کے مطابق اس مسئلے کو کوئی اہمیت حاصل نہیں۔ اس کے برعکس کچھ لوگ اس مسئلے کو بے انتہا اہمیت دیتے ہیں اور اس کی اہمیت کو تسلیم نہ کرنے کی صورت میں زندگی کو ہی بے قیمت سمجھتے ہیں۔

اسلام نے لوگوں کے طرز فکر میں جو تبدیلی پیدا کی اس سے مراد یہ ہے کہ نظریاتی اقدار میں کمی بیشی کی۔ وہ اقدار جن کی لوگوں کے نزدیک کوئی حیثیت نہیں تھی (مثال کے طور پر تقویٰ) کو بلند ترین مقام عطا کیا اور ان کی غیر معمولی قدر و قیمت معین کی اور کتنے ہی بلند و بالا اقدار مثلاً رنگ و نسل کی برتری وغیرہ جیسے مفاہیم کو مقام صفر تک لا پھینکا۔

عدالت ان مسائل میں سے ایک ہے جن کو اسلام کی بدولت حیات اور غیر معمولی قدر و قیمت حاصل ہوئی۔ اسلام نے فقط قیامِ عدل کی سفارش ہی نہیں کی اور نہ ہی محض اس کے اجرا پر قناعت کی بلکہ اس کے مقام کو بھی بلند قرار دیا۔ بہتر ہے کہ اس نکتے کو امیر المؤمنین علیہ السلام کی زبانی سنیں۔

ایک زیرک اور نکتہ داں شخص حضرتؑ سے سوال کرتا ہے:

أَيُّمَا أَفْضَلُ الْعَدْلُ أَوِ الْجُودُ؟

”عدل بہتر ہے یا سخاوت؟“ ل

یہاں دو انسانی خصلتوں کے بارے میں سوال ہوا ہے۔ انسان ہمیشہ ظلم سے گریزاں اور احسان کا قدردان رہا ہے۔ مذکورہ سوال کا جواب ظاہراً تو بہت سادہ معلوم ہوتا ہے کہ جو دو سخا کا مقام عدل سے بلند ہے۔ کیونکہ عدل سے مراد دوسروں کے حقوق کا لحاظ رکھنا اور ان سے تجاوز نہ کرنا ہے۔ لیکن جو دو سخا یہ ہے کہ انسان اپنے ہاتھ سے اپنے مسلمہ حق کو دوسرے پر قربان کرے۔ عدل کرنے والا دوسروں کے حقوق کو پامال نہیں کرتا یا بالفاظِ دیگر اپنی طرف سے یا دوسروں کے تجاوز کے مقابلے میں لوگوں کے حقوق کی حفاظت کرتا ہے۔ لیکن جو دو بخشش کرنے والا شخص قربانی دیتا ہے اور اپنا مسلمہ حق دوسرے کے حوالے کرتا ہے۔ پس اس لحاظ سے جو دو کرم کا مقام بلند تر ہے۔ واقعاً اگر ہم صرف انفرادی اور اخلاقی معیار سے پرکھیں تو بات یہی ہے کہ جو دو کرم، عدل کے مقابلے میں انسان کے اخلاقی کمال اور عظمت کی نشانی ہے۔ لیکن علیؑ اس نظریے کے برخلاف جواب دیتے ہیں۔ حضرت علیؑ دو دلیلوں کی بنا پر عدل کو جو دو کرم پر ترجیح دیتے ہیں۔

ایک یہ کہ

اَلْعَدْلُ يَضَعُ اَلْاُمُوْرَ مَوَاضِعَهَا، وَ الْجُوْدُ يُخْرِجُهَا مِنْ
جِهَتِهَا۔

عدل تمام امور کو ان کے موقع و محل پر رکھتا ہے اور سخاوت ان کو ان کی

حدوں سے باہر کر دیتی ہے۔ ۷

کیونکہ عدالت سے مراد یہ ہے کہ فطری اور طبعی استحقاق کو مد نظر رکھا جائے اور ہر شخص کو اس کی محنت و استعداد کے مطابق عطا کیا جائے۔ معاشرے کی مثال ایک گاڑی کی سی ہے جس کا ہر پرزہ اپنے مقام پر ہوتا ہے۔ لیکن جو دو کرم اگرچہ اس لحاظ سے کہ آدمی اپنا

ل نَجِّ السَّالِئَةِ مَطْبُوْعَةُ افْكَارِ، حِكْمَتُ ۷، ۴۳، ص ۹۶۲۔

ل نَجِّ السَّالِئَةِ مَطْبُوْعَةُ افْكَارِ، حِكْمَتُ ۷، ۴۳، ص ۹۶۲۔

مسلمہ حق دوسرے کو بخش دیتا ہے، غیر معمولی قدر و قیمت کا حامل ہے لیکن یہ یاد رہے کہ جو دو کرم خلاف معمول امر ہے۔ اس کی مثال ایک ایسے جسم کی سی ہے جس کا ایک حصہ بیمار ہو اور جسم کے دوسرے اجزا اس عضو کو بیماری سے نجات دلانے کے لیے اپنی کوششوں کا رخ اس کی اصلاح پر مرکوز کر دیں۔ اجتماعی نقطہ نظر سے کیا ہی بہتر ہو کہ معاشرہ ایسے بیمار عضو سے مبرا ہو، تاکہ معاشرے کے مختلف اعضاء کی توجہ صرف ایک عضو کی اصلاح کی طرف مرکوز نہ ہو جائے۔ بلکہ معاشرے کے اجتماعی مفادات کی ترقی کے لیے استعمال ہو۔

دوسری یہ کہ

وَالْعَدْلُ سَائِسٌ عَامٌّ، وَالْجُودُ عَارِضٌ خَاصٌّ۔
عدل سب کی نگہداشت کرنے والا ہے اور سخاوت اسی سے مخصوص
ہوگی جسے دیا جائے۔

عدل ایک عام قانون ہے اور پورے معاشرے کا عمومی نگران ہے۔ یعنی ایک ایسی شاہراہ کی مانند ہے جس سے سب کو گزرنا ہوتا ہے۔ لیکن جو دو کرم ایک استثنائی اور خاص حالت کا نام ہے جس میں عمومیت نہیں پائی جاتی بلکہ اگر جو دو بخشش کو قانونی اور عمومی حیثیت مل جائے تو یہ جو دو بخشش نہیں رہے گا۔

اس کے بعد علیؑ نتیجہ کے طور فرماتے ہیں:

فَالْعَدْلُ أَشْرَفُهُمَا وَأَفْضَلُهُمَا۔

لہذا عدل سخاوت سے بہتر و برتر ہے۔

انسان اور انسانی مسائل کے بارے میں اس قسم کا رویہ ایک خاص طرز فکر کا نتیجہ ہے جو ایک خصوصی تشخیص کی بنیاد پر استوار ہے۔ اس تشخیص کا سرچشمہ معاشرے کی اہمیت اور بنیادی حیثیت پر ہے۔ اس تشخیص کی جڑیں اس نکتے میں پوشیدہ ہیں کہ اجتماعی اصولوں اور

بنیادوں کو اخلاقی اصولوں اور بنیادوں پر ترجیح حاصل ہے۔ وہ اصول ہے اور یہ فرع، وہ تنا ہے اور یہ شاخ، وہ جسم کا عضو اور یہ زینت و زیور۔

علیؑ کی نظر میں وہ اصل جو معاشرے کے توازن کو قائم اور سب کو راضی رکھ سکے، معاشرے کے جسم کو سلامتی اور اس کی روح کو سکون دے سکے وہ عدل ہے۔ ظلم و جور اور تجاوز میں اتنی بھی قوت نہیں کہ خود ظالم کی روح کو یا اس شخص کو جس کے مفاد میں یہ ظلم ہو رہا ہے سکون دے سکے۔ کہاں یہ کہ معاشرے کے مظلوم اور پسے ہوئے طبقے کو مطمئن کر سکے۔ عدالت وہ وسیع راستہ ہے جو سب کو سمو کر بغیر کسی مشکل کے منزل تک پہنچا دیتا ہے جبکہ ظلم و جور وہ تنگ اور پر پیچ راہ ہے جو خود ستمگروں کو بھی ان کی منزل مقصود تک نہیں پہنچاتی۔

جیسا کہ ہمیں معلوم ہے عثمان بن عفان نے مسلمانوں کے بیت المال کے ایک حصے کو اپنی خلافت کے دوران اپنے رشتہ داروں اور عزیزوں کی جاگیر قرار دیا۔ عثمان کے بعد حضرت علیؑ نے حکومت کی باگ ڈور سنبھالی۔ آپؑ سے لوگوں نے درخواست کی کہ گزری ہوئی باتوں کو نہ چھیڑیں اور اپنی توجہات کو مستقبل میں پیش آنے والے مسائل کی طرف مرکوز فرمائیں۔ لیکن آپؑ نے جواب دیا کہ

أَلْحَقُّ قَدِيمٌ لَا يَبْطُلُهُ شَيْءٌ

”پرانا حق کسی طرح ختم نہیں ہو سکتا۔“

فرمایا کہ خدا کی قسم اگرچہ ان اموال سے کسی نے شادی کی ہو یا لونڈی خریدی ہو پھر بھی میں ان کو بیت المال میں لوٹا دوں گا۔

إِنَّ فِي الْعَدْلِ سَعَةً، وَمَنْ ضَاقَ عَلَيْهِ الْعَدْلُ، فَالْجُرُؤُ
عَلَيْهِ أَضْيَقُ۔

چونکہ عدل کے تقاضوں کو پورا کرنے میں وسعت ہے اور جسے عدل کی صورت میں تنگی محسوس ہو اُسے ظلم کی صورت میں اور زیادہ تنگی

محسوس ہوگی۔

بے شک عدل میں کافی گنجائش اور وسعت ہے عدل ہر ایک کا احاطہ کر سکتا ہے پس اگر کوئی عدل میں اپنے لیے تنگی محسوس کرے تو وہ یہ جان لے کہ ظلم کا نتیجہ اس کے لیے کہیں زیادہ تنگ ہوگا۔ یعنی عدل ایک ایسی چیز ہے جس کو ایمان کی ایک سرحد تسلیم کرنا چاہیے اور اس سرحد کی حدود پر راضی و شاکر رہنا چاہیے۔ لیکن اگر یہ سرحد پامال کر دی جائے اور انسان اسے عبور کر لے تو پھر اس کی نظر میں کسی حد کی اہمیت نہ رہے گی۔ وہ جس سرحد تک بھی پہنچے گا اپنی خود سزا اور بے لگام شہوت اور خواہشات کی بنا پر اسے بھی پار کرنے کا خواہشمند ہوگا اور اس طرح کبھی سکون و اطمینان حاصل نہ کر سکے گا۔

بے انصافی پر خاموش تماشائی بننا درست نہیں

حضرت علیؑ عدالت کو ایک فریضہ و خدائی ذمہ داری بلکہ ناموسِ الہی سمجھتے تھے۔ آپؑ کو کبھی یہ گوارا نہ تھا کہ اسلامی تعلیمات سے آگاہ ایک مسلمان، بے انصافی اور ظلم پر خاموش تماشائی بنا رہے۔

خطبہ ششقیہ میں گزشتہ دسویں سیاسی واقعات کا تفصیل سے تذکرہ فرمانے کے بعد بتاتے ہیں کہ کس طرح لوگوں نے قتلِ عثمان کے بعد آپؑ کو گھیر لیا اور اصرار و تاکید کے ساتھ آپؑ سے درخواست کی کہ مسلمانوں کی قیادت کو قبول فرمائیں۔ آپؑ گزشتہ دردناک واقعات اور موجودہ حالات کی خرابی کے پیش نظر اس سنگین ذمہ داری کو سنبھالنے پر آمادہ نہ تھے، لیکن اس خیال سے کہ اگر قبول نہ کریں تو حق مشتبہ ہو جائے گا اور لوگ کہیں گے کہ علیؑ کو شروع ہی سے خلافت سے دلچسپی نہ تھی اور اسے اہمیت نہیں دیتے تھے۔ نیز اس بات کے پیش نظر کہ جب معاشرہ ظالم و مظلوم، کھا کھا کر تنگ آنے والوں اور بھوک سے نالاں بھوکوں

پر مشتمل دو طبقوں میں تقسیم ہو جائے تو اس وقت اسلام اس بات کی اجازت نہیں دیتا کہ آدمی ہاتھ پر ہاتھ دھرے تماشا بنایا بیٹھا رہے، اس سنگین ذمہ داری کو قبول فرمایا:

لَوْ لَا حُضُورُ الْحَاضِرِ وَ قِيَامُ الْحُجَّةِ بِوُجُودِ النَّاصِرِ وَمَا
أَخَذَ اللَّهُ عَلَى الْعُلَمَاءِ أَنْ لَا يُنْفَرُوا عَلَى كِظَّةِ ظَالِمٍ وَلَا
سَعْبٍ مَظْلُومٍ، لَأَلْقَيْتُ حَبْلَهَا عَلَى غَارِ بِهَا وَ لَسَقَيْتُ
أُخْرَهَا بِكَاسٍ أَوْ لَيْهَا۔

اگر بیعت کرنے والوں کی موجودگی اور مدد کرنے والوں کے وجود سے مجھ پر ہرجت تمام نہ ہو گئی ہوتی اور وہ عہد نہ ہوتا جو اللہ نے علماء سے لے رکھا ہے کہ وہ ظالم کی شکم پری اور مظلوم کی گرسنگی پر سکون و قرار سے نہ بیٹھیں تو میں خلافت کی باگ ڈور اسی کے کندھے پر ڈال دیتا اور اس کے آخر کو اسی پیالے سے سیراب کرتا جس پیالے سے اس کے اول کو سیراب کیا تھا۔

عدالت کو مصلحت پر قربان نہیں ہونا چاہیے

ظلم، امتیازی سلوک، اقربا پروری، گروہ بندی اور روپیہ پیسہ منہ سے بند کر دینا ہمیشہ سیاسی حربوں کے لازمی جُزء کے طور پر استعمال ہوتے رہے ہیں۔ اب ایک ایسی ہستی کشتی سیاست کی ناخدا بن گئی ہے جو ان حربوں سے نفرت رکھتی ہے۔ اس کا ہدف اور نظریہ ہی اس قسم کی سیاست کو ختم کر دینا ہے۔ قدرتی بات ہے، یہ لالچی سیاست دان پہلے ہی دن سے ناراض ہو جاتے ہیں۔ دشمنی اور عناد رخنہ اندازی پر منتج ہوتی ہے اور بہت سی مشکلات کا باعث بنتی ہے۔ ان حالات میں علیؑ کے کچھ خیر خواہ افراد آپؐ کے پاس آتے ہیں اور

نہایت خلوص اور خیر خواہی کے ساتھ عرض کرتے ہیں کہ مولا! نسبتاً زیادہ ضروری مصلحت کے پیش نظر اپنی سیاست میں کچھ چلک پیدا کیجیے۔ مشورہ دیتے ہیں کہ آپؐ سردست ان مطلب پرستوں کی مصیبت سے پیچھا چھڑالیں۔ ”کتے کو نوالا دے کر خاموش کر دیجیے۔“ یہ لوگ اثر و رسوخ رکھتے ہیں، ان میں سے کچھ کا تعلق اسلام کے صدرِ اوّل سے ہے۔ اس وقت آپؐ کو معاویہ جیسی شخصیت سے دشمنی کا سامنا ہے جس کے اختیار میں شام جیسی زرخیز سرزمین ہے۔ کیا فرق پڑتا ہے کہ آپؐ ”مصلحت“ کی خاطر فی الحال عدل و مساوات کے موضوع ہی کو نہ چھیڑیں۔

آپؐ فرماتے ہیں:

أَتَا مُرُوءِيَّ أَنْ أَظْلَبَ النَّصْرَ بِالْجَوْرِ فِيمَنْ وُلِّيَتْ عَلَيْهِ!
وَاللَّهِ! لَا أَظُورُ بِهِ مَا سَمَرَ سَبِيئِي، وَمَا أَمَرَ نَجْمٌ فِي السَّمَاءِ
نَجْمًا! لَوْ كَانَ الْمَالُ لِي لَسَوَّيْتُ بَيْنَهُمْ، فَكَيْفَ وَ إِنَّمَا
الْمَالُ مَالُ اللَّهِ۔

کیا تم مجھ پر یہ امر عائد کرنا چاہتے ہو کہ میں جن لوگوں کا حاکم ہوں ان پر ظلم و زیادتی کر کے (کچھ لوگوں کی) امداد حاصل کروں تو خدا کی قسم! جب تک دنیا کا قصہ چلتا رہے گا اور کچھ ستارے دوسرے ستاروں کی طرف جھکتے رہیں گے، میں اس چیز کے قریب بھی نہیں پھٹکوں گا۔ اگر یہ خود میرا مال ہوتا جب بھی میں اسے سب میں برابر تقسیم کرتا، چہ جائیکہ یہ مال اللہ کا مال ہے۔

یہ تھا عدالت کے بارے میں علیؑ کی قیمت گزاری کا نمونہ اور یہ ہے علیؑ کے

نزدیک عدالت کا مقام۔

حقوق انسانی کا اعتراف

انسان کی ضروریات زندگی محض روٹی، پانی، کپڑے اور مکان ہی سے عبارت نہیں۔ ایک گھوڑے یا ایک کبوتر کو آب و دانہ اور جسمانی سہولیات فراہم کر کے مطمئن رکھا جاسکتا ہے، لیکن انسان کی خوشنودی کے حصول کے لیے جس طرح مادی عوامل کارگر ہیں اسی طرح نفسیاتی اور روحانی عوامل بھی موثر ہیں۔

ممکن ہے کہ مختلف حکومتیں مادی وسائل کی فراہمی کے لحاظ سے مساوی کام کریں لیکن اس کے باوجود عوام کی خوشنودی حاصل کرنے کے لحاظ سے مساوی نتیجہ حاصل نہ کر سکیں۔ یہ اس بنا پر ہے کہ ایک حکومت تو معاشرے کی نفسیاتی ضروریات پورا کرنے میں کامیاب رہتی ہے، جبکہ دوسری نہیں۔

جن چیزوں پر عوام کی خوشنودی کا انحصار ہوتا ہے ان میں سے ایک یہ ہے کہ حکومت کا عوام نیز اپنے بارے میں نقطہ نظر کیا ہے؟ کیا یہ کہ رعیت غلام و نوکر اور حکومت مالک و صاحب اختیار ہے؟ یا یہ کہ عوام مالک ہیں اور حکومت کی حیثیت صرف نمائندے اور امانت دار کی سی ہے؟ پہلی صورت میں حکومت کی ہر خدمت کی مثال اس نگہبانی کی سی ہے جو کسی حیوان کا مالک اپنے اس حیوان کے لیے انجام دیتا ہے۔ دوسری صورت میں اس کی مثال اس خدمت کی سی ہے جو ایک نیک و صالح امانت دار انجام دیتا ہے۔ حکومت کی طرف سے ہر ایسے عمل سے پرہیز جس سے رعیت یہ محسوس کرے کہ کار حکومت میں اس کا کوئی کردار نہیں اور ان کے حقوق کا اعتراف لوگوں کی رضا و خوشنودی کی بنیادی شرائط میں سے ہے۔

کلیسا اور حق حاکمیت کا مسئلہ

جیسا کہ ہم جانتے ہیں کہ گزشتہ صدیوں میں مذہب کے خلاف ایک تحریک چلی۔ اس تحریک کا دامن بہت جلد مسیحی دنیا سے باہر بھی پھیل گیا۔ اس تحریک کا رجحان مادیت کی

طرف تھا۔ جب ہم اس مسئلے کی بنیادوں اور اس کی وجوہات کو ٹٹولتے ہیں تو ہم دیکھتے ہیں کہ ان عوامل میں سے ایک، سیاسی حقوق کے میدان میں کلیسا کے افکار کی کمزوری اور تنگ دامنی ہے۔ ارباب کلیسا نیز کچھ یورپی فلسفیوں نے خدا پر ایمان اور سیاسی حقوق سے انکار اور جابرانہ حکومتوں کے قیام کے درمیان ایک خود ساختہ ربط قائم کیا، جس کے نتیجے میں جمہوریت اور بے دینی لازم و ملزوم سمجھی جانے لگی اور یہ تصور پھیل گیا کہ یا تو خدا کو اپنایا جائے اور حکومت کو بعض ایسے مخصوص لوگوں کے لیے جو کسی خاص امتیازی خصوصیت کے حامل نہیں خدا کی طرف سے تفویض شدہ چیز سمجھیں یا خدا کا انکار کریں اور خود کو صاحب حق سمجھیں۔

مذہبی نفسیات کی رو سے مذہبی پسماندگی کا ایک سبب یہ ہوتا ہے کہ مذاہب کے رہنما، دین اور فطری ضروریات کے درمیان تضاد و اختلاف کے قائل ہو جائیں۔ خصوصاً اس صورت میں جبکہ وہ فطری ضرورت رائے عامہ کی سطح پر نمایاں ہو جائے عین اس وقت جبکہ یورپ میں استبداد اور ظلم کا دور دورہ تھا اور لوگ اس نظریے کے پیاسے تھے کہ حاکمیت کا حق عوام کا ہے، کلیسا یا اس کے حامی یا کلیسائی نظریات کے بل بوتے پر یہ نظریہ پیش کیا گیا کہ حکومت کے معاملے میں عوام پر صرف ذمہ داریاں عائد ہوتی ہیں، ان کے لیے حقوق کی گنجائش نہیں اور آزادی جمہوریت، اور عوامی حکومت کے حامیوں کو کلیسا بلکہ دین اور خدا کے خلاف پوری طرح برا سمجھتے کرنے کے لیے اتنا ہی کافی تھا۔

مغرب و مشرق دونوں میں اسی طرزِ تفکر کی جڑیں بہت پرانی ہیں۔

ژان ژاک روسو "معاہدہ عمرانی" نامی کتاب میں لکھتا ہے:

فیون (پہلی صدی عیسوی کے یونانی حکیم) کے قول کے مطابق خونخوار اور ظالم رومی شہنشاہ گلیکولانے کہا ہے کہ جس طرح چوپان کو فطری طور پر ریوڑ پر برتری حاصل ہے اسی طرح حکمرانوں کو اپنی رعایا پر فوقیت حاصل ہے۔ یوں اس نے اپنے استدلال سے یہ نتیجہ اخذ کیا ہے کہ حکمران کی مثال مالک کی اور رعایا کی مثال حیوانوں کی سی ہے۔

گزشتہ صدیوں میں اس قدیم نظریے کا احیا ہوا اور چونکہ اس نظریے نے دین و مذہب اور خدائی رنگ اختیار کر لیا اس لیے لوگوں کے جذبات اس وجہ سے دین کے خلاف برا بھینچنے ہوئے۔

روسو اسی کتاب میں لکھتا ہے:

گر سیوس اس بات کا منکر ہے کہ حکمرانوں کی طاقت صرف عوام کی فلاح کے لیے وجود میں آئی ہے۔ اپنے نظریے کی تائید میں غلاموں کی مثال پیش کرتا ہے اور کہتا ہے کہ غلام اپنے آقاؤں کی آسائش کے لیے ہیں نہ کہ ان کے آقا ان کے آرام کے لیے۔۔۔ لہ ہو بڑ کا بھی یہی نظریہ ہے۔ ان دونوں دانشمندوں کی نظر میں نوع انسانی چند ریڑوں کا مجموعہ ہے، جن میں سے ہر ایک ریڑ کا ایک مالک ہے جو ان کی پرورش صرف اس لیے کرتا ہے تاکہ کھانے کے کام آسکیں۔ ۲

روسو جو اس قسم کے حق کو طاقت کا حق (حق = طاقت) کہتا ہے۔ اس دلیل کا جواب

یوں دیتے ہیں:

کہتے ہیں کہ تمام طاقتیں خدا کی طرف سے ہیں اور تمام طاقتوروں کو اسی نے بھیجا ہے لیکن یہ اس بات کی دلیل نہیں ہے کہ ہم استبداد کے خاتمے کے لیے کوئی قدم نہ اٹھائیں۔ تمام بیماریاں خدا کی طرف سے ہیں لیکن اس کا مطلب یہ نہیں کہ ہم ڈاکٹر کی طرف رجوع نہ کریں۔ ایک چور جنگل کے کسی گوشے میں مجھ پر حملہ کرتا ہے۔ کیا صرف اتنا کافی ہے کہ طاقت کے آگے سر تسلیم خم کرتے ہوئے میں اپنا تھیلہ اس کے حوالے کر دوں؟ اس سے بھی بڑھ کر نہایت خاموشی و رغبت کے ساتھ اپنا پیسہ اس کی خدمت میں پیش کر دوں باوجود اس کے کہ اپنا پیسہ محفوظ رکھنے کی گنجائش بھی موجود ہو؟ چور کی طاقت یعنی بندوق کے مقابلے میں

۱۔ ہلینڈ کا سیاستدان اور تاریخ نویس جولئی تیرہ کے زمانے میں پیرس میں رہائش پذیر تھے۔ انہوں نے ۱۷۲۵ء میں ”حق جنگ و صلح“ نام سے ایک کتاب لکھی ہے۔

۲۔ معاہدہ عمرانی ص ۷۳۸۔

میری ذمہ داری کیا ہونی چاہیے؟

ہو بڑ جس کے نظریے کی طرف اوپر اشارہ ہوا اگرچہ استبدادی نظریے کی نسبت خدا کی طرف نہیں دیتا اور سیاسی حقوق کے بارے میں اس کے فلسفیانہ نظریے کی بنیاد یہ ہے کہ ”حکمران کا عمل لوگوں کا قائم مقام ہوتا ہے اور جو کچھ وہ کرتا ہے وہ گویا لوگوں کا ہی عمل ہوتا ہے“ لیکن اس نظریہ میں غور کرنے سے معلوم ہوتا ہے کہ وہ کلیسائی افکار سے متاثر ہے۔ ہو بڑ کا دعویٰ ہے کہ فرد کی آزادی اور حکمرانوں کے لامحدود اختیارات میں کوئی منافات نہیں ہے۔ کہتا ہے:

یہ نہیں سوچنا چاہیے کہ اس آزادی (فرد کی اپنے دفاع کے بارے میں آزادی) کا وجود حکمرانوں کے اس اختیار کو ختم کر دیتا ہے جو انہیں لوگوں کی جان و مال پر حاصل ہے یا اس میں کمی کا باعث ہے۔ کیونکہ عوام کے ساتھ حکمرانوں کا کوئی بھی عمل ظلم نہیں کہا جاسکتا۔^۱ کیونکہ اس کا عمل گویا لوگوں کا ہی عمل ہوتا ہے۔ جو کام حکمران انجام دیتا ہے وہ بالکل اسی طرح ہے گویا عوام نے خود انجام دیا ہو۔ کوئی ایسا حق نہیں جو اسے حاصل نہ ہو اور اگر اس کی قوت پر کوئی پابندی ہے تو صرف اتنی کہ وہ بندہ خدا ہونے کے ناطے فطری قوانین کا احترام کرے۔ ممکن ہے بلکہ اکثر مشاہدہ ہوا ہے کہ حکمران کسی فرد کو تباہ کر دیتا ہے لیکن پھر بھی اس فعل کو ظلم قرار دینا درست نہیں۔ جس طرح بیفتاح اپنی بیٹی کی قربانی کا موجب بنا سکا ایسے مواقع پر جس شخص کو اس قسم کی موت کا سامنا کرنا پڑتا ہے اسے حق ہے کہ جس کام کی وجہ سے اس کو ہلاکت سے دوچار ہونا پڑے اسے انجام دے یا نہ دے۔ ایسے حاکم کے معاملے میں بھی جو لوگوں کو بلا وجہ قتل کرتا ہے، اصول یہی ہے۔ کیونکہ اگرچہ اس کا عمل

۱۔ معاہدہ عمرانی۔ ص ۲۰۔ نیز رجوع ہوں کتاب ”آزادی فرد اور حکومت کی طاقت“ تالیف ڈاکٹر محمد صنایعی کی طرف۔ ص ۵، ۴۔

۲۔ عبارت دیگر وہ جو کچھ بھی کرے عین عدالت ہوتا ہے۔

۳۔ بیفتاح بنی اسرائیل کا ایک قاضی تھا جس نے کسی جنگ میں یہ نذر کی تھی کہ اگر خدا نے اس کو کامیابی دی تو واپسی پر جس شخص سے اس کی پہلی ملاقات ہوگی اسے خدا کے نام پر جلا کر قربان کر دے گا۔ واپسی پر اس کی ملاقات سب سے پہلے اپنی لڑکی سے ہوئی۔ بیفتاح نے اپنی لڑکی کو جلا دیا۔

قانون فطرت اور انصاف کے منافی ہے لیکن جیسا کہ داؤد کے ہاتھوں اور یا کا قتل ہوا اور یا پر ظلم نہیں ہوا بلکہ ظلم تو خدا کے ساتھ ہوا۔۔۔ لہ

جیسا کہ آپ دیکھتے ہیں، مذکورہ فلسفی نظریات کے مطابق خدا سے متعلق انسانی ذمہ داری کو حقوق الناس کی نفی کا باعث فرض کیا گیا ہے۔ خدا کے سامنے ذمہ دار اور مکلف ہونے کو اس بات کے لیے کافی سمجھا گیا ہے کہ لوگوں کا کوئی حق نہ ہو۔ عدل و انصاف وہی ہے جو حکمران چاہے اور کرے۔ نیز اس کے کسی کام کو ظلم نہیں کہا جاسکتا۔ بالفاظ دیگر حقوق اللہ کو حقوق الناس کے خاتمے کا باعث قرار دیا گیا ہے۔ پس اگر مسٹر ہو بز جو بظاہر ایک آزاد خیال فلسفی ہیں اور کلیسائی نظریات کا سہارا بھی نہیں لیتے کے ذہن پر کلیسائی نظریات کا اثر نہ ہوتا تو ایسے افکار کا اظہار نہ کرتے۔

ان نظریات میں جو چیز مفقود ہے وہ خدا پر ایمان و اعتقاد کو عدالت اور انسانی حقوق کی بنیاد قرار دینا ہے۔ حقیقت یہ ہے کہ خدا پر ایمان ایک طرف سے تو لوگوں کے ذاتی حقوق اور نظریہ عدالت کی بنیاد ہے اور وجود خدا کے اقرار کے ذریعے ہی لوگوں کے ذاتی حقوق اور عدالت حقیقی کو دو مختلف حقیقتوں کی حیثیت سے قبول کیا جاسکتا ہے اور دوسری جانب یہ ان کے اجراء اور نفاذ کی بہترین ضمانت بھی ہے۔

نبج البلاغہ کا نظریہ

حقوق اور عدالت کے معاملے میں نبج البلاغہ کے نظریے کی بنیاد مذکورہ اصول پر ہے۔ آئیے اب اس سلسلے میں نبج البلاغہ سے چند نمونے ملاحظہ کرتے ہیں۔ خطبہ ۲۱۳ جس کے ایک حصے کو ہم پہلے نقل کر چکے ہیں میں یوں فرماتے ہیں:

أَمَّا بَعْدُ! فَكَدَّ جَعَلَ اللَّهُ بِي عَلَيْكُمْ حَقًّا بِوِلَايَةِ

أَمْرِكُمْ، وَ لَكُمْ عَلَىٰ مِنَ الْحَقِّ مِثْلُ الَّذِي لِي عَلَيْكُمْ،
فَالْحَقُّ أَوْسَعُ الْأَشْيَاءِ فِي التَّوَاصُفِ، وَ أَصْيَقُهَا فِي
التَّنَاصُفِ، لَا يَجْرِي لِأَحَدٍ إِلَّا جَرَىٰ عَلَيْهِ، وَ لَا يَجْرِي
عَلَيْهِ إِلَّا جَرَىٰ لَهُ۔

اللہ سبحانہ نے مجھے تمہارے امور کا اختیار دے کر میرا حق تم پر قائم
کر دیا ہے اور جس طرح میرا تم پر حق ہے ویسا ہی تمہارا بھی مجھ پر حق
ہے۔ یوں تو حق کے بارے میں باہمی اوصاف گنوانے میں بہت
وسعت ہے، لیکن آپس میں حق و انصاف کرنے کا دائرہ بہت تنگ
ہے۔ دو آدمیوں میں اس کا حق اس پر اسی وقت ہے جب دوسرے
کا بھی اس پر حق ہو اور اس کا حق اس پر جب ہی ہوتا ہے جب اس کا
حق اس پر بھی ہو۔

جیسا کہ آپ نے ملاحظہ فرمایا اس کلام میں ساری اہمیت خدا، حق، عدالت، فریضہ اور ذمہ
داری کو دی گئی ہے۔ لیکن یوں نہیں کہ خداوند عالم نے بعض افراد کو صرف حقوق ہی عطا کیے ہوں
اور ان کو صرف اپنے آگے جوادہ بنایا ہو اور اس کے برعکس بعض دوسرے افراد کو ہر قسم کے حق
سے محروم کر کے انہیں اپنے اور دوسروں کے لائحہ و دوامت ناہی جواب دہ قرار دیا ہو۔ جس کے نتیجے
میں حکمراں اور محکوم کے درمیان عدل اور ظلم کا معیار ہی نہ رہے۔ اسی خطبے میں فرماتے ہیں:

وَ لَيْسَ أَمْرُؤٌ وَ إِنِّ عَظَمْتُ فِي الْحَقِّ مَنَزِلَتُهُ، وَ تَقَدَّ مَتُّ
فِي الدِّينِ فَضِيلَتُهُ - بِفَوْقِ أَنْ يُعَانَ عَلَىٰ مَا حَمَلَهُ اللَّهُ
مِنْ حَقِّهِ، وَ لَا أَمْرُؤٌ - وَ إِنِّ صَغَّرْتُهُ النَّفْسُ، وَ افْتَحَمَتُهُ
الْعِيُونَ بِدُونِ أَنْ يُعَيْنَ عَلَىٰ ذَلِكَ أَوْ يُعَانَ عَلَيْهِ۔

کوئی شخص بھی اپنے کو اس سے بے نیاز نہیں قرار دے سکتا کہ اللہ نے جس ذمہ داری کا بوجھ اس پر ڈالا ہے اس میں اس کا ہاتھ بٹایا جائے، چاہے وہ حق میں کتنا ہی بلند منزلت کیوں نہ ہو اور دین میں اسے فضیلت و برتری کیوں نہ حاصل ہو اور کوئی شخص اس سے بھی گیا گزرا نہیں کہ حق میں تعاون کرے یا اس کی طرف دست تعاون بڑھایا جائے، چاہے لوگ اسے ذلیل سمجھیں اور اپنی حقارت کی وجہ سے آنکھوں میں نہ نیچے۔ لے

نیز اسی خطبے میں ارشاد فرمایا ہے:

فَلَا تَكْلُمُونِي بِمَا تُكَلِّمُ بِهِ الْجَبَابِرَةَ، وَلَا تَتَحَفَّظُوا مِنِّي بِمَا يَتَحَفَّظُ بِهِ عِنْدَ أَهْلِ الْبَادِرَةِ، وَلَا تُخَالِطُونِي بِالْمَصَانِعَةِ، وَلَا تَطُنُّوا بِي اسْتِنْفَالًا فِي حَقِّ قَيْلِي، وَلَا انْبِمَاسِ اعْظَامٍ لِنَفْسِي، فَإِنَّهُ مَنِ اسْتَثْقَلَ الْحَقَّ أَنْ يُقَالَ لَهُ أَوْ الْعَدْلَ أَنْ يُعْرَضَ عَلَيْهِ، كَانَ الْعَمَلُ بِهِمَا أَثْقَلَ عَلَيْهِ. فَلَا تَكْفُوا عَن مَّقَالَةٍ بِحَقِّي، أَوْ مَشُورَةٍ بِعَدْلِي۔

مجھ سے ویسی باتیں نہ کیا کرو جیسی جاہر و سرکش فرمانرواؤں سے کی جاتی ہیں اور نہ مجھ سے اس طرح بچاؤ کرو جس طرح طیش کھانے والے حاکموں سے بیچ بچاؤ کیا جاتا ہے اور مجھ سے اس طرح کامیل جول نہ رکھو جس سے چاپلوسی اور خوشامد کا پہلو نکلتا ہو۔ میرے متعلق یہ گمان نہ کرو کہ میرے سامنے کوئی حق بات کہی جائے گی تو مجھے گراں گزرے

گی اور نہ یہ خیال کرو کہ میں یہ درخواست کروں گا کہ مجھے بڑھا چڑھا دو، کیونکہ جو اپنے سامنے حق کے کہے جانے اور عدل کے پیش کیے جانے کو بھی گراں سمجھتا ہو اُسے حق و انصاف پر عمل کرنا کہیں زیادہ دشوار ہوگا۔ تم اپنے کو حق کی بات کہنے اور عدل کا مشورہ دینے سے نہ روکو۔ ۱

حکمران امین ہیں مالک نہیں

گزشتہ سطور میں ہم نے ذکر کیا کہ حالیہ صدیوں میں بعض یورپی دانشوروں کے درمیان ایک خطرناک اور گمراہ کن نظریے نے جنم لیا، جس نے بعض لوگوں کو مادیت کی جانب مائل کرنے میں اہم کردار ادا کیا۔ اس نظریہ کی رو سے ایک جانب سے خدا پر ایمان و اعتقاد اور دوسری طرف سے عوام کی بالادستی کے حق کے درمیان ایک خود ساختہ قسم کا ربط پیدا ہو گیا۔ خدا کے آگے جو ابد ہی کو بندوں کے حقوق کے منافی قرار دیا گیا۔ حقوق اللہ کو حقوق الناس کا نعم البدل سمجھا گیا اور جس ذات احدیت نے کائنات کو حق و عدل کی بنا پر استوار کیا اس پر ایمان اور اعتقاد کو بجائے اس کے کہ ذاتی اور فطری حقوق کے نظریے کی بنیاد قرار دیتے ان حقوق کے منافی قرار دیا۔ نتیجہٴ عوام کے حق حاکمیت کے قائل ہونے اور ان کی بے دینی کو لازم و ملزوم سمجھا گیا۔

اسلامی نقطہ نظر سے معاملہ اس خیال کے بالکل برعکس ہے۔ نبج البلاغہ جو اس وقت ہمارا موضوع بحث ہے میں، باوجود اس کے کہ یہ مقدس کتاب بنیادی طور پر توحید اور عرفان کی کتاب ہے اور اس میں ہر جگہ خدا کا ذکر اور خدا کا نام نظر آتا ہے، عام لوگوں کے بنیادی حقوق اور حاکموں کے مقابل میں ان کے شایان شان اور ممتاز مقام اور اس نظریہ کو کہ حکمرانی درحقیقت عوام کے حقوق کی نگہبانی اور امانت داری ہے کو نظر انداز نہیں کیا گیا، بلکہ

اس پر بہت زیادہ توجہ دی گئی ہے۔

نہج البلاغہ کی نظر میں امام یا حکمران لوگوں کے حقوق کا امین، نگہبان اور ذمہ دار ہوتا ہے۔ اگر یہ سوال پیش کیا جائے کہ عوام حکمرانوں کے لیے ہیں یا حکمران عوام کے لیے؟ تو نہج البلاغہ کے نزدیک حکمران عوام کے لیے ہیں، عوام حکمرانوں کے لیے نہیں۔ سعدی نے اسی حقیقت کی طرف اشارہ کرتے ہوئے کہا ہے:

گوسفند از چوپان نیست

بلکہ چوپان برای خدمت او است

بھیڑ گڈریے کے لیے نہیں بلکہ گڈریا اُس کی خدمت کے لیے ہے۔

لفظ ”رعیت“ (رعایا) اس نفرت انگیز مفہوم کے باوجود جو فارسی زبان میں اسے تدریجاً حاصل ہوا، ایک عمدہ اور انسانی مفہوم کا بھی حامل ہے۔ حکمران کے لیے لفظ ”راعی“ اور عوام کے لیے لفظ ”رعیت“ کا استعمال سب سے پہلے رسول اکرم صلی اللہ علیہ وسلم اور ان کے بعد علی علیہ السلام کے فرامین میں نظر آتا ہے۔

یہ لفظ ”راعی“ سے نکلا ہے جس سے مراد حفاظت و نگہبانی ہے۔ عوام کو رعیت اس لیے کہا جاتا ہے کیونکہ حکمران ان کے جان و مال اور حقوق و آزادی کا محافظ اور ذمہ دار ہے۔ اس

لفظ کے مفہوم پر مشتمل ایک جامع حدیث ملتی ہے، رسول اکرم صلی اللہ علیہ وسلم نے فرمایا:

كُلُّكُمْ رَاعٍ وَكُلُّكُمْ مَسْئُولٌ، أَلِإِمَامٍ رَاعٍ وَ مَسْئُولٌ،
وَالْمَرْأَةُ رَاعِيَةٌ عَلَى بَيْتِ زَوْجِهَا وَهِيَ مَسْئُولَةٌ، وَالْعَبْدُ
رَاعٍ فِي مَالِ سَيِّدِهِ وَهُوَ مَسْئُولٌ، إِلَّا فُكُّكُمْ رَاعٍ وَكُلُّكُمْ
مَسْئُولٌ۔

بے شک تم میں سے ہر ایک نگہبان اور ذمہ دار ہے۔ امام لوگوں کا

نگہبان ہے، عورت اپنے شوہر کے گھر کی ذمہ دار اور نگہبان ہے اور

غلام اپنے مالک کے مال کا ذمہ دار اور نگہبان ہے۔ پس آگاہ رہو کہ تم میں سے ہر شخص پاسبان اور ذمہ دار ہے۔^۱

گزشتہ باب میں ہم نے نہج البلاغہ سے چند نمونے پیش کیے تھے جو لوگوں کے حقوق کے بارے میں علیؑ کے افکار کے مظہر تھے۔ یہاں کچھ اور نمونے پیش خدمت ہیں۔ البتہ بطور مقدمہ قرآن سے ایک آیت پیش کر رہا ہوں۔ سورہ مبارکہ نساء آیت ۵۸ میں ذکر ہوتا ہے:

﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ﴾

بے شک اللہ تم لوگوں کو حکم دیتا ہے کہ امانتوں کو ان کے اہل کے سپرد کر دو اور جب لوگوں کے درمیان فیصلہ کرو تو عدل و انصاف کے ساتھ کرو۔^۲

طبری مجمع البیان میں اس آیت کے ضمن میں لکھتے ہیں:

اس آیت کی تفسیر میں مختلف اقوال موجود ہیں۔ ایک یہ کہ اس سے مراد ہر قسم کی امانتیں ہیں خواہ وہ خدائی امانتیں ہوں یا غیر خدائی۔ مالی ہوں یا غیر مالی۔ دوسرا یہ کہ مخاطب حکمران طبقہ ہے اور خداوند عالم امانتوں کی ادائیگی کی ضرورت کے عنوان سے حکمرانوں کو حکم دیتا ہے کہ وہ لوگوں کی حمایت کے لیے اٹھ کھڑے ہوں۔

پھر کہتے ہیں کہ:

اس بات کی تائید یہ ہے کہ اس آیت کے بعد فرمایا:

﴿يَا أَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ

^۱ صحیح بخاری، ج ۷، کتاب النکاح۔

^۲ سورہ نساء، آیت ۵۸۔

أُولَى الْأَمْرِ مِنْكُمْ ﴿١٣٦﴾

اے ایمان والو! اللہ کی اطاعت کرو اور رسول کی اور تم میں سے جو صاحبان امر ہیں ان کی اطاعت کرو۔ لے

اس آیت میں لوگوں پر خدا، رسول اور ولی امر کی اطاعت کی ذمہ داری ڈالی گئی ہے۔ پہلی آیت میں لوگوں کے حقوق اور دوسری آیت میں اس کے متوازی حاکم یا ولی امر کے حقوق کی یاد دہانی کرائی گئی ہے۔ ائمہ علیہم السلام سے مروی ہے کہ ان دونوں آیتوں میں سے ایک ہمارے لیے ہے (لوگوں پر ہمارے حقوق کی آئینہ دار ہے) اور دوسری آیت تم لوگوں کے لیے ہے (ہمارے اوپر تم لوگوں کے حقوق کی طرف اشارہ ہے) امام محمد باقر علیہ السلام نے فرمایا: نماز، زکوٰۃ، روزہ اور حج کی ادائیگی خدا کی امانتوں میں سے ہیں اور خدا کی امانتوں میں سے ایک یہ ہے کہ دینی حکمران حکم خدا کے مطابق صدقات و غنائم وغیرہ کو ان کے مستحق افراد تک پہنچائے۔

تفسیر المیزان میں بھی اس آیت کے ذیل میں نقل ہونے والی احادیث کی بحث میں درالمشور سے حضرت علی علیہ السلام کا یہ قول نقل کیا گیا ہے:

حَقُّ عَلَى الْإِمَامِ أَنْ يَحْكُمَ بِمَا أَنْزَلَ اللَّهُ وَأَنْ يُؤَدِّيَ
الْأَمَانَةَ. فَإِذَا فَعَلَ ذَلِكَ كَانَ فَحَقُّ عَلَى النَّاسِ أَنْ
يَسْمَعُوا لَهُ وَيَطِيعُوا وَيَجِيبُوا إِذَا دُعُوا۔

امام پر لازم ہے کہ وہ لوگوں کے درمیان احکام خدا کے عین مطابق حکومت کرے اور خدا نے اس کو جو امانت سونپی ہے اسے ادا کرے۔ جب وہ ایسا کر دکھائے تو پھر لوگوں پر لازم ہے کہ اس کی بات کو سنیں اور اس کی اطاعت کو قبول کریں اور اس کی دعوت پر لبیک کہیں۔

جیسا کہ آپ دیکھتے ہیں قرآن حکیم معاشرے کے حاکم اور سرپرست کو امانت دار اور نگہبان کی حیثیت سے پیش کرتا ہے اور عادلانہ حکومت چلانے کو ایک ایسی امانت قرار دیتا ہے جو اس کے سپرد کی گئی ہے اور اس پر اس کی ادائیگی لازمی ہے۔ آئمہ معصومین خصوصاً امیر المومنین علیؑ کا نظریہ بالکل وہی ہے جو قرآن کریم میں بیان ہوا ہے۔

اب جبکہ اس سلسلے میں ہم نے قرآن کریم کے نظریے کو جان لیا ہے تو آئیے اب نبی البلاغہ سے اس سلسلے میں چند اور نمونے ملاحظہ کرتے ہیں۔ یہاں ہم زیادہ تر حضرت علیؑ کے ان خطوط پر توجہ دیں گے جو آپؑ نے اپنے والیوں کو تحریر فرمائے، خصوصاً وہ خطوط جو سرکاری فرمان کی حیثیت رکھتے ہیں۔ یہی خطوط ہیں جن میں حکمران کی حیثیت اور عوام کے بارے میں ان کی ذمہ داری اور ان کے اصلی حقوق کی نشاندہی کی گئی ہے۔

آذر بایجان کے حاکم کے نام خط میں یوں فرماتے ہیں:

وَإِنَّ عَمَلَكَ لَيْسَ لَكَ بِطُعْمَةٍ، وَ لَكِنَّهُ فِي عُنُقِكَ أَمَانَةٌ.
وَ أَنْتَ مُسْتَرْعَى لِمَنْ فَوْقَكَ. لَيْسَ لَكَ أَنْ تَفْتَتَاتَ فِي
رِعِيَّةٍ۔۔۔

یہ عہدہ تمہارے لیے کوئی آرزو نہیں ہے، بلکہ وہ تمہاری گردن میں ایک امانت (کا بھندا) ہے اور تم اپنے حکمران بالا کی طرف سے حفاظت پر مامور ہو۔ تمہیں یہ حق نہیں پہنچتا کہ رعیت کے معاملہ میں جو چاہو کر گزرو۔

سرکاری مالیات وصول کرنے والوں کے نام لکھے گئے حکم نامے میں وعظ و نصیحت پر مشتمل چند جملوں کے بعد تحریر فرماتے ہیں:

فَأَنْصِفُوا النَّاسَ مِنْ أَنْفُسِكُمْ وَ اصْدِرُوا لِحَوَائِجِهِمْ.

فَاتَّكُمُ خُزَانُ الرَّعِيَّةِ، وَ وُكُلَاءُ الْأُمَّةِ، وَ سَفَرَاءُ
الْأَيْمَةِ۔

لوگوں سے عدل و انصاف کا رویہ اختیار کرو اور ان کی خواہشوں پر صبر
و تحمل سے کام لو۔ اس لیے کہ تم رعیت کے خزینہ دار، اُمت کے
نمائندے اور اقتدار اعلیٰ کے فرستادہ ہو۔ ۱۔

مالک اشتر کے نام اپنے مشہور خط میں لکھتے ہیں:

وَ أَشْعُرُ قَلْبِكَ الرَّحْمَةَ لِلرَّعِيَّةِ وَ الْمَحَبَّةَ لَهُمْ وَ اللَّطْفَ
بِهِمْ، وَ لَا تَكُونَنَّ عَلَيْهِمْ سَبْعًا ضَارِبًا تَغْتَنِمُ أَكْلَهُمْ،
فَاتَّهَمُ صِنْفَانِ: إِمَّا أَحُّ لَكَ فِي الدِّينِ وَ إِمَّا تَطْيِرُ لَكَ فِي
الْخَلْقِ۔

رعایا کے لیے اپنے دل کے اندر رحم و رافت اور لطف و محبت کو جگہ دو۔ ان کے لیے
پھاڑ کھانے والا درندہ نہ بن جاؤ کہ انہیں نگل جانا غنیمت سمجھتے ہو۔ اس لیے کہ رعایا میں دو
قسم کے لوگ ہیں: ایک تو تمہارے دینی بھائی اور دوسرے تمہارے جیسی مخلوق خدا۔ ۲۔

وَ لَا تَقُولَنَّ إِنِّي مُؤَمَّرٌ أَمْرٌ فَأَطَاعُ، فَإِنَّ ذَلِكَ إِدْعَالٌ فِي
الْقَلْبِ، وَ مِنْهَكُمُ لِلدِّينِ، وَ تَقَرَّبُ مِنَ الْغِيَرِ۔

کبھی یہ نہ کہنا کہ میں حاکم بنایا گیا ہوں، لہذا میرے حکم کے آگے
سر تسلیم خم ہونا چاہیے۔ کیونکہ یہ دل میں فساد پیدا کرنے، دین کو کمزور
بنانے اور بربادیوں کو قریب لانے کا سبب ہے۔ ۳۔

۱۔ نوح البلاء، مطبوعہ افکار، مکتوب ۵۱، ص ۶۲۔

۲۔ نوح البلاء، مطبوعہ افکار، مکتوب ۵۳، ص ۶۵۔

۳۔ نوح البلاء، مطبوعہ افکار، مکتوب ۵۳، ص ۶۶۔

ایک اور فرمان میں جو فوج کے سرداروں کے نام تحریر کیا۔ یوں فرماتے ہیں:

فَإِنَّ حَقًّا عَلَى الْوَالِي أَنْ لَا يُغَيِّرَهُ عَلَى رِعْيَتِهِ فَضْلٌ تَأْلَهُ،
 وَ لَا طَوْلٌ حُصَّ بِهِ، وَ أَنْ يَزِيدَهُ مَا قَسَمَ اللَّهُ لَهُ مِنْ
 نِعْمِهِ، ذُنُوبًا مِنْ عِبَادَةٍ، وَ عَظْفًا عَلَى إِخْوَانِهِ۔

حاکم پر فرض ہے کہ جس برتری کو اس نے پایا ہے اور جس فارغ البالی
 کی منزل پر پہنچا ہے، وہ اس کے رویہ میں جو رعایا کے ساتھ ہے
 تبدیلی پیدا نہ کرے، بلکہ اللہ نے جو نعمت اس کے نصیب میں کی ہے
 وہ اسے بندگان خدا سے نزدیکی اور اپنے بھائیوں سے ہمدردی میں
 اضافہ ہی کا باعث ہو۔ ۱

علیؑ کے فرامین میں لوگوں کے ساتھ انصاف و مہربانی اور لوگوں کی شخصیت کے
 احترام اور ان کے معاملے میں غیر معمولی اہمیت پائی جاتی ہے، جو واقعی ہمارے لیے حیرت
 انگیز اور نمونے کی حیثیت رکھتی ہیں۔

نہج البلاغہ میں ایک نصیحت نامہ (وصیت) نقل ہوا ہے جس کا عنوان ہے: بَلِّغْ
 يَسْتَعْمِلُهُ عَلَى الصَّدَقَاتِ، یعنی ان کے نام جو زکوٰۃ کی جمع آوری پر مامور ہے۔ یہ
 عنوان بتاتا ہے کہ یہ فرمان کسی خاص صورت میں جاری نہیں ہوا۔ ممکن ہے تحریری صورت
 میں جاری ہوا ہو اور ممکن ہے زبانی ارشاد فرمایا ہو۔

سید رضیؒ نے اس کو مکتوبات کے ضمن میں بیان کیا ہے اور کہتے ہیں ہم اس حصے کو یہاں
 نقل کر رہے ہیں تاکہ یہ معلوم ہو جائے کہ علیؑ حق و عدالت کس طرح قائم کرتے تھے
 اور کس طرح چھوٹے بڑے امور میں اس کو مد نظر رکھتے تھے۔ ۲

۱ نہج البلاغہ، مطبوعہ افکار، مکتوب ۵۰، ص ۶۱۔

۲ نہج البلاغہ، مطبوعہ افکار، مکتوب ۲۵، ص ۶۹۔

فرمان کچھ یوں ہے:

اللہ وحدہ لا شریک کے تقویٰ کے ساتھ اپنے کام پر روانہ ہو۔ خبردار! کسی مسلمان کو خوف زدہ نہ کرنا۔ خبردار! لوگوں کے ساتھ اس طرح سلوک نہ کرنا کہ تم سے نفرت کرنے لگیں۔ جتنا حق ان کے ذمہ بنتا ہے، اس سے زیادہ نہ لو۔ جب ایک ایسے قبیلہ میں پہنچو جو پانی کے کنارے رہتا ہو تو تم بھی پانی کے کنارے اترو، لیکن لوگوں کے گھروں میں نہ اترنا۔ آرام اور وقار کے ساتھ ان کے پاس جانا نہ کہ ایک حملہ آور کی طرح، انہیں سلام کرنا، پھر کہنا: اے بندگانِ خدا! مجھے خدا کے ولی اور خلیفہ نے بھیجا ہے، تاکہ تمہارے مال سے خدا کے حق کو وصول کروں تو اب بتاؤ، کیا تمہارے اموال میں خدا کا کوئی حق موجود ہے یا نہیں۔ اگر کہیں کہ نہیں تو دوبارہ ان کے پاس نہ جاؤ، ان کی بات کا احترام کرو۔ اگر کوئی مثبت جواب دے تو اس کے ساتھ جاؤ اس کو ڈرائے دھمکائے بغیر، جتنا زور و سیم وہ دے، لے لو، اگر اس کے پاس زکات کے اونٹ یا بھیڑیں ہوں تو اس کی اجازت کے بغیر اس کے اونٹوں اور بھیڑوں میں داخل نہ ہونا۔ کیونکہ ان کی اکثریت خود اس کی ملکیت ہے۔ جب تم اونٹوں کے گلے یا بھیڑوں کے ریوڑ میں داخل ہو تو سختی اور جبر و تکبر کے ساتھ داخل نہ ہونا۔ ۲

اسی طرح اس خط کے آخر تک ایسی ہی باتوں کا تفصیل کے ساتھ ذکر موجود ہے۔ ایک حکمران کی حیثیت سے عوام کے بارے میں علی علیہ السلام کا نظریہ معلوم کرنے کے لیے اسی قدر کافی معلوم ہوتا ہے۔

۱۔ یہاں صرف مسلمانوں کا نام اس لیے لیا گیا ہے۔ کیونکہ زکوٰۃ و صدقات صرف مسلمانوں سے لیے جاتے ہیں۔

۲۔ نیچ البلاغہ، مطبوعہ افکار، مکتوب ۲۵، ص ۶۹۵۔ نیز رجوع ہوں بطرف مکتوب نمبر ۲۶، ص ۱۲۷ اور مکتوب نمبر ۲۶۔

اہل بیتؑ اور خلافت

- ✽ تین بنیادی مسائل
- ✽ اہل بیتؑ کا امتیازی مقام
- ✽ تقدم حق و اولیت
- ✽ نص اور وصیت
- ✽ اہلیت اور فضیلت
- ✽ قرابت اور رشتہ داری
- ✽ خلفاء کے بارے میں گفتگو
- ✽ خلیفہ اول
- ✽ خلیفہ دوم
- ✽ خلیفہ سوم
- ✽ قتل عثمان میں معاویہ کا ماہرانہ کردار
- ✽ تلخ خاموشی
- ✽ اتحادِ اسلامی
- ✽ دو ممتاز موقف

اہل بیت اور خلافت

تین بنیادی مسائل

گزشتہ باب میں ہم نے ”حکومت و عدالت“ کے موضوع پر حکومت اور اس کی اہم ترین ذمہ داری ”عدل“ کے بارے میں نہج البلاغہ کے نظریات کو واضح کیا۔ اب اس بات کے پیش نظر کہ اس مقدس کتاب میں بار بار جن مسائل کا تذکرہ ہوا ان میں سے ایک اہل بیت اور خلافت کا مسئلہ بھی ہے۔ یہاں ضروری معلوم ہوتا ہے کہ حکومت اور عدالت کے بارے میں گزشتہ عمومی بحث کے بعد رسول مقبول کے بعد خلافت اور اسلام کی نظر میں اہل بیت کے مقام کے خصوصی موضوع پر گفتگو کی جائے۔ مجموعی طور پر اس ضمن میں بیان شدہ امور کچھ یوں ہیں:

(۱): اہل بیت کا غیر معمولی اور خصوصی مقام اور یہ کہ ان کے علوم اور معارف کا سرچشمہ ایک مافوق بشر ذات ہے۔ اس لحاظ سے وہ عام لوگوں کے مانند نہیں ہو سکتے اور نہ ہی دوسرے لوگوں کا ان سے موازنہ کیا جاسکتا ہے۔

(ب): اہل بیت اور امیر المؤمنین علیہ السلام کا خلافت کے لیے سب سے زیادہ اور بدرجہ اولیٰ حقدار ہونا۔ خواہ وصیت پنجمبرگی رو سے ہو یا ذاتی اہلیت و قابلیت کے لحاظ سے یا قرابت کی بنیاد پر۔

(ج): خلفاء کے بارے میں گفتگو

(د): اپنے مسلمہ حق سے علی علیہ السلام کی چشم پوشی کی حکمت اور اس کی حدود جن سے آپ

نے نہ تجاوز فرمایا اور نہ ہی ان حدود کے اندر تنقید و اعتراض میں کوتاہی فرمائی۔

اهل بيت كا امتيازى مقام

هُم مَوْضِعُ سِرِّهِ، وَ لَجَأُ أَمْرِهِ، وَ عَيْبَةُ عَلَيْهِ، وَ مَوْئِلُ حَكِيمِهِ، وَ كُهُوفُ كُتُبِهِ، وَ جِبَالُ دِينِهِ، بِهِمْ أَقَامَ انْحِنَاءَ ظَهْرِهِ، وَ أَذْهَبَ اِزْتِعَادَ فَرَأَيْصِهِ... لَا يُقَاسُ بِأَلِ مُحَمَّدٍ عَلَيْهِمُ السَّلَامُ مِنْ هَذِهِ الْأُمَّةِ أَحَدٌ، وَ لَا يُسَوَّى بِهِمْ مَنْ جَرَتْ نِعْمَتُهُمْ عَلَيْهِ أَبَدًا. هُمْ أَسَاسُ الدِّينِ، وَ عِمَادُ الْيَقِينِ، إِلَيْهِمْ يَفِيءُ الْعَالِي وَ بِهِمْ يَلْحَقُ النَّالِي، وَ لَهُمْ خَصَائِصُ حَقِّ الْوَلَايَةِ، وَ فِيهِمْ الْوَصِيَّةُ وَ الْوَرَاثَةُ، الْآنَ اذْ رَجَعَ الْحَقُّ إِلَى أَهْلِهِ، وَ نُقِلَ إِلَى مُنْتَقَلِهِ۔

وه سر خدا كے امين اور اس كے دين كى پناہ گاہ ہيں، علم الہي كے مخزن اور حكمتوں كے مرجع ہيں، كتب (آسمانى) كى گھاٹياں اور دين كے پہاڑ ہيں۔ انہي كے ذريعے اللہ نے اس كى پشت كا خم سيدھا كيا اور اس كے پہلوؤں سے ضعف كى كيكپي دور كى۔۔۔ اس اُمت ميں كسى كو آلِ محمد ﷺ پر قياس نہيں كيا جاسكتا۔ جن لوگوں پر ان كے احسانات ہميشہ جارى رہے ہوں وہ ان كے برابر نہيں ہو سكتے۔ وہ دين كى بنياد اور يقين كے ستون ہيں۔ آگے بڑھ جانے والے كو ان كى طرف پلٹ كر آنا ہے اور پيچھے رہ جانے والے كو ان سے آكر ملنا ہے۔ حق ولايت كى خصوصيات انہي كے ليے ہيں اور انہي كے بارے ميں (پيغمبر كى) وصيت اور انہي كے ليے (نبى كى) وراثت ہے۔ اب يہ وقت وہ ہے كہ

حق اپنے اہل کی طرف پلٹ آیا اور اپنی صحیح جگہ پر منتقل ہو گیا۔^۱
 مذکورہ جملوں میں ہم اہل بیت کی غیر معمولی معنوی عظمت کا مشاہدہ کر سکتے ہیں جو
 انہیں عام لوگوں سے ایک بے انتہا بلند مقام پر فائز کرتی ہے اور اس مقام پر ان کا مقابلہ کوئی
 نہیں کر سکتا۔ جس طرح مسئلہ نبوت میں کسی کا موازنہ پیغمبر سے کرنا غلط ہے، اسی طرح مسئلہ
 امامت و خلافت میں اہل بیت کی موجودگی میں دوسروں کی بات کرنا ہی فضول اور بے ہودہ
 بات ہے۔

نَحْنُ شَجَرَةُ النَّبُوَّةِ، وَ مَحَطُّ الرِّسَالَةِ، وَ مُخْتَلَفُ
 الْمَلَائِكَةِ، وَ مَعَادِنُ الْعِلْمِ، وَ يَنَابِغُ الْحِكْمِ۔
 ہم نبوت کا شجرہ، رسالت کی منزل، ملائکہ کی فرودگاہ، علم کا معدن اور
 حکمت کا سرچشمہ ہیں۔^۲

أَيُّنَ الَّذِينَ زَعَمُوا أَنَّهُمْ ﴿الرَّاسِخُونَ فِي الْعِلْمِ﴾
 دُونَنَا، كَذِبًا وَ بَغْيًا عَلَيْنَا، أَنْ رَفَعْنَا اللَّهَ وَ وَضَعَهُمْ، وَ
 أَعْطَانَا وَ حَرَمَهُمْ، وَ أَدْخَلْنَا وَ أَخْرَجَهُمْ. بِنَا يُسْتَعْطَى
 الْهُدَى، وَ يُسْتَجَلَى الْعُلَى. إِنَّ الْأَيَّامَةَ مِنْ قُرَيْشٍ
 غَرَسُوا فِي هَذَا الْبَطْنِ مِنْ هَاشِمٍ، لَا تَصْلُحُ عَلَى
 سِوَاهُمْ، وَ لَا تَصْلُحُ الْوَلَاةُ مِنْ غَيْرِهِمْ۔

کہاں ہیں وہ لوگ کہ جو جھوٹ بولتے ہوئے اور ہم پرستم روارکتے
 ہوئے یہ ادا کرتے ہیں کہ وہ راسخون فی العلم ہیں نہ ہم؟ چونکہ اللہ
 نے ہم کو بلند کیا ہے اور انہیں گرایا ہے اور ہمیں (منصب امامت) دیا

^۱ نوح البلاغ، مطبوعہ افکار، خطبہ ۲، ص ۱۰۷۔

^۲ نوح البلاغ، مطبوعہ افکار، خطبہ ۱۰، ص ۳۲۳۔

ہے اور انہیں محروم رکھا ہے اور ہمیں (منزل علم میں) داخل کیا ہے اور انہیں دور کر دیا ہے۔ ہم ہی سے ہدایت کی طلب اور گمراہی کی تارکیوں کو چھانٹنے کی خواہش کی جاسکتی ہے۔ بلاشبہ امام قریش میں سے ہوں گے جو اسی قبیلہ کی ایک شاخ بنی ہاشم کی کشت زار سے ابھریں گے۔ نہ امامت کسی اور کو زیب دیتی ہے اور نہ ان کے علاوہ کوئی اس کا اہل ہو سکتا ہے۔ ۱

نَحْنُ الشُّعَارُ وَالْأَصْحَابُ، وَالْحَزَنَةُ وَالْأَبَوَابُ، وَلَا تُوْتَى الْبُيُوتُ إِلَّا مِنْ أَبْوَابِهَا، فَمَنْ أَتَاهَا مِنْ غَيْرِ أَبْوَابِهَا سَبِي سَارِقًا۔

ہم قریشی تعلق رکھنے والے اور خاص ساتھی اور خزانہ دار اور دروازے ہیں اور گھروں میں دروازوں ہی سے آیا جاتا ہے اور جو دروازوں کو چھوڑ کر کسی اور طرف سے آئے اس کا نام چور ہوتا ہے۔ ۲

فِيهِمْ كَرَأِيمُ الْقُرْآنِ، وَهُمْ كُنُوزُ الرَّحْمَنِ، إِنْ نَطَقُوا صَدَقُوا، وَإِنْ صَمَتُوا لَمْ يُسَبِّحُوا۔

(آل محمد) انہی کے بارے میں قرآن کی نفیس آیتیں اتری ہیں اور وہ اللہ کے خزینے ہیں۔ اگر بولتے ہیں تو سچ بولتے ہیں اور اگر خاموش رہتے ہیں تو کسی کو بات میں پہل کا حق نہیں۔ ۳

هُمْ عَيْشُ الْعِلْمِ، وَ مَوْتُ الْجَهْلِ، يُخْبِرُكُمْ حِلْمُهُمْ

۱ نوح البلاغہ، مطبوعہ افکار، خطبہ ۱۳۲، ص ۴۰۹۔

۲ نوح البلاغہ، مطبوعہ افکار، خطبہ ۱۵۲، ص ۴۳۱۔

۳ نوح البلاغہ، مطبوعہ افکار، خطبہ ۱۵۲، ص ۴۳۱۔

عَنْ عَلَيْهِمْ، وَظَاهِرُهُمْ عَنِ بَاطِنِهِمْ، وَصَتُّهُمْ عَنْ
حُكْمِ مَنْطِقِهِمْ. لَا يُخَالِفُونَ الْحَقَّ وَ لَا يَخْتَلِفُونَ
فِيهِ. هُمْ دَعَائِمُ الْإِسْلَامِ، وَوَلَايَةُ الْإِعْتِصَامِ، بِهِمْ
عَادَ الْحَقُّ فِي نِصَابِهِ، وَانْزَاخَ الْبَاطِلُ عَنْ مَقَامِهِ، وَ
انْقَطَعَ لِسَانُهُ عَنْ مَنبِتِهِ. عَقَلُوا الدِّينَ عَقْلًا وَعَايَةً وَ
رِعَايَةً، لَا عَقْلَ سَمَاعٍ وَرِوَايَةً، فَإِنَّ رِوَاةَ الْعِلْمِ كَثِيرٌ، وَ
رِعَايَةُ قَلِيلٌ۔

وہ علم کے لیے باعثِ حیات اور جہالت کے لیے سببِ مرگ ہیں۔
ان کا علم ان کے علم کا اور ان کا ظاہر ان کے باطن کا اور ان کی خاموشی
ان کے کلام کی حکمتوں کا پتہ دیتی ہے۔ وہ نہ حق کی خلاف ورزی
کرتے ہیں، نہ اس میں اختلاف پیدا کرتے ہیں۔ وہ اسلام کے
ستون اور بچاؤ کا ٹھکانا ہیں۔ ان کی وجہ سے حق اپنے اصلی مقام پر
پلٹ آیا اور باطل اپنی جگہ سے ہٹ گیا اور اس کی زبان جڑ سے کٹ
گئی۔ انہوں نے دین کو سمجھ کر اور اس پر عمل کر کے اسے پہچانا ہے، نہ
صرف نقل و سماع سے اسے جانا ہے۔ یوں تو علم کے راوی بہت
ہیں مگر اس پر عمل پیرا ہو کر اس کی نگہداشت کرنے والے کم ہیں۔
نہج البلاغہ کے کلمات قصار کے ضمن میں ایک واقعہ یوں نقل ہوا ہے کہ کمیل ابن زیاد
نسخی فرماتے ہیں:

امیر المومنین علیہ السلام نے (اپنی خلافت اور کوفہ میں سکونت کے زمانہ میں) ایک روز میرا
ہاتھ پکڑا اور ہم شہر سے قبرستان کی طرف نکل گئے۔ جونہی ہم خاموش صحرا میں پہنچے، آپ نے

ایک گہری آہ بھری اور یوں کلام کا آغاز فرمایا: اے کمیل! اولاد آدم کے دلوں کی مثال برتنوں کی سی ہے۔ بہترین برتن وہ ہے جو اپنے اندر موجود چیز کی زیادہ حفاظت کر سکے۔ پس میں جو کچھ کہوں اسے حفظ کر لو۔

علیؑ اپنے اس مفصل فرمان میں لوگوں کو راہ حق کی پیروی کی رو سے تین گروہوں میں تقسیم فرماتے ہیں۔ پھر ایسے افراد کی نایابی پر اظہارِ افسوس کرتے ہیں جو آپؐ کے سینہ میں پنہاں اسرار و علوم کے ذخیرہ سے استفادہ کرنے کے اہل ہوتے۔ لیکن اپنے کلام کے آخر میں فرماتے ہیں کہ ایسا نہیں کہ دنیا ایسے مردانِ الہی سے مکمل طور پر تہی دامن ہو۔ بلکہ ہر زمانے میں ایسے افراد موجود رہے ہیں اگرچہ ان کی تعداد کم رہی ہے۔

اللَّهُمَّ بَلَى! لَا تَخْلُو الْأَرْضَ مِنْ قَائِمٍ لِلَّهِ بِحُجَّةٍ، إِمَّا ظَاهِرًا مَشْهُورًا، أَوْ خَائِفًا مَغْمُورًا، لَعَلَّا تَبْطُلَ حُجَجُ اللَّهِ وَبَيِّنَاتُهُ، وَكَمْ ذَا وَآيِنٍ أُولَئِكَ؟ أُولَئِكَ - وَاللَّهِ - الْأَقْلُونَ عَدَدًا، وَالْأَعْظُمُونَ عِنْدَ اللَّهِ قَدْرًا، يَحْفَظُ اللَّهُ بِهِمْ حُجَجَهُ وَبَيِّنَاتِهِ، حَتَّى يُودِعُوَهَا نَظَرَ آءَاءِهِمْ، وَ يَزِرْعُوَهَا فِي قُلُوبِ أَشْبَاهِهِمْ، هَجَمَ بِهِمُ الْعِلْمُ عَلَى حَقِيقَةِ الْبَصِيرَةِ، وَبَاشَرُوا رُوحَ الْيَقِينِ، وَاسْتَلَانُوا مَا اسْتَوْعَرَهُ الْمُتَرَفُّونَ، وَانْسُوا بِمَا اسْتَوْحَشَ مِنْهُ الْجَاهِلُونَ، وَصَحِبُوا الدُّنْيَا بِأَبْدَانٍ أَرْوَاحُهَا مُعَلَّقَةٌ بِالْمَحَلِّ الْأَعْلَى، أُولَئِكَ خُلَفَاءُ اللَّهِ فِي أَرْضِهِ، وَالدَّعَاةُ إِلَى دِينِهِ، إِنْ أَحْسَنُوا إِلَى رُؤْيَيْهِمْ!

ہاں! مگر زمین ایسے فرد سے خالی نہیں رہتی کہ جو خدا کی حجت کو برقرار رکھتا ہے چاہے وہ ظاہر و مشہور ہو، یا خائف و پنہاں۔ تاکہ اللہ کی

دلیلیں اور نشان مٹنے نہ پائیں اور وہ ہیں ہی کتنے، اور کہاں پر ہیں؟
 خدا کی قسم وہ تو گنتی میں بہت تھوڑے ہوتے ہیں اور اللہ کے نزدیک
 قدر و منزلت کے لحاظ سے بہت بلند۔ خداوند عالم ان کے ذریعہ سے
 اپنی جنتوں اور نشانیوں کی حفاظت کرتا ہے۔ یہاں تک کہ وہ ان کو
 اپنے ایسوں کے سپرد کر دیں اور اپنے ایسوں کے دلوں میں انہیں بو
 دیں۔ علم نے انہیں ایک دم حقیقت و بصیرت کے انکشافات تک پہنچا
 دیا ہے۔ وہ یقین و اعتماد کی روح سے گھل مل گئے ہیں اور ان چیزوں کو
 جنہیں آرام پسند لوگوں نے دشوار قرار دے رکھا تھا، اپنے لیے سہل و
 آسان سمجھ لیا ہے اور جن چیزوں سے جاہل بھڑک اٹھتے ہیں ان سے
 وہ جی لگائے بیٹھے ہیں۔ وہ ایسے جسموں کے ساتھ دنیا میں رہتے سہتے
 ہیں کہ جن کی رو میں ملا اعلیٰ سے وابستہ ہیں۔ یہی لوگ تو زمین میں اللہ
 کے نائب اور اس کے دین کی طرف دعوت دینے والے ہیں۔ ہائے
 ان کی دید کے لیے میرے شوق کی فراوانی!۔

ان عبارتوں میں اگرچہ اشارتاً بھی اہل بیت کا نام نہیں لیا گیا لیکن نہج البلاغہ میں
 اہل بیت کے بارے میں دوسرے مقامات پر ذکر ہونے والے اس سے مشابہ جملوں
 سے یہ یقین حاصل ہو جاتا ہے کہ آپ کی مراد ائمہ اہل بیت علیہم السلام ہی ہیں۔
 ہم نے اس سلسلے میں جو کچھ نقل کیا اس سے مجموعی طور پر یہ معلوم ہوتا ہے کہ نہج البلاغہ
 میں خلافت اور سیاسی مسائل میں مسلمانوں کی سیادت کے مسئلے کے علاوہ مسئلہ امامت کو بھی
 اس خاص نظریے کے مطابق جس کو شیعہ حجت کے نام سے پہچانتے ہیں، مؤثر اور بلیغ
 طریقے سے پیش کیا گیا ہے۔

تقدم حق و اولویت

گزشتہ سطور میں ہم نے اہل بیت علیہم السلام کے امتیازی اور غیر معمولی مقام کے بارے میں اور اس بارے میں کہ ان کے علوم و معارف کا منبع ایک فوق بشر ہستی ہے اور ان کو عام لوگوں کی مانند سمجھنا غلط ہے، نہج البلاغہ سے کچھ اقتباسات پیش کیے۔ مندرجہ ذیل سطور میں ہم اس بحث کے دوسرے پہلو یعنی اہل بیت علیہم السلام کے حق تقدم و اولویت بلکہ اہل بیت علیہم السلام کے تقدم اور خصوص حق، خصوصاً خود امیر المؤمنین علیہ السلام کے امتیازی مقام کے بارے میں بعض اقتباسات نقل کریں گے۔

نہج البلاغہ میں اس مسئلے پر تین بنیادوں سے استدلال کیا گیا ہے۔

پہلا: پیغمبرؐ کی وصیت اور نص

دوسرا: امیر المؤمنین علیہ السلام کی لیاقت اور خصوصی اہلیت اور یہ کہ خلافت کا لباس صرف

آپؐ ہی کے جسم کے مطابق ہے۔

تیسرا: پیغمبر اسلامؐ کے ساتھ حسب و نسب اور روحانی لحاظ سے آپؐ کا نزدیکی رشتہ۔

نص اور وصیت پیغمبرؐ

بعض لوگوں کا خیال ہے کہ نہج البلاغہ میں خلافت کے بارے میں پیغمبر اسلامؐ کی وصیت اور نص کی طرف اشارہ نہیں ہوا ہے، بلکہ صرف ذاتی اہلیت اور لیاقت کا تذکرہ کیا گیا ہے۔ یہ خیال صحیح نہیں، کیونکہ ایک تو نہج البلاغہ کے دوسرے خطبے میں جس کا ہم نے گزشتہ سطور میں تذکرہ کیا، اہل بیتؑ کے بارے میں صریحاً فرماتے ہیں:

وَ فِيهِمُ الْوَصِيَّةُ وَالْوَرَاثَةُ۔

اور انہی کے بارے میں (پیغمبرؐ کی) وصیت اور انہی کے لیے (نبیؐ)

کی (وراثت ہے۔ ل

اور ثنائیاً یہ کہ متعدد مقامات پر علیؑ اپنے حق کے بارے میں کچھ اس طرح سے گفتگو فرماتے ہیں کہ اس کی توجیہ سوائے اس صورت کے کہ پیغمبر اکرم صلی اللہ علیہ وسلم نے بذات خود اس حق خلافت کی واضح الفاظ میں تصریح کی ہو۔ نہیں ہو سکتی۔ ان مقامات پر علیؑ یہ نہیں فرماتے کہ کیونکہ تمام شرائط اور کامل اہلیت کا حامل ہونے کے باوجود مجھے چھوڑ کر دوسرے لوگوں کو چننا گیا۔ بلکہ آپؑ یہ فرماتے ہیں کہ میرا قطعی اور مسلمہ حق مجھ سے چھینا گیا۔ صاف ظاہر ہے کہ اپنے حق کے مسلمہ اور قطعی ہونے کا دعویٰ صرف اسی صورت میں کیا جاسکتا ہے کہ پیغمبر اکرم صلی اللہ علیہ وسلم نے پہلے سے اس حق کی تصریح اور تعیین کی ہو۔ کیونکہ صلاحیت اور استعداد حق بالقوۃ اہلیت حق کا باعث تو بن سکتی ہے نہ کہ بالفعل حق کے حصول کا اور واضح ہے کہ حق بالقوۃ کا پایا جانا اس بات کے لیے کافی نہیں کہ مسلمہ اور ثابت شدہ حق کے ”غصب“ ہونے کی شکایت کی جائے۔

اب ہم چند نمونے پیش کرتے ہیں جہاں علیؑ نے خلافت کو اپنا حق قرار دیا ہے۔ ان میں سے ایک خطبہ ۶ ہے۔ جسے آپؑ نے اپنی خلافت کے ابتدائی دور میں اس وقت ارشاد فرمایا جب آپؑ کو حضرت عائشہ اور طلحہ و زبیر کی بغاوت کا علم ہوا اور آپؑ نے ان کی سرکوبی کا عزم کیا۔ اس وقت کے حالات پر کچھ تبصرہ کرنے کے بعد فرماتے ہیں:

فَوَاللَّهِ! مَا زِلْتُ مَدْفُوعًا عَنْ حَقِّي، مُسْتَأْثَرًا عَلَيَّ، مُنْذُ قَبَضَ اللَّهُ تَعَالَى نَبِيَّهُ صَلَّى اللَّهُ عَلَيْهِ وَسَلَّمَ حَتَّى يَوْمِ النَّاسِ هَذَا۔

خدا کی قسم! جب سے اللہ نے اپنے رسولؐ کو دنیا سے اٹھایا، برابر دوسروں کو مجھ پر مقدم کیا گیا اور مجھے میرے حق سے محروم رکھا گیا۔ ل

ل نوح البلاغ، مطبوعہ افکار، خطبہ ۲، ص ۱۰۸۔

ل نوح البلاغ، مطبوعہ افکار، خطبہ ۶، ص ۱۳۴۔

خطبہ ۱۷۰ میں جو درحقیقت خطبہ نہیں اور چاہیے تو یہ تھا کہ سید رضیؒ اس کو کلمات قصار میں بیان کرتے، ایک واقعہ بیان کرتے ہیں اور وہ یہ کہ

ایک کہنے والے نے کہا کہ اے ابن ابی طالب آپؐ اس خلافت پر لپٹائے ہوئے ہیں۔ تو میں نے کہا:

بَلْ أَنْتُمْ وَاللَّهِ! الْأَحْرَصُ وَأَبْعَدُ، وَأَنَا أَحْصُ وَأَقْرَبُ،
وَإِنَّمَا طَلَبْتُ حَقًّا لِيَّ وَ أَنْتُمْ تَحُولُونَ بَيْنِي وَ بَيْنَهُ، وَ
تَضْرِبُونَ وَجْهِي دُونَهُ، فَلَمَّا قَرَعْتُهُ بِالْحُجَّةِ فِي الْمَلَا
الْحَاضِرِينَ هَبَّ، كَأَنَّهُ بُهِتَ لَا يَدْرِي مَا يُجِيبُنِي بِهِ!۔

خدا کی قسم! تم اس پر کہیں زیادہ حریص اور (اس منصب کی اہلیت سے) دور ہو اور میں اس کا اہل اور (پیغمبر صلی اللہ علیہ وسلم سے) نزدیک تر ہوں۔ میں نے تو اپنا حق طلب کیا ہے اور تم میرے اور میرے حق کے درمیان حائل ہو جاتے ہو اور جب اسے حاصل کرنا چاہتا ہوں تو تم میرا رخ موڑ دیتے ہو۔ چنانچہ جب بھری محفل میں میں نے اس دلیل سے اس (کے کان کے پردوں) کو کھٹکھٹایا تو چونکا ہوا اور اس طرح مہبوت ہو کر رہ گیا کہ اسے کوئی جواب نہ سوجھتا تھا۔

یہ معلوم نہیں کہ اعتراض کرنے والا کون تھا اور یہ اعتراض کس وقت ہوا۔ ابن ابی الحدید کہتے ہیں:

”یہ اعتراض شوریٰ کے دن سعد بن ابی وقاص نے کیا تھا۔“

پھر کہتے ہیں:

لیکن مذہب امامیہ کے ماننے والے کہتے ہیں کہ وہ شخص ابو عبیدہ جراح تھا اور یہ واقعہ

سقیفہ کے دن ہوا۔

انہی جملوں کے بعد آپؐ نے یوں فرمایا:

اللَّهُمَّ إِنِّي أَسْتَعِيدُكَ عَلَى قُرَيْشٍ وَ مَنْ أَعَانَهُمْ!
فَانْتَهُمْ قَطَعُوا رَجِيئِي، وَ صَغَّرُوا عَظِيمَ مَنُزِلَتِي، وَ
أَجْمَعُوا عَلَيَّ مُنَازَعَتِي أَمْرًا هُوَ لِي۔

خدا یا! میں قریش اور ان کے مددگاروں کے خلاف تجھ سے مدد چاہتا ہوں۔ کیونکہ انہوں نے قطع رحمی کی اور میرے مرتبہ کی بلندی کو پست سمجھا اور اس (خلافت) پر کہ جو میرے لیے مخصوص تھی ٹکرانے کے لیے ایک کر لیا ہے۔ ل

ابن ابی الحدید مندرجہ بالا جملوں کے ذیل میں لکھتے ہیں:

اپنے مسلمہ حق کے غضب ہو جانے اور دوسروں کی شکایات پر مبنی کلمات علیؑ سے تو اتر کی حد تک منقول ہیں اور یہ بات فرقہ امامیہ کے نظریے کی تائید کرتی ہے جن کا کہنا ہے کہ علیؑ، پیغمبر اسلام کی مسلمہ نص کی بنا پر خلیفہ اور جانشین معین ہوئے ہیں اور کسی دوسرے شخص کو کسی بھی صورت میں یہ حق حاصل نہیں کہ مسند خلافت پر بیٹھے۔ لیکن اس بات کے پیش نظر کہ اگر ان کلمات کے ظاہری معنی کو لیا جائے تو یہ اس بات کا باعث بنتا ہے کہ بعض دوسرے افراد کو فاسق یا کافر قرار دیا جائے۔ اس لیے ضروری ہے کہ ہم ان جملوں کی تاویل کریں اور ظاہری معنی کو اخذ نہ کریں۔ یہ جملے قرآن کی متشابہ آیات کی مانند ہیں جن کے ظاہری معنی کو اخذ کرنا صحیح نہیں۔

ابن ابی الحدید خود علیؑ کے دوسروں سے زیادہ افضل اور اہل ہونے کے قائل ہیں اور ان کی نظر میں نہج البلاغہ کے جملے علیؑ کے دوسروں کی نسبت زیادہ اہل ہونے

کے لحاظ سے محتاج تاویل و توجیہ نہیں۔ البتہ مذکورہ بالا جملے ان کے نزدیک اس لحاظ سے محتاج تاویل ہیں کہ ان میں اس بات کی تصریح کی گئی ہے کہ خلافت علی علیہ السلام کا خاص اور مسلمہ حق ہے اور یہ سوائے اس صورت کے ممکن نہیں کہ خود رسول خدا، خدا کی جانب سے اس امر کی تعیین و تصریح اور اس حق کو مشخص فرمائیں۔

بنی اسد کا ایک آدمی جو امیر المؤمنین علیہ السلام کے ساتھیوں میں سے تھا آپ سے سوال

کرتا ہے:

كَيْفَ دَفَعَكُمْ قَوْمُكُمْ عَنْ هَذَا الْمَقَامِ وَ أَنْتُمْ أَحَقُّ

بہ؟

کیا وجہ ہے کہ لوگوں نے آپ کو اس منصب سے الگ رکھا، حالانکہ

آپ اس کے زیادہ حقدار تھے؟

امیر المؤمنین علیہ السلام نے اُسے جو جواب دیا، یہ جواب وہی ہے جو خطبہ ۱۶۰ کے عنوان

سے نوح البلاغہ میں موجود ہے کہ

فَإِنَّهَا كَانَتْ أَثْرَةً شَحَّتْ عَلَيْهَا نَفُوسٌ قَوْمٍ، وَ سَحَّتْ

عَنْهَا نَفُوسٌ آخَرِينَ۔

ان کی یہ خود غرضی تھی جس میں کچھ لوگوں کے نفس اس پر مر گئے تھے

اور کچھ لوگوں کے نفسوں نے اس کی پروا تک نہ کی۔

یہ سوال و جواب عین اس وقت ہوا جب آپ اپنی خلافت کے زمانے میں معاویہ اور

اس کی چالوں سے نمٹ رہے تھے۔ آپ یہ نہیں چاہتے تھے کہ ان خاص حالات میں یہ

مسئلہ موضوع بحث بنے اس لیے جواب دینے سے پہلے تنبیہ کی صورت میں اس سے کہا:

۱۔ نوح البلاغہ، مطبوعہ افکار، خطبہ ۱۶۰، ص ۵۲۔

۲۔ نوح البلاغہ، مطبوعہ افکار، خطبہ ۱۶۰، ص ۵۲۔

ہر سوال کا ایک موقع ہوتا ہے۔ یہ پرانی باتوں کو چھیڑنے کا موقع نہیں ہے۔ ہم اس وقت جس مسئلے سے دوچار ہیں وہ معاویہ کا مسئلہ ہے۔

وَهَلُمَّ الْخُطْبَ فِي ابْنِ أَبِي سَفْيَانَ-

اب تو اس مصیبت کو دیکھو کہ جو ابوسفیان کے بیٹے کی وجہ سے آئی ہے۔ لے

اس کے باوجود اپنی عام اعتدال پسندانہ روش کے عین مطابق جواب دینے اور گزشتہ حقائق کو واضح کرنے سے پہلو تہی نہ فرمائی۔

خطبہ شَفِيقِيَّةٌ میں صاف صاف فرماتے ہیں:

أَرَى تَرَائِي نَهْبًا-

میں اپنی میراث کو لٹتے دیکھ رہا تھا۔ لے

واضح ہے کہ وراثت سے مراد خاندانی وراثت نہیں، بلکہ مراد خدائی اور معنوی ورثہ ہے۔

اہلیت اور فضیلت

خلافت کے بارے میں پیغمبر اسلام ﷺ کے حکم صریح اور علیؑ کے حق کے قطعی اور مسلمہ ہونے پر بحث کے بعد لیاقت و استعداد کا مسئلہ پیش خدمت ہے۔ اس بارے میں نوح البلاغہ میں بار بار گفتگو ہوئی ہے۔ خطبہ شَفِيقِيَّةٌ میں فرماتے ہیں:

أَمَّا وَاللَّهِ! لَقَدْ تَقَبَّصَهَا ابْنُ أَبِي قُحَافَةَ، وَإِنَّهُ لَيَعْلَمُ

أَنَّ مَحَلِّيَّ مِنْهَا مَحَلُّ الْقُطْبِ مِنَ الرَّسْمِ، يَنْحَدِرُ عَنِّي

السَّيْلُ، وَلَا يَزِقُّ إِلَى الطَّيْرِ-

لے نوح البلاغہ، مطبوعہ افکار، خطبہ ۱۶۰، ص ۵۲۔

لے نوح البلاغہ، مطبوعہ افکار، خطبہ ۶۳، ص ۱۱۰۔

خدا کی قسم! فرزند ابوقحافہ نے پیرا ہنِ خلافت پہن لیا، حالانکہ وہ میرے بارے میں اچھی طرح جانتا تھا کہ میرا خلافت میں وہی مقام ہے جو چچی کے اندر اس کی کیلی کا ہوتا ہے۔ میں وہ (کوہ بلند ہوں) جس پر سے سیلاب کا پانی گزر کر نیچے گرجاتا ہے اور مجھ تک پرندہ پر نہیں مار سکتا۔ ۱

خطبہ ۱۹۵ میں آپؐ پہلے تو رسول خدا صلی اللہ علیہ وسلم کے حوالے سے اپنے اعتقاد و یقین اور اپنی والہانہ وابستگی اور پھر مختلف موقعوں پر اپنے کارناموں اور قربانیوں کا ذکر فرماتے ہیں اور اس کے بعد رسول اکرم صلی اللہ علیہ وسلم کی رحلت درحالیکہ حضورؐ کا سر مبارک آپؐ کے سینے پر تھا اور پھر اپنے ہاتھوں سے پیغمبر اکرم صلی اللہ علیہ وسلم کو غسل دینے کا واقعہ درحالیکہ فرشتے غسل میں آپؐ کی مدد کر رہے تھے اور آپؐ فرشتوں کی آواز سن رہے تھے اور محسوس فرما رہے تھے کہ گروہ درگروہ فرشتوں کی آمد و رفت جاری ہے۔ نیز وہ پیغمبرؐ پر درود بھیجتے ہیں اور ذن پیغمبرؐ تک فرشتوں کی آواز ایک لمحے کے لیے بھی آپؐ کی سماعت سے قطع نہ ہوئی، بیان فرماتے ہیں۔ خلاصہ یہ کہ اپنی مخصوص صفات مثلاً اپنے مقام تسلیم اور بعض صحابہ کے برعکس کبھی انکارِ حق نہ کرنے سے لے کر اپنی بے مثال قربانیوں اور کارناموں اور پیغمبرؐ سے اپنی قربت کا ذکر کرنے کے بعد یوں فرماتے ہیں:

فَمَنْ ذَا أَحَقُّ بِهِ مِنِّي حَيًّا وَ مَيِّتًا؟

تو اب ان کی زندگی میں اور موت کے بعد مجھ سے زائد کون ان کا
حقدار ہو سکتا ہے؟ ۲

۱ نوح البلاغ، مطبوعہ افکار، خطبہ ۳، ص ۱۱۰۔

۲ نوح البلاغ، مطبوعہ افکار، خطبہ ۱۹۵، ص ۵۷۷۔

قرابت اور رشتہ داری

جیسا کہ ہم جانتے ہیں رسول خدا کی رحلت کے بعد سعد بن عبادہ انصاری نے خلافت کا دعویٰ کیا اور اس کے قبیلے کے بعض افراد اس کے گرد جمع ہو گئے۔ سعد اور اس کے حامیوں نے سقیفہ کو اس کام کے لیے چُن لیا تھا۔ یہاں تک کہ حضرت ابو بکر، حضرت عمر اور ابو عبیدہ جراح آگئے اور لوگوں کی توجہ سعد بن عبادہ سے ہٹا کر حاضرین سے حضرت ابو بکر کی بیعت لی۔ اس موقع پر مہاجرین و انصار میں بعض باتوں پر لے دے ہوئی۔ غرض اس اجتماع میں ہونے والے آخری فیصلے میں مختلف عوامل کا ہاتھ تھا۔ حضرت ابو بکر کے حامیوں اور قریش نے بازی جیتنے کے لیے جو پتے استعمال کیے ان میں سے ایک یہ تھا کہ پیغمبر قریشی ہیں اور ہم آپ کے ہم قبیلہ ہیں۔

ابن ابی الحدید خطبہ ۶۵ کی تشریح میں لکھتے ہیں:

حضرت عمر نے انصار سے کہا: اہل عرب کبھی تمہاری امارت اور حکومت سے راضی نہیں ہوں گے کیونکہ پیغمبر کا تعلق تمہارے قبیلے سے نہیں۔ لیکن عربوں کو اس بات سے ہرگز اختلاف نہیں ہو سکتا کہ پیغمبر کے قبیلے کا کوئی شخص حکومت کرے۔ کون ہے جو حکومت اور میراث میں ہمارا مقابلہ کر سکے جبکہ ہم آپ کے رشتہ دار اور قریبی لوگ ہیں۔

جیسا کہ معلوم ہے اس کارروائی کے دوران علیؑ پیغمبرؐ کی تکفین و تجہیز کے سلسلہ میں اپنی ذمہ داریوں میں مشغول تھے۔ اس واقعے کے بعد علیؑ نے اس مجلس میں حاضر کچھ لوگوں سے طرفین کے دلائل کے بارے میں سوال کیا اور یہ سننے کے بعد طرفین کے استدلال پر تنقید کی اور ان کو رد کیا۔ اس سلسلہ میں حضرت علیؑ کے فرمودات وہی ہیں جن کو سید رضیؒ نے خطبہ ۶۵ میں بیان کیا ہے۔

علیؑ نے پوچھا: انصار کیا کہتے تھے؟

جواب ملا: ایک حاکم ہم سے ہو اور ایک تم (مہاجرین) میں سے۔
 آپؐ نے کہا: تم نے کیوں ان کے نظریے کو رد کرنے کے لیے انصار کے بارے میں
 رسول اکرم ﷺ کی تلقین سے استدلال نہیں کیا کہ آپؐ نے فرمایا: انصار کے نیک
 افراد سے نیکی کرو اور ان کے بڑوں سے درگزر کرو؟

لوگوں نے کہا: اس میں ان کے خلاف کیا ثبوت ہے؟
 آپؐ نے فرمایا: اگر حکومت ان کا حق ہوتا تو ان کے بارے میں پیغمبرؐ کی تلقین بے
 معنی ہوتی۔ ان کے بارے میں دوسروں کو نصیحت فرمانا اس بات کی دلیل ہے کہ حکومت
 غیر انصار کا حق ہے۔

پھر آپؐ نے دریافت کیا: اچھا! تو قریش کیا کہتے تھے؟
 لوگوں نے کہا: قریشی کی دلیل یہ تھی کہ وہ اسی درخت کی ایک ٹہنی ہیں جس کی ایک
 دوسری ٹہنی پیغمبر اکرم ﷺ ہیں۔
 آپؐ نے فرمایا:

اِحْتَجُّوْا بِاللشَّجَرَةِ وَ اَصْأَعُوْا التَّمْرَةَ۔

انہوں نے شجرہ نسب کے ذریعے خلافت کو اپنا حق ثابت کرنے کے
 لیے استدلال کیا لیکن اس درخت کے پھل اور میوے کو گنوا دیا۔
 یعنی اگر رشتہ داری معیار ہوتی تو اہل قریش اس درخت کی فقط ٹہنی ہیں (جس درخت
 کا ایک حصہ پیغمبر ہیں) لیکن اہل بیت پیغمبرؐ تو اس ٹہنی اور شاخ کا پھل ہیں۔
 خطبہ ۱۶۰ جس کا ایک حصہ ہم نے پہلے نقل کیا حضرت علیؑ اور ایک مرد اسدی کے
 درمیان سوال و جواب پر مبنی ایک مکالمہ ہے۔ اس میں آپؐ نے رشتہ داری کے ذریعہ بھی
 استدلال کیا ہے۔ عبارت یوں ہے:

أَمَّا الْإِسْتِبْدَادُ عَلَيْنَا بِهَذَا الْمَقَامِ وَ نَحْنُ الْأَعْلَوْنَ
نَسَبًا، وَ الْأَشْدُّونَ بِالرَّسُولِ صَلَّى اللهُ عَلَيْهِ وَسَلَّمَ نَوْطًا۔
ان لوگوں کا اس منصب پر خود اختیاری سے جم جانا، باوجودیکہ ہم
نسب کے اعتبار سے بلند تھے اور پیغمبر ﷺ سے رشتہ قرابت بھی
قوی تھا۔

اس مقام پر خلافت کے لیے رشتہ داری کی بنا پر استدلال مخالفین کو ان کی اپنی دلیل
سے جواب دینے کے لیے تھا۔ یعنی چونکہ دوسروں نے رشتہ داری اور قومیت کو معیار قرار دیا تھا
اس لیے آپؐ نے بھی جواباً فرمایا کہ اگر پیغمبر اسلام کی وصیت، نص، ذاتی لیاقت و اہلیت،
افضلیت غرض ہر چیز سے قطع نظر صرف رشتہ داری کو معیار خلافت قرار دیا جائے جیسا کہ
دوسروں نے ایسا ہی کیا تو پھر بھی میں خلافت کے سارے دعویداروں سے زیادہ حقدار ہوں۔

خلفاء کے بارے میں گفتگو

خلافت اور اہل بیت کے موضوع کا تیسرا اہم مسئلہ خلفاء کے بارے میں گفتگو کا
ہے۔ خلفاء کے بارے میں علیؑ کی گفتگو ایک ناقابل تردید حقیقت ہے۔ نیز آپؐ نے
گفتگو کا جو طریقہ اختیار کیا وہ تعمیری اور سبق آموز ہے۔ خلفاء کے بارے میں آپؐ کی
گفتگو جذباتی اور متعصبانہ نہیں بلکہ عقل و منطق پر مبنی ہے اور یہی بات آپؐ کی گفتگو کی
غیر معمولی قدر و قیمت کا باعث ہے۔ اگر گفتگو کا باعث جذباتیت اور ہیجانی رد عمل ہو تو اس کی
الگ صورت ہوتی ہے، لیکن گفتگو اگر درست، منطقی اور انصاف و حقائق پر مبنی ہو تو اس کی
الگ کیفیت ہوتی ہے۔ جذباتی گفتگو عام طور پر ہر شخص کے بارے میں ایک جیسی ہوتی ہے
کیونکہ اس میں گالی گلوچ اور بُرا بھلا کہنے کے علاوہ اور کچھ نہیں ہوتا اور گالی گلوچ کا کوئی

ضابطہ اور اصول نہیں ہوتا۔

لیکن اس کے برعکس منطقی اور منصفانہ گفتگو روحانی اور اخلاقی خصوصیات کی حامل اور خاص ان افراد سے متعلق ہوتی ہے جن کے بارے میں گفتگو کی جائے اور اس قسم کی گفتگو ظاہر ہے کہ ہر شخص کے بارے میں مساوی اور یکساں نہیں ہو سکتی۔ یہی وہ مقام ہے جہاں سے گفتگو کرنے والے کی حقیقت بینی کا اندازہ لگایا جاسکتا ہے۔

خلفاء کے بارے میں نبخ البلاغہ کی گفتگو کا کچھ حصہ عمومی اور ضمنی نوعیت کا ہے اور کچھ حصہ خصوصی نوعیت کا۔ عمومی گفتگو وہی ہے کہ جس میں امیر المؤمنین علیہ السلام واضح انداز میں فرماتے ہیں کہ میرا مسلمہ حق چھینا گیا ہے۔ ہم نے گذشتہ سطور میں امیر المؤمنین علیہ السلام کے اپنے منصوص من اللہ ہونے پر استدلال کی بحث میں اس کا ذکر کیا ہے۔

ابن ابی الحدید کہتے ہیں:

”خلفاء کے بارے میں امام کی گفتگو اور ان کی شکایت خواہ وہ ضمنی ہو یا کلمی، تو اتز کی حد تک پہنچی ہوئی ہے۔ ایک دن امام نے کسی مظلوم کی فریاد سنی کہ وہ کہتا ہے کہ مجھ پر ظلم و ستم ہوا ہے۔ آپ نے اس سے فرمایا: آؤ دونوں مل کر نالہ و فریاد کریں کیونکہ مجھ پر بھی ہمیشہ ظلم و ستم ہوتا رہا ہے۔“

نیز ابن ابی الحدید اپنے ایک باوثوق ہم عصر ابن عالیہ سے نقل کرتے ہیں:

”میں اسمعیل بن علی حنبلی جو اپنے زمانے کے حنبلیوں کا امام تھا، کی خدمت میں بیٹھا تھا۔ اسمعیل ایک ایسے مسافر سے جو کوفہ اور بغداد کے سفر سے لوٹا تھا وہاں کے حالات اور اس کے مشاہدات کے بارے میں سوالات کر رہے تھے۔ اس مسافر نے واقعات کے ضمن میں نہایت انسوس کا اظہار کرتے ہوئے غدیر کے دن خلفاء کے بارے میں شیعوں کی شدید گفتگو کا تذکرہ کیا۔ حنبلی فقیہ (اسماعیل) نے کہا۔ اس میں ان لوگوں کا قصور کیا ہے

اس گفتگو کا دروازہ تو خود علیؑ نے کھولا ہے۔ اس شخص نے سوال کیا: اس معاملے میں ہماری ذمہ داری کیا ہے؟ کیا خلفاء کے بارے میں گفتگو کو صحیح قرار دیں یا غلط؟ اگر صحیح قرار دیں تو ایک طرف کو چھوڑنا پڑے گا اور اگر غلط قرار دیں تو دوسری طرف سے دستبردار ہونا پڑے گا۔ اس سوال کے سنتے ہی اسماعیل اپنی جگہ سے اٹھا اور مجلس کو برخاست کیا اور صرف اتنا کہا کہ یہ وہ سوال ہے جس کا جواب میں خود بھی ابھی تک ڈھونڈ نہیں پایا ہوں۔“ ۱

خلیفہ اول

خاص خلیفہ اول کے بارے میں گفتگو خطبہ شقشقیہ میں ہوئی ہے جس کا خلاصہ دو جملوں میں موجود ہے۔

اول یہ کہ: انہیں اچھی طرح سے علم تھا کہ میں ان سے زیادہ مناسب ہوں اور خلافت کا لباس صرف میرے جسم کے مطابق ہے لیکن انہوں نے جان بوجھ کر کیوں ایسا اقدام کیا۔ ان کی خلافت کے دوران میری مثال اس شخص کی سی تھی جس کی آنکھوں میں کانٹا یا حلق میں ہڈی پھنس جائے۔

أَمَا وَاللَّهِ! لَقَدْ تَقَبَّصَهَا ابْنُ أَبِي قُحَافَةَ، وَإِنَّهُ لَيَعْلَمُ
أَنَّ مَحَلِّيَّ مِنْهَا مَحَلُّ الْقُطْبِ مِنَ الرَّحَى۔

خدا کی قسم! فرزند ابوقحافہ نے پیراہن خلافت پہن لیا، حالانکہ وہ میرے بارے میں اچھی طرح جانتا تھا کہ میرا خلافت میں وہی مقام ہے جو چکی کے اندر اس کی کیلی کا ہوتا ہے۔ ۲

دوم یہ کہ: انہوں نے اپنے بعد دوسرے خلیفہ کا انتخاب کیوں کیا۔ خصوصاً ان حالات

۱ شرح نوح البلاغ، ابن ابی الحدید، ج ۹، ص ۳۰۸

۲ نوح البلاغ، مطبوعہ افکار، خطبہ ۳، ص ۱۱۰

میں جبکہ اپنی خلافت کے دوران انہوں نے ایک بار لوگوں سے مطالبہ کیا تھا کہ وہ اپنی بیعت واپس لیں اور بیعت کے ذریعے ان پر جو ذمہ داری ڈالی گئی تھی اس سے نجات دیں۔ پس جس شخص کو امر خلافت میں اپنی استعداد اور صلاحیت میں اس قدر شک ہو کہ لوگوں سے درخواست کرے کہ اس کا استعفا قبول کر لیں۔ وہ کیسے اپنے بعد دوسرے کو خلیفہ بنانے کا اہل ہو سکتا ہے؟

فِيَا عَجَبًا! بَيْنَنَا هُوَ يَسْتَقْبِلُهَا فِي حَيَاتِهِ إِذْ عَقَدَهَا لِأَخْرَجَ
بَعْدَ وَقَاتِهِ..

تعب ہے کہ وہ زندگی میں تو خلافت سے سبکدوش ہونا چاہتا تھا، لیکن اپنے مرنے کے بعد اس کی بنیاد دوسرے کے لیے استوار کرتا گیا۔^۱
مندرجہ بالا جملے کے بعد علیؑ دو خلفاء کے بارے میں اپنا نقطہ نظر شدید ترین الفاظ میں بیان کرتے ہیں جس میں ضمناً ان دونوں کے باہمی رابطے کی طرف بھی اشارہ ہے۔ فرماتے ہیں:

لَشَدَّ مَا تَشَطَّرَا صَرَّ عَيْبًا!

بے شک ان دونوں نے سختی کے ساتھ خلافت کے تھنوں کو آپس میں بانٹ لیا۔^۲

ابن ابی الحدید خلیفہ اول کے استعفا کے بارے میں کہتے ہیں کہ وہ جملہ کہ جو حضرت ابو بکر نے اپنی خلافت کے دوران منبر پر کہا تھا دو مختلف صورتوں میں ان سے نقل ہوا ہے۔ بعض لوگوں نے اس طرح نقل کیا ہے:

وَلَيْتَكُمْ وَكُنْتُ بِخَيْرِكُمْ۔

^۱ نَجِّ السَّالَةِ، مطبوعہ افکار، خطبہ ۳، ص ۱۱۰۔

^۲ نَجِّ السَّالَةِ، مطبوعہ افکار، خطبہ ۳، ص ۱۱۰۔

خلافت میرے حوالے کی گئی حالانکہ میں تم سب میں بہترین نہیں ہوں۔
لیکن بہت سے دوسرے لوگوں نے یوں نقل کیا ہے:

أَقْبَلُونِي فَكُنْتُ بِخَيْرٍ كُمْ۔

لوگوں مجھے معاف رکھو، میں تم سب سے بہتر نہیں ہوں۔ لے

نیچ البلاغہ کے جملے سے اس بات کی تائید ہوتی ہے کہ خلیفہ اول نے دوسری صورت

میں اپنا جملہ ادا کیا ہے۔

خلیفہ دوم

نیچ البلاغہ میں خلیفہ ثانی کے بارے میں گفتگو دوسرے طریقے سے ہوئی ہے۔ اس
مشرکہ گفتگو کے علاوہ جو خلیفہ اول اور خلیفہ ثانی دونوں کے بارے میں جملہ ”كُنْتُ مَا
تَشَاطَرَا صَمْرَ عَيْهَا“ میں ہوئی ہے۔ خلیفہ ثانی پر ان کی نفسیاتی، روحانی اور اخلاقی خصوصیات
کے پیش نظر کچھ اور گفتگوئیں ہوئی ہیں۔ امام نے خلیفہ ثانی کی دو اخلاقی اور نفسیاتی خصوصیات
کے بارے میں گفتگو کی ہے۔ پہلی خصوصیت ان کا غصہ اور سخت گیری ہے۔ خلیفہ ثانی اس
لحاظ سے خلیفہ اول کے بالکل برعکس اور ان کی ضد تھے۔ خلیفہ ثانی اخلاقی لحاظ سے ایک
سخت گیر، پر ہیبت اور خوفناک انسان تھے۔

ابن ابی الحدید کہتے ہیں:

”اکابر اصحاب حضرت عمر سے ملنے سے کتراتے تھے۔ ابن عباس نے ”عول“

کے مسئلے میں اپنا نقطہ نظر عمر کی وفات کے بعد بیان کیا۔ ابن عباس سے پوچھا گیا کہ یہ عقیدہ
پہلے کیوں بیان نہیں کیا؟ کہا: عمر کے خوف سے۔“

آپ کا تازیا نہ خوف و ہیبت کے لیے ضرب المثل بن گیا تھا۔ یہاں تک کے بعد میں

کہا جاتا تھا:

دِرَّةٌ عُمَرُ“ أَهْبَبُ مِنْ سَيْفِ الْحَجَّاجِ -

عمر کا تازیانہ حجج کی تلوار سے بھی زیادہ خوفناک تھا۔

عورتوں کے بارے میں آپ بہت زیادہ سخت تھے۔ اسی لیے عورتیں ان سے ڈرتی تھیں۔ حضرت ابو بکر کی وفات پر ان کے خاندان کی عورتیں رو رہی تھیں اور عمر بار بار منع کر رہے تھے لیکن عورتیں بدستور روئے جا رہی تھیں۔ آخر کار حضرت عمر نے حضرت ابو بکر کی بہن ام فروہ کو عورتوں کے بیچ سے کھینچ نکالا اور اس پر ایک تازیانہ کھینچ مارا۔ اس کے بعد عورتیں وہاں سے منتشر ہو گئیں۔

خلیفہ ثانی کی دوسری خاص اخلاقی اور نفسیاتی خصوصیت جس پر نبیؐ البلاغہ میں گفتگو کی گئی ہے وہ کسی امر کے اختیار کرنے اور پھر اس کو رد کرنے میں ان کی جلد بازی اور نتیجہ ان کی تضاد بیانی ہے۔ بارہا اپنی رائے صادر کرتے، پھر اپنی غلطی کا احساس اور اس کا اعتراف کرتے۔ اس سلسلے میں بہت سے واقعات موجود ہیں۔

مشہور جملہ **كُلُّكُمْ اَفْقَهُ مِنْ عُمَرَ حَتَّى رِبَّاتِ الْحِجَالِ** ”عمر کے مقابلے میں تم میں سے ہر کوئی حتیٰ جملہ میں بیٹھی عورت بھی زیادہ علم و معرفت رکھتی ہے۔“ بھی حضرت عمر نے ایسے موقع پر کہا ہے۔ اسی طرح جملہ **”لَوْ لَا عَلِيٌّ لَهْلَكَ عُمَرُ“** ”علی نہ ہوتے تو عمر ہلاک ہو جاتا۔“ جس کے بارے میں کہا گیا ہے کہ ستر بار یہ جملہ حضرت عمر سے لوگوں نے سنا، بھی ایسی ہی غلطیوں کے موقع پر ادا کیا گیا جب کہ حضرت علیؑ نے ان کو غلطی سے آگاہ فرمایا۔

امیر المؤمنین علیؑ انہی دو خاص باتوں کی بنا پر جن کی بھرپور تائید تاریخ کرتی ہے خلیفہ ثانی کو گفتگو کا نشان بناتے ہیں۔ یعنی ایک تو ان کی حد سے بڑھی ہوئی سخت گیری اور خشونت جس کی وجہ سے ان کے ساتھی حق بات کہنے سے بھی ڈرتے تھے اور دوسری ان کی جلد بازی، غلطیوں کی کثرت اور بعد میں ان پر عذر خواہی۔

پہلی خصوصیت کے بارے میں فرماتے ہیں:

فَصَبَّرَهَا فِي حَوْزَةِ خَشْنَاءَ، يَغْلُظُ كَلِمَهَا وَ يَحْشُنُ
مَسْهَاهَا۔۔۔ فَصَاحِبُهَا كَرَاكِبِ الصَّعْبَةِ، إِنَّ أَشْنَقَ لَهَا
خَوْرَمَ وَإِنْ أَسْلَسَ لَهَا تَقَحَّمَ۔

اس نے خلافت کو ایک سخت و درشت محل میں رکھ دیا جس کے چر کے کاری تھے، جس کو چھو کر بھی درشتی محسوس ہوتی تھی، جس کا اس سے سابقہ پڑے وہ ایسا ہے جیسے سرکش اونٹنی کا سوار کہ اگر مہار کھینچتا ہے تو (اس کی منہ زوری سے) اس کی ناک کا درمیانی حصہ ہی شگافتہ ہوا جاتا ہے (جس کے بعد مہار دینا ہی ناممکن ہو جائے گا) اور اگر باگ کو ڈھیلا چھوڑ دیتا ہے تو وہ اس کے ساتھ مہلکوں میں پڑ جائے گا۔^۱ اور خلیفہ ثانی کی جلد بازی، کثرتِ خطا اور پھر عذر خواہی کے بارے میں فرماتے ہیں:

وَ يَكْثُرُ الْعِثَارُ فِيهَا وَالْإِعْتِذَارُ مِنْهَا۔

جہاں بات بات میں ٹھوکر کھانا اور پھر عذر کرنا تھا۔^۲

جہاں تک مجھے یاد ہے نبج البلاغہ میں خلیفہ اول و ثانی کا خصوصی طور پر ذکر اور ان کے بارے میں گفتگو خاص طور سے صرف خطبہ شقیہ ہی میں موجود ہے جس کے چند جملوں کو ہم نے نقل کیا۔ اگر کہیں اور بھی ان کا تذکرہ ہوا ہے تو وہ یا تو عمومی نوعیت کا ہے یا کنایہ۔ مثلاً عثمان بن حنیف کے نام اپنے معروف خط میں مسئلہ فدک کی طرف اشارہ فرمایا ہے۔

یامثلًا خط ۶۲ میں فرماتے ہیں:

میں سوچ بھی نہ سکتا تھا کہ اہل عرب امر خلافت کو مجھ سے الگ کریں گے۔ اچانک

^۱ نبج البلاغہ، مطبوعہ افکار، خطبہ ۳، ج ۱۱۰۔

^۲ نبج البلاغہ، مطبوعہ افکار، خطبہ ۳، ج ۱۱۰۔

میں نے دیکھا کہ لوگ فلاں آدمی کے گرد جمع ہو گئے ہیں۔۔۔

یامثلًا خط ۲۸ میں جو معاویہ کے جواب میں لکھا گیا ہے فرماتے ہیں:

یہ جو تم کہتے ہو کہ مجھے زبردستی بیعت پر مجبور کیا گیا تو اس کی وجہ سے میری شان میں کوئی کمی نہیں آتی۔ کسی مسلمان کے لیے یہ بات ہرگز باعث ذلت نہیں کہ اس پر ظلم کیا جائے جب تک کہ وہ خود اپنے دین کے بارے میں شک میں مبتلا نہ ہو۔

نوح البلاغہ کے خطبہ ۲۲۵ میں کسی ایسے شخص کی تعریف و توصیف میں کچھ جملے ہیں جس کی طرف فلاں کہہ کر اشارہ کیا گیا ہے۔ نوح البلاغہ کے شارحین کا اس شخص کے نام کے بارے میں اختلاف ہے۔ اکثریت کا خیال ہے کہ اس سے مراد حضرت عمر بن خطاب ہیں اور یہ بات سچ سچ یا تقیہ کے تحت کہی گئی ہے۔ نیز قطب راوندی وغیرہ نے کہا ہے کہ اس سے مراد عثمان بن مظعون یا کوئی اور گزشتہ صحابی ہے۔ لیکن ابن ابی الحدید اس تعریف کی نوعیت کے پیش نظر جو ایک صاحب حکومت شخصیت کے مناسب حال ہے کیونکہ امام نے ایک ایسے شخص کی بات کی ہے جس نے لوگوں کی کجی کو سیدھا اور خامیوں کو ٹھیک کر دیا اور اس قسم کی تعریف گزشتہ اصحاب میں سے کسی پر صادق نہیں آتی کہتا ہے کہ اس سے مراد حضرت عمر کے سوا کوئی نہیں ہو سکتا۔

ابن ابی الحدید، طبری سے نقل کرتے ہیں کہ

حضرت عمر کی وفات پر عورتیں رورہی تھیں۔ ابو حثمہ کی بیٹی یوں بین کر رہی تھی:

أَقَامَ الْأَوْدَ، وَ أَبْرَأَ الْعَمَدَ، أَمَاتَ الْفِتْنَ، وَ أَحْيَا السُّنَنَ،

حَوَّجَ نَقِيَّ الثُّؤْبِ، بَرَّيْنَا مِنَ الْعَيْبِ۔

تو وہ تھا جس نے ٹیڑھے پن کو سیدھا کیا، بیماریوں کو دور کیا، فتنوں کو

مٹایا اور سنتوں کو زندہ کیا، پاک دامن اور عیبوں سے بچ کر چل بسا۔

اس کے بعد طبری مغیرہ ابن شعبہ سے نقل کرتا ہے کہ حضرت عمر کو دفن کرنے کے بعد میں علیؑ کی تلاش میں نکلا اور آپؑ سے حضرت عمر کے بارے میں کچھ سننا چاہا۔ علیؑ باہر آئے اس حالت میں کہ آپؑ نے اپنا سر ومنہ دھویا ہوا تھا اور ان سے پانی ٹپک رہا تھا اور آپؑ ایک کپڑے میں لپیٹے ہوئے تھے اور ایسا معلوم ہوتا تھا کہ آپؑ کو اطمینان ہے کہ حضرت عمر کے بعد خلافت آپؑ ہی کو ہی ملے گی۔ کہا: ابی حثمہ کی بیٹی نے صحیح کہا کہ ”لَقَدْ قَوَّهَ الْاَوْدُ“۔ ٹیڑھے پن کو سیدھا کیا۔

ابن ابی الحدید اس واقعے کو اپنے اس نظریے کا مؤید قرار دیتے ہیں کہ نبج البلاغہ کے مذکورہ جملے حضرت عمر کی تعریف میں کہے گئے ہیں۔ لیکن دور حاضر کے بعض محققین نے طبری کے علاوہ بعض دوسرے منابع سے اس واقعے کو ایک دوسری شکل میں نقل کیا ہے اور وہ یہ کہ علیؑ جب باہر تشریف لائے اور آپؑ کی نظر مغیرہ پر پڑی اس وقت آپؑ نے اس سے سوال کرتے ہوئے پوچھا:

”ابی حثمہ کی بیٹی عمر کی جو تعریفیں کر رہی تھی وہ سچ تھیں؟“

بنا بر این مذکورہ جملے علیؑ کا کلام نہیں اور نہ آپؑ کی طرف سے ان جملوں کے ادا کرنے والی عورت کی تائید ہوئی ہے بلکہ سید رضیؒ نے اشتباہاً ان جملوں کو نبج البلاغہ میں امیر المؤمنینؑ کے فرامین کے ضمن میں درج کیا ہے۔

خلیفہ سوم

نبج البلاغہ میں خلیفہ ثالث کا تذکرہ سابقہ دو خلفاء کی بہ نسبت زیادہ ہوا ہے۔ اس کی وجہ صاف ظاہر ہے۔ حضرت عثمان ایک ایسے حادثے میں قتل ہوئے جسے تاریخ میں فتنۃ کبریٰ کے نام سے یاد کیا جاتا ہے اور اس قتل میں خود حضرت عثمان کے خویش واقارب یعنی بنی امیہ کا دوسروں سے زیادہ ہاتھ تھا۔ اس کے فوراً بعد لوگ علیؑ کے گرد جمع ہو گئے اور

آپؐ نے طوعاً و کرہاً ان کی بیعت قبول کر لی۔ اس بنا پر قدرتی طور پر آپؐ کی خلافت کا دور مسائل و مشکلات سے بھر پور تھا۔ ایک طرف سے تو خلافت کے دعویداروں کے اس اتہام کی وجہ سے کہ قتلِ حضرت عثمان میں آپؐ کا ہاتھ ہے آپؐ مجبور ہوئے کہ اپنا دفاع کریں اور قتلِ حضرت عثمان کے سلسلے میں اپنے موقف کو واضح فرمائیں۔ دوسری طرف سے انقلابی گروہ جس نے حکومتِ حضرت عثمان کے خلاف بغاوت کی تھی اور ایک عظیم طاقت بن چکے تھے علیؑ کے حامیوں میں شامل تھے اور علیؑ کے مخالفین آپؐ سے مطالبہ کر رہے تھے کہ انقلابیوں کو ان کے حوالے کیا جائے تاکہ قتلِ حضرت عثمان کے جرم میں ان سے قصاص لیا جائے۔ ان حالات میں آپؐ پر لازم تھا کہ اس مسئلے کو موضوعِ سخن بناتے اور اپنی ذمہ داری کو واضح فرماتے۔

اس کے علاوہ حضرت عثمان کی زندگی میں جب انقلابیوں نے حضرت عثمان کا محاصرہ کر رکھا تھا اور ان پر دباؤ ڈال رہے تھے کہ یا تو وہ اپنا رویہ بدلیں یا استعفیٰ دے دیں۔ اس وقت علیؑ کی شخصیت وہ واحد شخصیت تھی جو فریقین کے لیے قابلِ اعتماد اور درمیانی رابطے کا فریضہ انجام دے سکتی تھی اور آپؐ ہی تھے جو فریقین کے نظریات کو اپنے خیالات کے علاوہ ایک دوسرے تک پہنچاتے تھے۔

ان امور کے علاوہ حضرت عثمان کی حکومت میں کچھ زیادہ ہی خرابیاں پیدا ہو چکی تھیں اور علیؑ، عثمان کے زمانے میں اور اس کے بعد اپنی شرعی ذمہ داری کے پیش نظر خاموش نہیں رہ سکتے تھے۔ ان تمام وجوہات کی بنا پر علیؑ کی باتوں میں دوسروں کی بہ نسبت حضرت عثمان کا تذکرہ کچھ زیادہ ملتا ہے۔

نوح البلاغہ میں مجموعی طور پر سولہ بار حضرت عثمان کا ذکر آیا ہے۔ جن میں سے اکثر قتلِ حضرت عثمان کے واقعہ سے متعلق ہیں۔ پانچ جگہوں پر علیؑ قتلِ حضرت عثمان میں اپنی شرکت کی شدید تردید کرتے ہیں اور ایک جگہ پر طلحہ کو جو قتلِ حضرت عثمان کے مسئلے کو علیؑ

کے خلاف بغاوت کے لیے ایک ہتھکنڈے کے طور پر استعمال کر رہا تھا عثمان کے خلاف ہونے والی سازش میں شریک قرار دیتے ہیں۔ دو جگہوں پر معاویہ کو سخت قصور وار ٹھہراتے ہیں جس نے قتلِ حضرت عثمان کو حضرت علیؑ کی انسان دوستی کی حامل شرعی حکومت کے خلاف سازش کے لیے بہانہ بنا لیا تھا اور مگر مجھ کے آنسو بہا کر سیدھے سادھے عوام کو انتقامِ خون حضرت عثمان کے بہانے اکسارہا تھا تا کہ اپنی دیرینہ خواہشات اور تمناؤں کو حاصل کر سکے۔

حضرت عثمان کے قتل میں معاویہ کا ماہرانہ کردار

علیؑ اپنے خطوط میں معاویہ سے فرماتے ہیں کہ اب تیرے پاس کہنے کو کیا رہ گیا ہے؟ تیرا پوشیدہ ہاتھ جو خونِ حضرت عثمان سے آلودہ ہے ظاہر ہو چکا ہے۔ پھر بھی خونِ حضرت عثمان کا داویلا مچا رہے ہو؟

یہ حصہ غیر معمولی طور پر دلچسپ ہے۔ یہاں علیؑ ایک ایسے راز سے پردہ اٹھاتے ہیں جسے تاریخ کی تیز بین نگاہ نہ دیکھ سکتی تھی۔ البتہ جدید دور کے محققین نے علمِ نفسیات اور علمِ عمرانیات کی مدد اور راہنمائی سے اس نکتے کو تاریخ کے گوشوں سے نکال لیا ہے، وگرنہ گزشتہ زمانے کے اکثر لوگ یہ بات کبھی بھی تسلیم نہیں کر سکتے تھے کہ قتلِ حضرت عثمان میں معاویہ کا ہاتھ ہو یا اس نے کم از کم حضرت عثمان کی مدد کرنے میں کوتاہی کی ہو۔

معاویہ اور حضرت عثمان دونوں ہم قبیلہ تھے اور ان کا تعلق بنی امیہ سے تھا۔ امویوں کے درمیان مشترکہ اور مخصوص مقاصد کے حصول کے لیے خاص طور پر ایسا مضبوط رابطہ قائم تھا جسے آج کل کے مورخین موجودہ دور کے تنظیمی روابط کی مانند قرار دیتے ہیں۔ یعنی صرف نسلی جذبات اور قومیت ان کے باہمی اتحاد کا باعث نہ تھے بلکہ یہ خاندانی رشتہ تو محض ان کو دنیوی مفادات کے حصول میں ہم خیال اور متحد کرنے کا ایک وسیلہ تھا۔ معاویہ کو ذاتی طور پر حضرت عثمان کی حمایت اور محبت و الفت حاصل ہو رہی تھی اور وہ ظاہراً حضرت عثمان کی محبت اور وفاداری کا دم بھرتا تھا۔

اس لیے کوئی یہ گمان بھی نہ کر سکتا تھا کہ اس حادثے میں پس پردہ معاویہ کا ہاتھ رہا ہو۔ معاویہ کا تو فقط ایک ہی مقصد تھا اور وہ اس ہدف کے حصول کے لیے ہر ذریعہ کا استعمال جائز سمجھتا تھا۔ معاویہ اور اس جیسے افراد کے نظریہ کے مطابق نہ انسانی جذبات کی کوئی قدر و قیمت ہوتی ہے نہ اصولوں کی۔ جب اس نے اندازہ کر لیا کہ مُردہ حضرت عثمان اس کے لیے زندہ حضرت عثمان سے زیادہ مفید ثابت ہو سکتا ہے اور حضرت عثمان کے خون کا بہنا حضرت عثمان کی رگوں میں اس کی گردش سے زیادہ اس کے لیے باعثِ تقویت ہے تو معاویہ نے قتلِ حضرت عثمان کے لیے راہ ہموار کرنا شروع کر دی اور عین اس وقت جبکہ وہ حضرت عثمان کی موثر مدد کرنے اور اسے موت سے بچانے کی مکمل طاقت رکھتا تھا انہیں حالات کے رحم و کرم پر تنہا چھوڑ دیا۔ لیکن علیؑ کی تیز بین نگاہوں نے معاویہ کے خفیہ ہاتھوں کو دیکھ لیا تھا اور پس پردہ عوامل کا مشاہدہ کر لیا تھا، اسی لیے آپؐ واضح طور معاویہ کو قتلِ حضرت عثمان کا ذمہ دار قرار دیتے ہیں۔

نوح البلاغہ میں ایک تفصیلی خط ہے جو امامؑ نے معاویہ کے اس خط کے جواب میں تحریر فرمایا ہے جس میں معاویہ نے قتلِ حضرت عثمان کی تہمت آپؐ پر لگائی تھی۔ امامؑ اسے یوں جواب دیتے ہیں:

ثُمَّ ذَكَرْتَ مَا كَانَ مِنْ أَمْرِي وَ أَمْرِ عُثْمَانَ، فَلَكَ أَنْ
تُجَابَ عَنْ هَذِهِ لِرَحِيكَ مِنْهُ، فَأَيُّنَا كَانَ أَعْدَى لَهُ وَ
أَهْدَى إِلَى مَقَاتِلِهِ؟! أَمْ نُبَدِّلُ لَهُ نُصْرَتَهُ فَاسْتَفْعَدَهُ وَ
اسْتَنْصَرَهُ؟ أَمْ مَنِ اسْتَنْصَرَهُ فَتَرَاحَى عَنْهُ، وَ بَتَّ الْمُنُونِ
إِلَيْهِ حَتَّى آتَى قَدْرُهُ عَلَيْهِ؟ كَلَّا! وَاللَّهِ! لَقَدْ عَلِمَ ﴿اللَّهُ
الْمُعَوِّقِينَ مِنْكُمْ وَ الْقَائِلِينَ لِإِخْوَانِهِمْ هَلُمَّ إِلَيْنَا﴾ وَ
لَا يَأْتُونَ الْبَأْسَ إِلَّا قَلِيلًا ﴿وَمَا كُنْتُ لِأَعْتَدِرَ مِنْ آتِي

كُنْتُ أَنْقَمُ عَلَيْهِ أَحَدًا ثًا، فَإِنْ كَانَ الذَّنْبُ إِلَيْهِ
إِزْشَادِي وَ هِدَايَتِي لَهُ، فَرَبِّ مَلُومٍ لَا ذَنْبَ لَهُ، وَقَدْ
يَسْتَفِيدُ الظَّنَّةَ الْمُنْتَصَحُ وَمَا أَرَدْتُ إِلَّا الْإِصْلَاحَ مَا
اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ۔

پھر تم نے میرے اور عثمان کے معاملہ کا ذکر کیا ہے، تو ہاں اس میں تمہیں حق پہنچتا ہے کہ تمہیں جواب دیا جائے، کیونکہ تمہاری ان سے قربت ہوتی ہے۔ اچھا تو پھر (سیچ سیچ) بتاؤ کہ ہم دونوں میں ان کے ساتھ زیادہ دشمنی کرنے والا اور ان کے قتل کا سر و سامان کرنے والا کون تھا؟ وہ کہ جس نے اپنی امداد کی پیشکش کی اور انہوں نے اسے بٹھا دیا اور روک دیا؟ یا وہ کہ جس سے انہوں نے مدد چاہی اور وہ ٹال گیا اور ان کے لیے موت کے اسباب مہیا کیے، یہاں تک کہ ان کے مقدر کی موت نے انہیں آگھیرا؟ ہرگز نہیں، خدا کی قسم! (وہ پہلا زیادہ دشمن ہرگز قرار نہیں پاسکتا) اللہ ان لوگوں کو خوب جانتا ہے جو جنگ سے دوسروں کو روکنے والے ہیں اور اپنے بھائی بندوں سے کہنے والے ہیں کہ آؤ ہماری طرف آؤ اور خود بھی جنگ کے موقع پر برائے نام ٹھہرتے ہیں۔ بیشک میں اس چیز کے لیے معذرت کرنے کو تیار نہیں ہوں کہ میں ان کی بعض بدعتوں کو ناپسند کرتا تھا۔ اگر میری خطا یہی ہے کہ میں انہیں صحیح راہ دکھاتا تھا اور ہدایت کرتا تھا تو اکثر ناکردہ گناہ ملامتوں کا نشانہ بن جایا کرتے ہیں۔ ”اور کبھی نصیحت کرنے والے کو بدگمانی کا مرکز بن جانا پڑتا ہے“۔ میں نے تو جہاں تک بن پڑا یہی چاہا کہ اصلاح حال ہو جائے اور مجھے توفیق

حاصل ہونا ہے تو صرف اللہ سے، اسی پر میرا بھروسہ ہے۔^۱
 معاویہ کے نام ایک اور خط میں یوں فرماتے ہیں:

فَأَمَّا إِكْتِثَارُكَ الْحِجَابِ فِي عُمَيَّانَ وَ قَتْلِكَ، فَإِنَّكَ إِنَّمَا
 نَصَرْتَ عُمَيَّانَ حَيْثُ كَانَ النَّصْرُ لَكَ، وَ حَذَلْتَهُ حَيْثُ
 كَانَ النَّصْرُ لَهُ۔

تمہارا عثمان اور ان کے قاتلوں کے بارے میں جھگڑا بڑھانا کیا معنی
 رکھتا ہے جبکہ تم نے عثمان کی اس وقت مدد کی جب وہ مدد خود تمہاری
 ذات کے لیے تھی اور اس وقت انہیں بے یار و مددگار چھوڑ دیا کہ
 جب تمہاری مدد ان کے حق میں مفید ہو سکتی تھی۔^۲

حضرت عثمان کا قتل فتنہ و فساد کا نتیجہ تھا اور اس قتل نے عالم اسلام کے لیے مزید فتنوں
 کی راہیں کھول دیں جو صدیوں تک اسلام کے دامن گیر رہیں اور جن کے اثرات ابھی تک
 باقی ہیں۔ نوح البلاغہ میں امامؑ کے فرامین سے مجموعی طور پر یہ نتیجہ ملتا ہے کہ آپؐ کو حضرت
 عثمان کی پالیسیوں پر شدید اعتراض تھا۔ اس کے باوجود باغیوں کے ہاتھوں مسند خلافت پر
 حضرت عثمان کے قتل کو اسلام کے وسیع تر مفادات کے منافی سمجھتے تھے۔ حضرت عثمان کے
 قتل سے پہلے بھی علیؑ یہ خطرہ محسوس کرتے تھے اور آپؐ کو اس کے بھیا تک نتائج کا
 اندازہ تھا۔

حضرت عثمان کی غلطیوں کا اس قدر زیادہ ہونا کہ جن کی وجہ سے وہ شرعاً قتل کے مستحق
 تھے یا نہیں، نیز یہ کہ قتل حضرت عثمان کے بیشتر اسباب خود ان کے قریبی لوگوں نے عمداً یا
 جہلاً فراہم کیے اور قتل حضرت عثمان کے علاوہ باغیوں کے لیے کوئی دوسری راہ نہ چھوڑی ایک

^۱ نوح البلاغہ، مطبوعہ افکار، مکتوب ۲۸، ص ۵۰۵۔

^۲ نوح البلاغہ، مطبوعہ افکار، مکتوب ۷، ص ۷۳۔

الگ مسئلہ ہے اور باغیوں کے ہاتھوں مسندِ خلافت پر حضرت عثمان کے قتل کا اسلام کے مفاد میں ہونا یا نہ ہونا دوسرا مسئلہ ہے۔

حضرت علیؑ کے فرمودات سے مجموعی طور پر یہ نتیجہ ملتا ہے کہ آپؑ کی خواہش تھی کہ حضرت عثمان اپنی روش تبدیل کر لیں اور عدل و انصاف کی درست راہ اختیار کر لیں، بصورت دیگر انقلابی ان کو خلافت سے علیحدہ کریں اور شاید باہر ضرورت قید کریں تا کہ خلافت کا اہل شخص اقتدار سنبھال لے اور وہ نیا خلیفہ حضرت عثمان کے جرائم کا احتساب کرے اور ضروری احکام صادر کرے۔ اسی لیے علیؑ نے نہ قتل حضرت عثمان کا حکم دیا اور نہ انقلابیوں کے مقابلہ میں حضرت عثمان کی تائید کی۔ علیؑ کی پوری کوشش یہ تھی کہ بغیر کسی خون خرابے کے انقلاب پسندوں کے جائز مقاصد حاصل ہوں یا خود حضرت عثمان اپنی گزشتہ روش کے خلاف انقلاب برپا کریں یا کنارہ کش ہو جائیں اور امرِ خلافت اس کے اہل آدمی کے حوالے کر دیں۔

علیؑ نے طرفین کے بارے میں یوں اظہارِ خیال فرمایا:

اسْتَأْتِرُ فَاَسَاءَ الْاَثَرَةَ وَجَزِ عْتُمُ فَاَسَدْتُمُ الْجَنَعَ۔

اور وہ یہ ہے کہ انہوں نے (اپنے عزیزوں کی) طرفداری کی تو

طرفداری بُری طرح کی اور تم گھبرا گئے تو بُری طرح گھبرا گئے۔

جس وقت آپؑ نے ثالث کی حیثیت سے انقلابی گروہ کے مطالبات حضرت عثمان

تک کی پہنچائے اس وقت مسندِ خلافت پر حضرت عثمان کے قتل اور نتیجہ بہت بڑے فساد کی

ابتدا کے امکان پر اپنی پریشانی کا اظہار خود عثمان کے سامنے فرمایا:

وَ اِنِّي اُنشِدُكَ اللّٰهَ اَنْ لَا تَكُوْنَ اِمَامَ هٰذِهِ الْاُمَّةِ

الْمَقْتُوْلِ، فَاِنَّهٗ كَانَ يُقَالُ: يُقْتَلُ فِي هٰذِهِ الْاُمَّةِ اِمَامٌ

يَفْتَحُ عَلَيْهَا الْقَنْطَلَ وَالْقِتَالَ إِلَى يَوْمِ الْقِيَامَةِ، وَيَلْبَسُ
أَمُورَهَا عَلَيْهَا، وَيَبْثُ الْفِتْنَ فِيهَا، فَلَا يُبْصِرُونَ الْحَقَّ
مِنَ الْبَاطِلِ، يَمُوجُونَ فِيهَا مَوْجًا، وَيَمْرُجُونَ فِيهَا
مَرْجًا۔

میں تمہیں اللہ کی قسم دیتا ہوں کہ تم اس اُمت کے وہ سربراہ نہ بنو کہ
جسے قتل ہی ہونا ہے۔ چونکہ کہا گیا ہے کہ اس اُمت میں ایک ایسا حاکم
مارا جائے گا جو اس کے لیے قیامت تک قتل و خون ریزی کا دروازہ
کھول دے گا اور اس کے تمام امور کو اشتباہ میں ڈال دے گا اور اس
میں فتنوں کو پھیلائے گا کہ وہ لوگ حق کو باطل سے الگ کر کے نہ دیکھ
سکیں گے اور وہ فتنوں میں (دریا کی) موجوں کی طرح اٹلے پلٹے
کھائیں گے اور انہی میں تہ وبالا ہوتے رہیں گے۔

جیسا کہ اس سے قبل ہم نے خود مولاً سے نقل کیا، آپ حضرت عثمان کی خلافت کے
دوران اس کے سامنے یا اس کی غیر موجودگی میں اس پر اعتراض اور تنقید فرماتے تھے۔ اسی
طرح آپ حضرت عثمان کی وفات کے بعد بھی ان کی غلطیوں کا تذکرہ فرماتے تھے۔ اس
طرح آپ نے اس مقولہ پر عمل نہیں کیا جس میں کہا گیا ہے کہ اذْكَرُوا مَوْتَاكُمْ
بِالْخَيْرِ یعنی اپنے مُردوں کو اچھائی سے یاد کرو۔ کہا جاتا ہے کہ معاویہ کی ایجاد ہے جس کا
مقصد باطل حکومتوں اور غلط شخصیتوں کی پردہ پوشی ہے تاکہ ان کا سیاہ ماضی ان کی موت کے
ساتھ دفن ہو جائے اور یوں آئندہ نسلوں کے لیے یہ ایک درس عبرت اور آنے والی حکومتوں
کے لیے خطرہ نہ بنے۔ آپ کی گفتگو کے چند نمونے یہ ہیں:

(۱): خطبہ ۱۲۸ میں آپ کے وہ جملے ہیں جو آپ نے جناب ابوذر کو اس وقت رخصت

کرتے ہوئے ادا کیے تھے جب ابوذر کو حضرت عثمان کے حکم پر شہر بدر کر کے رزہ بھیجا جا رہا تھا۔ ان جملوں میں آپؓ اعتراض و تنقید کرنے والے انقلابی ابوذر کو حق بجانب قرار دیتے ہیں اور ان کی تائید کرتے ہیں اور ضمناً حضرت عثمان کی حکومت کو فاسد اور غلط قرار دیتے ہیں۔

(۲): خطبہ ۳۰ میں ایک جملہ ہے جو پہلے بھی نقل ہوا ہے: اِسْتَأْتَرُ فَاَسَاءَ الْاَكْثَرَةَ۔ حضرت عثمان نے استبداد اور اقربا پروری کی راہ اپنائی اور بہت بُرے طریقے پر اس کام کو جاری رکھا۔^۱

(۳): حضرت عثمان ایک کمزور شخصیت کے مالک تھے۔ ان میں فیصلہ کرنے کی صلاحیت نہ تھی۔ اس لیے ان کے رشتہ دار خصوصاً مروان بن حکم جو راندہ درگاہ پیغمبرؐ تھا اور آپؓ نے اسے مدینہ سے نکال دیا تھا اور حضرت عثمان اسے مدینہ واپس لے آئے تھے، آہستہ آہستہ حضرت عثمان کے وزیر کی حیثیت اختیار کر چکا تھا۔ اُن پر پوری طرح مسلط ہو گیا اور حضرت عثمان کے نام پر جو جی میں آتا کرتا۔ حضرت علیؑ نے اس نکتے پر اعتراض فرمایا اور حضرت عثمان کے سامنے یوں گویا ہوئے:

فَلَا تَكُونَنَّ لِمَرْوَانَ سَبِيْقَةً يَسُوْقُكَ حَيْثُ شَاءَ بَعْدَ
جَلَالِ السِّنِّ وَ تَقْضَى الْعُمْرِ۔

تم مروان کی سواری نہ بن جاؤ کہ وہ تمہیں جہاں چاہے کھینچتا پھرے،
جبکہ تم سن رسیدہ بھی ہو چکے ہو اور عمر بھی بیت چکی ہے۔^۲

(۴): حضرت عثمان، علیؑ سے سوء ظن رکھتے تھے اور آپؓ کی مدینہ میں موجودگی کو اپنے اقتدار کے لیے باعث خلل اور مضر سمجھتے تھے۔ کیونکہ علیؑ انقلابیوں کی امیدوں کا سہارا تھے۔ خاص طور پر جب کہ انقلابی گروہ علیؑ کے نام کا نعرہ لگاتے تھے اور باقاعدہ

^۱ نج البلاغہ مطبوعہ افکار، خطبہ ۳۰، ص ۱۸۹۔

^۲ نج البلاغہ مطبوعہ افکار، خطبہ ۱۲۲، ص ۵۸۔

حضرت عثمان کی معزولی اور علیؑ کی حکومت کی بات کرتے تھے۔ اس لیے حضرت عثمان کی خواہش تھی کہ علیؑ مدینہ میں نہ رہیں تاکہ انقلابی، خلافت کے لیے آپؑ کا نام نہ پکاریں۔ لیکن دوسری جانب صاف طور پر دیکھ رہے تھے کہ امامؑ خلوص سے ان کے اور انقلابیوں کے درمیان رابطے کام انجام دے رہے ہیں اور آپؑ کا وجود امن کا باعث ہے۔ اس لیے انہوں نے علیؑ سے درخواست کی کہ آپؑ وقتی طور پر مدینہ سے نکل جائیں۔ مدینہ سے دس فرسخ کے فاصلہ پر واقع ینبع کے مقام پر اپنی زمینوں پر چلے جائیں۔ لیکن کچھ ہی عرصے بعد انہوں نے محسوس کیا کہ حضرت علیؑ کی غیر موجودگی کی وجہ سے ایک خلاسا پیدا ہو گیا ہے اور آخر کار بحالتِ مجبوری آپؑ کو بلا بھیجا۔ آپؑ کی واپسی پر قدرتی طور پر آپؑ کے نام کے نعرے زیادہ زور پکڑ گئے۔ یہ صورتحال دیکھ کر انہوں نے دوبارہ علیؑ سے کہا کہ مدینہ چھوڑ دیں۔ ابن عباس حضرت عثمان کا یہ پیغام لے کر آپؑ کے پاس آئے۔ امامؑ، حضرت عثمان کے اس ہتک آمیز رویہ سے سخت ناراض ہوئے اور فرمایا:

يَا بْنَ عَبَّاسٍ! مَا يُرِيدُ عُثْمَانُ إِلَّا أَنْ يَجْعَلَنِي جَمَلًا
تَأْخِضًا بِالْغَرْبِ: اُقْبِلْ وَ اُدْبِرْ! بَعَثَ إِلَيَّ أَنْ أَخْرُجَ، ثُمَّ
بَعَثَ إِلَيَّ أَنْ أَقْدَمَ، ثُمَّ هُوَ الْآنَ يَبْعَثُ إِلَيَّ أَنْ أَخْرُجَ!
وَاللَّهِ! لَقَدْ دَفَعْتُ عَنْهُ حَتَّى خَشِيتُ أَنْ أَكُونَ أَثِمًا.

اے ابن عباس! عثمان تو بس یہ چاہتے ہیں کہ وہ مجھے اپنا شتر آب کش بنالیں کہ جو ڈول کے ساتھ کبھی آگے بڑھتا ہے اور کبھی پیچھے ہٹتا ہے۔ انہوں نے پہلے بھی یہی پیغام بھیجا تھا کہ میں (مدینہ سے) باہر نکل جاؤں اور اس کے بعد یہ کہلو ابھیجا کہ میں پلٹ آؤں، اب پھر وہ پیغام بھیجتے ہیں کہ میں یہاں سے چلا جاؤں۔ (جہاں تک مناسب تھا) میں نے ان کو بچایا، اب تو مجھے ڈر ہے کہ میں (ان کو مدد دینے

سے) کہیں گنہگار نہ ہو جاؤں۔ ل

(۵): سب سے زیادہ شدید لہجہ خطبہ ششقیہ میں استعمال کیا گیا ہے:

إِلَىٰ أَنْ قَامَ ثَالِثُ الْقَوْمِ، نَافِجًا حِضْنَيْهِ بَيْنَ نَثِيلِهِ وَ
مُعْتَلِفِهِ، وَقَامَ مَعَهُ بَنُو أَبِيهِ يَخْضُمُونَ مَالَ اللَّهِ خَضْمَةً
الْإِبِلِ نَبْتَةَ الرَّبِيعِ، إِلَىٰ أَنْ أَنْتَكْتَ فَنُتْلُهُ، وَأَجْهَرَ عَيْدِهِ
عَمَلُهُ وَكَبَتْ بِهِ بِطَنَتُهُ۔

یہاں تک کہ اس قوم کا تیسرا شخص پیٹ پھلائے سرگین اور چارے
کے درمیان کھڑا ہوا اور اس کے ساتھ اس کے بھائی بند اٹھ کھڑے
ہوئے جو اللہ کے مال کو اس طرح نگلتے تھے جس طرح اونٹ فصل
ربیع کا چارہ چرتا ہے۔ یہاں تک کہ وہ وقت آ گیا جب اس کی بیٹی
ہوئی رسی کے بل گھل گئے اور اس کی بد اعمالیوں نے اس کا کام تمام
کردیا اور شکم پُری نے اسے منہ کے بل گرا دیا۔ ل

ابن ابی الحدید اس حصے کی تشریح کرتے ہوئے لکھتے ہیں:

یہ تعبیر انتہائی تلخ تعبیر ہے اور میری نگاہ میں حطیہ کے مشہور شعر سے بھی زیادہ سخت
ہے جس کے بارے میں کہا جاتا ہے کہ عرب کا ہجو آمیز ترین شعر ہے۔ وہ شعر یہ ہے:

دِعِ الْمَكَارِمَ لَا تَزُحَلْ لِبَغْيَتِهَا
وَأَقْعُدْ فَإِنَّكَ أَنْتَ الطَّاعِمُ الْكَاسِي

بزرگیوں کو چھوڑ اور اُن کے پیچھے نہ بھاگ اپنی جگہ پر بیٹھا رہ، تجھے تو
کھانے اور پینے سے مطلب ہے۔

ل نوح البلاغ، مطبوعہ افکار، خطبہ ۷، ۲۳، ص ۶۵۳۔

ل نوح البلاغ، مطبوعہ افکار، خطبہ ۳، ص ۱۱۱۔

تلخ خاموشی

مسئلہ خلافت کا تیسرا پہلو جس کا جلوہ نیج البلاغہ میں نظر آتا ہے۔ امام کی خاموشی، ظاہری تعلقات اور اس کی حکمت ہے۔

یاد رہے کہ یہاں آپؐ کی خاموشی سے مراد آپؐ کا قیام نہ فرمانا اور تلوار نہ اٹھانا ہے وگرنہ جیسا کہ ہم نے پہلے کہا، علیؑ نے مناسب موقعوں پر اپنے دعوائے خلافت، اُس کے مطالبے اور اپنی مظلومیت کے اظہار میں کبھی کوتاہی نہیں فرمائی۔

علیؑ اس سکوت و خاموشی کی تلخی، کڑواہٹ اور جانکاہی کا اظہار فرماتے ہیں:

وَ اَغْضَيْتُ عَلَى الْقَدَى، وَ شَرِبْتُ عَلَى الشَّجَا، وَ صَبَرْتُ

عَلَى اخْذِ الْكُظْمِ، وَ عَلَى اَمْرٍ مِنْ طَعْمِ الْعُلُقَمِ -

آنکھوں میں خس و خاشاک تھا مگر میں نے چشم پوشی کی، حلق میں

بچندے تھے مگر میں نے نم و غصہ کے گھونٹ پی لیے اور گلو گرفتگی

کے باوجود حنظل سے زیادہ تلخ حالات پر صبر کیا۔

علیؑ کی خاموشی ایک باقاعدہ اور معقول خاموشی تھی نہ کہ صرف مجبوری اور لاچاری

کا نتیجہ۔ یعنی آپؐ نے دورا ہوں میں سے بنا بر مصلحت ایک راہ کو اپنایا جو دوسری کے

مقابلے میں زیادہ مشکل اور روح فرساتھی۔ آپؐ کے لیے خروج فرمانا آسان تھا۔ زیادہ

سے زیادہ یہی ہوتا کہ مددگار نہ ہونے کی وجہ سے آپؐ اور آپؐ کے بیٹے شہید ہو جاتے۔

جبکہ شہادت آپؐ کی دیرینہ آرزو بھی تھی۔ انہی حالات میں آپؐ نے ابوسفیان سے اپنا یہ

مشہور جملہ فرمایا تھا:

وَ اللّٰهُ لَا بِنُ اَبِي طَالِبٍ اَنْسُ بِاَلْمَوْتِ مِنَ الطِّفْلِ بِثَنِي اَمِيهِ -

خدا کی قسم! ابوطالبؑ کا بیٹا موت سے اتنا مانوس ہے کہ بچہ اپنی ماں کی چھاتی سے اتنا مانوس نہیں ہوتا۔^۱

علیؑ نے اس جملے کے ذریعے ابوسفیان اور دوسرے لوگوں تک یہ بات پہنچائی کہ میری خاموشی موت کے خوف سے نہیں بلکہ اس کی وجہ یہ ہے کہ ان حالات میں خروج کرنا اور شہید ہو جانا اسلام کے مفاد میں نہیں بلکہ اس میں اسلام کا نقصان ہے۔ علیؑ خود صریحاً فرماتے ہیں کہ میری خاموشی باقاعدہ اور معقول خاموشی تھی۔ میں نے دورا ہوں میں سے اس راہ کو اپنایا جس میں مصلحت زیادہ تھی۔

وَ طَفِقْتُ أَرْتَمِي بَيْنَ أَنْ أَصُولَ بَيْدٍ جَدَّاءٍ، أَوْ أَصْبِرَ
عَلَى طَخِيَةِ عَمِيَاءَ، يَهْرَمُ فِيهَا الْكَبِيرُ، وَيَشِينُ فِيهَا
الصَّغِيرُ، وَ يَكْدُحُ فِيهَا مُؤْمِنٌ حَتَّى يَلْتَقَى رَبَّهُ. فَرَأَيْتَ
أَنَّ الصَّبْرَ عَلَى هَاتَا أَحْبَبِي، فَصَبْرْتُ وَ فِي الْعَيْنِ قَدَّي، وَ
فِي الْخَلْقِ شَجَاً۔

اور سوچنا شروع کیا کہ اپنے کٹے ہوئے ہاتھوں سے حملہ کروں یا اس سے بھیناک تیرگی پر صبر کر لوں، جس میں سن رسیدہ بالکل ضعیف اور بچہ بوڑھا ہو جاتا ہے اور مومن اس میں جدوجہد کرتا ہوا اپنے پروردگار کے پاس پہنچ جاتا ہے۔ مجھے اس اندھیر پر صبر ہی قرین عقل نظر آیا۔ لہذا میں نے صبر کیا، حالانکہ آنکھوں میں (غبار اندوہ کی) خلش تھی اور حلق میں (غم ورنج کے) پھندے لگے ہوئے تھے۔^۲

^۱ نوح البلاغ، مطبوعہ افکار، خطبہ ۵، ص ۱۳۱۔

^۲ نوح البلاغ، مطبوعہ افکار، خطبہ ۳، ص ۱۱۰۔

اتحاد اسلامی

قدرتی طور پر ہر شخص یہ جاننا چاہتا ہے کہ علیؑ کو کس چیز کا خطرہ تھا اور کس بات کی حفاظت آپؑ کے مد نظر تھی۔ وہ کون سی اہم بات تھی جس کے لیے آپؑ نے اس قدر روح فرسائی کا ایف کا سامنا کیا؟ ظاہر اُوہ چیز مسلمانوں کا اتحاد اور ان کو تفرقے سے بچانا تھا۔ مسلمانوں نے دنیا میں اپنی قوت کے اظہار کی جو ابتدا کی تھی اس کی وجہ ان کی صفوں کا اتحاد تھا۔ بعد کے سالوں میں بھی اس اتحاد ہی کی بدولت محیر العقول کامیابیاں حاصل ہوئیں۔ دراصل علیؑ نے اسی مصلحت کی بنا پر خاموشی اور ظاہر داری کو ترجیح دی۔ لیکن کیا یہ قابل قبول بات ہے کہ ایک تینتیس سالہ جوان تدبر اور اخلاص میں اس منزل پر پہنچ چکا ہو اور اس قدر اپنے نفس پر غالب اور اسلام کا وفادار اور فنا فی اللہ ہو کہ اسلام کی خاطر ایک ایسی راہ اپنائے جو خود اس کی بربادی اور محرومی پر منتج ہو؟ جی ہاں یہ قابل قبول ہے۔ علیؑ کی غیر معمولی شخصیت ایسے ہی موقعوں پر اپنے جوہر دکھاتی ہے۔ یہ صرف اندازہ نہیں بلکہ علیؑ نے ذاتی طور اس موضوع پر گفتگو کی ہے اور اس کی علت صریحاً بیان کی ہے کہ آپؑ کا مقصد مسلمانوں کو افتراق سے بچانا تھا۔ خاص طور پر آپؑ کی خلافت کے دوران جب طلحہ وزبیر نے بیعت توڑی اور اندرونی فساد کی بنیاد رکھی، اس وقت آپؑ بار بار ان کے ساتھ اپنا موازنہ پیغمبرؐ کے بعد کے حالات کے آئینے میں فرماتے ہیں اور کہتے ہیں کہ میں نے تو مسلمانوں کے اتحاد کو برقرار رکھنے کے لیے اپنے مسلمہ حق سے بھی چشم پوشی کی لیکن ان لوگوں نے باوجود اس کے کہ خوشی اور رغبت سے میری بیعت کی، اپنی بیعت توڑ ڈالی اور مسلمانوں میں اختلافات پیدا کرنے میں کوئی تامل نہ کیا۔

ابن ابی الحدید خطبہ ۲۲ کی تشریح میں عبداللہ بن جنادہ سے نقل کرتے ہیں کہ اس نے کہا:
 علیؑ کی خلافت کے ابتدائی دنوں میں، میں حجاز میں تھا اور عراق جانے کا ارادہ

رکھتا تھا۔ میں نے مکہ میں عمرہ کیا، پھر مدینہ آیا مسجد پیغمبرؐ میں داخل ہوا۔ لوگ نماز کے لیے جمع ہو گئے، علیؑ اپنی تلوار حائل کیے باہر آئے اور ایک تقریر کی۔ اس تقریر میں خدا کی حمد و ثنا اور پیغمبرؐ پر درود و سلام کے بعد یوں فرمایا: رسولِ خدا کی وفات کے بعد ہم اہل بیتؑ کو یہ توقع نہ تھی کہ امت ہمارے حق پر دست درازی کرے گی لیکن جس چیز کی توقع نہ تھی وہ ہو گئی۔ ہمارے حق کو غضب کر لیا گیا اور ہم عام لوگوں کی مانند قرار پائے۔ ہماری آنکھیں روئیں اور پریشانیاں پیدا ہوئیں۔

وَ اَيُّمُ اللّٰهِ لَوْلَا مَخَافَةُ الْفُرْقَةِ بَيْنَ الْمُسْلِمِيْنَ وَ اَنْ
يَعُوْدَ الْكُفْرُ وَ يَبُوْرَ الدِّيْنُ لَكُنَّا عَلٰى غَيْرِ مَا كُنَّا لَهُمْ
عَلَيْهِ۔

خدا کی قسم اگر مسلمانوں کے انتشار، کفر کی واپسی اور دین کی بربادی کا خطرہ نہ ہوتا تو ان کے ساتھ ہمارا سلوک کچھ اور ہوتا۔

پھر آپؐ نے طلحہ وزبیر کے بارے میں فرمایا: ان دونوں نے میری بیعت کی لیکن بعد میں پھر گئے۔ حضرت عائشہؓ کو بصرہ لے گئے تاکہ تم مسلمانوں کی جماعت کو پراگندہ کریں۔ لے اور کلبی سے بھی نقل کرتے ہیں:

بصرہ کی طرف کوچ فرمانے سے پہلے علیؑ نے ایک خطبے میں فرمایا: قریش نے رسولِ خدا صلی اللہ علیہ وسلم کی رحلت کے بعد ہمارا حق ہم سے چھین لیا اور اسے اپنا حق بنا لیا۔

فَرَأَيْتُ اَنَّ الصَّبْرَ عَلٰى ذٰلِكَ اَفْضَلُ مِنْ تَفْرِيقِ كَلِمَةِ
الْمُسْلِمِيْنَ وَ سَفَاكِ دِمَائِهِمْ وَ النَّاسِ حَدِيثٍ وَ عَهْدٍ
بِالْاِسْلَامِ وَ الدِّيْنِ يُمَخَّضُ مَخْضَ الْوُطْبِ، يُفْسِدُهُ اَذْنٰى
وَهُنَّ وَ يَعْكِسُهُ اَقْلًا خَلْقٍ۔

میں نے دیکھا کہ مسلمانوں کی وحدت کے خاتمے اور ان کی خونریزی کے مقابلے میں صبر کرنا ہی بہتر ہے، کیونکہ لوگوں کا اسلام ابھی تازہ اور کچا ہے اور دین دودھ بلونے کے مشکیزے کی طرح متحرک ہے تھوڑی سی سستی اُسے بگاڑ سکتی ہے اور معمولی سا انسان اُسے اُلٹ سکتا ہے۔

اس کے بعد فرمایا:

طلحہ وزبیر کو کیا ہو گیا ہے، بہتر تھا کہ وہ ایک سال یا کم از کم چند ماہ صبر کر لیتے اور میری حکومت کو دیکھ لیتے اور پھر فیصلہ کرتے۔ لیکن ان سے صبر نہ ہو سکا اور میرے خلاف فتنہ پھا کر دیا اور جس امر میں خدا نے ان کے لیے کوئی حق نہیں رکھا اس میں میرے خلاف اٹھ کھڑے ہوئے۔^۱

ابن ابی الحدید خطبہ ششقیہ کی شرح میں نقل کرتے ہیں کہ

شوری کے واقعے میں چونکہ ابن عباس کو انجام کا پتا تھا اس لیے انہوں نے علیؑ سے درخواست کی کہ آپؐ شرکت نہ فرمائیں لیکن آپؐ نے باوجود اس کے کہ نتیجے کے لحاظ سے ابن عباس کے خیال کی تائید فرماتے تھے، اس مشورے کو قبول نہ فرمایا۔ آپؐ کی دلیل یہ تھی اِنِّیْ اُكْرَهُ الْخِلَافَ مِیْنِ اِخْتِلَافِ كُیْ اِسْمِیْ نَبِیِّیْ كَرْتَا۔ ابن عباس نے کہا: اِذَا تَرَى مَا تَكْرَهُ حَسْبُ حِیْزٍ كُیْ اِسْمِیْ نَبِیِّیْ كَرْتَا۔ اسی سے روبرو ہوں گے۔^۲

دوسری جلد میں خطبہ ۶۵ کے ذیل میں نقل کرتے ہیں:

ابولہب کے ایک بیٹے نے علیؑ کی فضیلت، آپؐ کے حق خلافت اور آپؐ کے مخالفین کی مذمت میں کچھ اشعار کہے۔ علیؑ نے اس کو اس قسم کے اشعار سننے سے جو حقیقت میں ایک قسم کی اشتعال انگیزی اور نعرہ بازی تھی، منع کرتے ہوئے فرمایا:

سَلَامَةٌ لِلدِّیْنِ اَحَبُّ اِلَیْنَا مِنْ عَیْبِهِ۔

^۱ شرح نبیؐ البلاغ، ابن ابی الحدید، ج ۱، ص ۳۰۸۔

^۲ شرح نبیؐ البلاغ، ابن ابی الحدید، ج ۱، ص ۱۹۱۔

ہمارے لیے اسلام کی سلامتی اور اس کے اصولوں کی بقا تمام دوسری

چیزوں کے مقابلے میں زیادہ عزیز اور زیادہ اہم ہے۔ لے

ان سب باتوں سے زیادہ خود نوح البلاغہ میں اس کی تصریح ہوئی ہے۔ نوح البلاغہ میں

تین مقامات پر یہ صراحت نظر آتی ہے۔

(۱): ابوسفیان کے جواب میں جبکہ وہ امام کی خدمت میں آیا اور چاہا کہ امام کی

حمایت کے بہانے فتنہ برپا کرے، اس وقت آپ نے فرمایا:

شُقُوا أَمْوَاجَ الْفِتَنِ بِسُفْنِ النَّجَاةِ. وَعَدَّ جُؤًا عَنِ طَرِيقِ

الْمُنْفَاةِ. وَضَعُوا عَنِ تَبِجَانِ الْمَفَاخِرَةِ.

اے لوگو! فتنہ و فساد کی موجوں کو نجات کی کشتیوں سے چیر کر اپنے کو

نکال لے جاؤ، تفرقہ و انتشار کی راہوں سے اپنا رخ موڑ لو، فخر و

مباہات کے تاج اتار ڈالو۔ لے

(۲): چھ افراد پر مشتمل شوریٰ میں عبدالرحمن بن عوف کی طرف سے حضرت عثمان

کے انتخاب کے بعد فرمایا:

لَقَدْ عَلِمْتُمْ أَنِّي أَحَقُّ النَّاسِ بِهَا مِنْ عَيْرِي، وَ وَاللَّهِ!

لَأَسْلِمَنَّ مَا سَلِمْتَ أُمُورُ الْمُسْلِمِينَ، وَ لَمْ يَكُنْ فِيهَا

جُورٌ إِلَّا عَلَيَّ خَاصَّةً۔

تم جانتے ہو کہ مجھے اوروں سے زیادہ خلافت کا حق پہنچتا ہے۔ خدا

کی قسم! جب تک مسلمانوں کے امور کا نظم و نسق برقرار رہے گا اور

صرف میری ہی ذات ظلم و جور کا نشانہ بنتی رہے گی، میں خاموشی

لے شرح نوح البلاغہ، ابن ابی الحدید، ج ۵، ص ۲۱۰۔

لے نوح البلاغہ، مطبوعہ افکار، خطبہ ۵، ص ۱۳۱۔

اختیار کرتا رہوں گا۔ ۱

(۳): جب مالک اشتر، علیؑ کی طرف سے مصر کی حکومت پر معین ہوئے، آپؑ نے مصر کے لوگوں کے نام ایک خط لکھا، یہ خط اس طویل حکمنامے کے علاوہ ہے جو مشہور و معروف ہے اس خط میں صدر اسلام کے حادثے کا تذکرہ کرتے ہوئے فرماتے ہیں:

فَأَمْسَكْتُ يَدِي حَتَّى رَأَيْتُ رَاجِعَةَ النَّاسِ قَدْ رَجَعَتْ
عَنِ الْإِسْلَامِ، يَدْعُونَ إِلَى مَحَقِّ دِينِ مُحَمَّدٍ ﷺ،
فَخَشِيتُ أَنْ لَمْ أَنْصُرِ الْإِسْلَامَ وَ أَهْلَهُ أَنْ أَرَى فِيهِ
ثَلَمًا أَوْ هَدْمًا، تَكُونُ الْمُصِيبَةُ بِهِ عَلَيَّ أَعْظَمَ مِنْ قُوَّةِ
وَلَايَتِكُمْ الَّتِي إِنَّمَا هِيَ مَتَاعُ أَيَّامٍ قَلِيلٍ۔

ان حالات میں میں نے اپنا ہاتھ روک رکھا۔ یہاں تک کہ میں نے دیکھا کہ مرتد ہونے والے اسلام سے مرتد ہو کر محمد صلی اللہ علیہ وسلم کے دین کو مٹا ڈالنے کی دعوت دے رہے ہیں۔ اب میں ڈرا کہ اگر کوئی رخنہ یا خرابی دیکھتے ہوئے میں اسلام اور اہل اسلام کی مدد نہ کروں گا تو یہ میرے لیے اس سے بڑھ کر مصیبت ہوگی جتنی یہ مصیبت کہ تمہاری یہ حکومت میرے ہاتھ سے چلی جائے جو تھوڑے دنوں کا اثاثہ ہے۔ ۲

دو ممتاز موقف

علیؑ اپنے فرمودات میں دو موقعوں پر اپنی دو انتہائی اہم پالیسیوں کی طرف اشارہ فرماتے ہیں اور ان دو موقعوں پر اپنے موقف کو بے مثال اور اپنا مخصوص کارنامہ قرار

۱ نَجِّ السَّالَةِ، مطبوعہ افکار، خطبہ ۷۲، ص ۲۵۰۔

۲ نَجِّ السَّالَةِ، مطبوعہ افکار، مکتوب ۶۲، ص ۸۰۰۔

دیتے ہیں۔ یعنی آپؐ نے ان دونوں اہم موقعوں پر بروقت اقدامات کیے اور تاریخ میں ایسے اہم موقعوں پر اس قسم کے اقدامات شاید ہی کوئی کر سکا ہو۔ علیؑ نے ان دونوں حساس لمحوں میں ایک میں تو خاموشی کو اپنا وتیرہ بنالیا اور دوسرے حساس موقع پر قیام فرمایا۔ ایک پر شکوہ خاموشی اور ایک زیادہ پر شکوہ قیام۔ علیؑ کی خاموش پالیسی کا ہم نے پہلے ذکر کیا ہے۔

بعض حالات میں خاموشی اور صبر کے لیے خونیں انقلاب سے زیادہ ہمت اور مضبوط اعصاب کی ضرورت ہوتی ہے۔ آپؐ ایک ایسے شخص کا تصور کریں جو شجاعت بہادری اور غیرت کا مجسمہ ہو۔ جس نے کبھی دشمن کو پشت نہ دکھائی ہو اور اس کے خوف سے دشمنوں کے رونگٹے کھڑے ہوتے ہوں۔ پھر ایسے حالات پیش آتے ہیں کہ کچھ سیاست پیشہ لوگ موقع سے فائدہ اٹھاتے ہوئے اس کے گرد دائرہ تنگ کرتے ہیں، یہاں تک کہ اس کی انتہائی عزیز و زوج کی اہانت کرتے ہیں اور وہ غضبناک ہو کر گھر میں داخل ہوتی ہیں اور ایسے جملوں سے جو پہاڑوں کے دل دہلا دیں اپنے غیور شوہر سے شکوہ کرتی اور کہتی ہیں:

اے ابوطالبؑ کے بیٹے کیوں گھر کے کونے میں ڈبکے ہوئے ہو؟ تم وہی ہو جس کے خوف سے بہادروں کی نیندیں حرام تھیں۔ لیکن اب بعض کمزور لوگوں کے سامنے سستی کا مظاہرہ کر رہے ہو۔ اے کاش میں مرچکی ہوتی اور ایسا دن نہ دیکھتی۔

علیؑ پہلے ہی سے حالات کے ہاتھوں تنگ آئے ہوئے تھے۔ اب ان کی انتہائی عزیز بیوی یوں ان کو غیرت دلارہی ہیں۔ لیکن کیا بات ہے کہ علیؑ ٹس سے مس نہیں ہوتے۔ زہراءؑ علیہا السلام کی باتوں کو سننے کے بعد آرام سے ان کو سمجھاتے ہیں کہ نہیں میں وہی علیؑ ہوں، اندرونی مصلحت کچھ اور ہے۔ یہاں تک کہ زہراءؑ علیہا السلام کی زبانی سنتے ہیں۔ حَسْبِيَ اللَّهُ وَنِعْمَ الْوَكِيلُ۔

ابن ابی الحدید خطبہ ۲۱۵ کے ضمن میں یہ معروف واقعہ بیان کرتے ہیں:

ایک دن فاطمہ سلام اللہ علیہا علی علیہا سے خروج کا مطالبہ فرما رہی تھیں۔ اسی دوران مؤذن کی آوازیوں بلند ہوئی: ”أَشْهَدُ أَنَّ مُحَمَّدًا رَّسُولُ اللَّهِ“ علی علیہا نے زہراء علیہا سلام سے فرمایا: کیا چاہتی ہو کہ یہ آواز بند ہو جائے؟ کہا: نہیں۔ فرمایا: میری مراد بھی سوائے اس کے کچھ نہیں۔ ۱

رباعی علیہا کا وہ پرشکوہ قیام جو آپ ہی کا کارنامہ تھا اور جس پر آپ نخر و مباحات فرماتے اور کہتے تھے کہ کسی اور کو اس کی جرأت نہیں ہو سکتی تھی، وہ ہے خوارج کے خلاف آپ کا قیام۔

فَأَنَّا فَفَقَاتُ عَيْنِ الْفِتْنَةِ، وَ لَمْ يَكُنْ لِيَجْتَرِي عَلَيْهَا
أَحَدًا غَيْرِي بَعْدَ أَنْ مَاجَ غَيْبُهَا، وَ اِشْتَدَّ كَلْبُهَا۔

میں نے فتنہ و شر کی آنکھیں پھوڑ ڈالی ہیں اور جب اس کی تارکیاں
(موجود کی طرح) تہ و بالا ہو رہی تھیں اور (دیوانے کتوں کی طرح)
اس کی دیوانگی زوروں پر تھی تو میرے علاوہ کسی ایک میں جرأت نہ
تھی کہ وہ اس کی طرف بڑھتا۔ ۲

خوارج کا ظاہری تقویٰ صاحب ایمان شخص کو شک اور دھوکے میں مبتلا کر دیتا تھا۔ تاریک، مبہم اور شکوک و شبہات سے پُر فضا اور ماحول وجود میں آچکا تھا۔ ان کی تعداد بارہ ہزار تھی کثرتِ سجدہ کی وجہ سے ان کی پیشانیوں اور گھٹنوں پر گئے پڑ گئے تھے، لباس اور خوراک میں زہد کا نمونہ تھے، ان کی زبان سے ہمیشہ ذکر خدا جاری رہتا تھا لیکن وہ روحِ اسلام سے نا آشنا تھے اور تہذیبِ اسلامی سے تہی دامن، ساری کمی رکوع و سجود کو طول دے کر پوری کرنا چاہتے تھے۔ تنگ نظر، ظاہر بین، جاہل نیز جمود کا شکار تھے اور اسلام کی راہ میں بہت بڑی رکاوٹ۔

۱ شرح نوح البلاغہ، ابن ابی الحدید، ج ۱۱، ص ۱۱۳۔

۲ نوح البلاغہ، مطبوعہ افکار، خطبہ ۹۱، ص ۳۰۹۔

علیؑ بہت فخر کے ساتھ فرماتے ہیں:

یہ میرا ہی کارنامہ ہے کہ میں نے ان خشک عبادت گزاروں کے عظیم خطرے کو بھانپ لیا۔ ان کی پیشانیوں کے اُبھار، ان کے زاہدانہ لباس اور ذکرِ خدا سے لبریز زبانیں میری چشمِ بصیرت کو خیرہ نہ کر سکیں۔ میں ہی تھا جو اس نیتجہ پر پہنچا کہ اگر ان کے قدم جم گئے تو اسلام کو اس طرح سے خشک مزاجی، سخت گیری، سنگ دلی اور ظاہر نمائی میں مبتلا کریں گے کہ پھر اسلام کی کمر کبھی سیدھی نہ ہو سکے گی۔

بے شک یہ افتخار اور اعزاز صرف ابوطالبؑ کے فرزند کو نصیب ہوا۔ کس میں اتنی روحانی طاقت ہے کہ اس قدر (ظاہراً) حق بجانب صورتوں سے متاثر نہ ہو اور کس کے بازو میں اتنی ہمت ہے کہ ان کی کھوپڑیوں پر وار کرنے کے لیے اٹھے اور نہ لرزے؟!

چھٹا حصہ

موعظہ و حکمت

- ✽ عدیم المثال موعظ
- ✽ دیگر موعظ سے موازنہ
- ✽ وعظ و حکمت
- ✽ وعظ اور خطابت
- ✽ نصح البلاغہ کا بہترین حصہ
- ✽ نصح البلاغہ میں وعظ و نصائح کے موضوعات
- ✽ فکر علیؑ سے آشنائی حاصل کریں
- ✽ تقویٰ
- ✽ تقویٰ محافظت ہے محدودیت نہیں
- ✽ تقویٰ باعثِ حفاظت ہے
- ✽ ایک دوسرے کے مقابل ذمہ داریاں
- ✽ زہد و پارسائی

❁ زہد اور رہبانیت

❁ دو سوال

❁ زہدِ اسلامی کے تین اصول

❁ زہد اور راہب

❁ زہد اور ایثار

❁ ہمدردی

❁ زہد اور آزادگی

❁ زہد اور معنویت

❁ زہد اور عشق اور پرستش

❁ دنیا اور آخرت میں تضاد

❁ کم خرچ بالانشیں

موعظہ و حکمت

عَدِيمُ الْمَثَالِ مَوَاعِظُ

نہج البلاغہ میں جن موضوعات پر گفتگو ہوئی ہے ان میں سب سے بڑا حصہ پند و نصائح کا ہے۔ نہج البلاغہ کا تقریباً نصف حصہ انہی موعظ پر مشتمل ہے اور نہج البلاغہ کی شہرت زیادہ تر اس کے انہی پند و نصائح، موعظ اور حکمتوں کی مرہون منت ہے۔

قرآن مجید اور رسول خدا ﷺ سے منقول نصائح و موعظ جو اگرچہ بہت مختصر ہیں اور جو نہج البلاغہ کے لیے ماخذ اور منبع کی حیثیت رکھتے ہیں کے بعد نہج البلاغہ کے موعظ اور نصائح کی مثال عربی اور فارسی میں نہیں ملتی۔ ایک ہزار سال سے زیادہ عرصے سے یہ فرامین اور نصائح مؤثر اور غیر معمولی نتائج کا سبب ہیں۔ اب بھی ان زندہ و پابندہ فرمودات میں دلوں کو گرمانے، احساسات میں انقلاب لانے اور آنسوؤں کو جاری کرانے کی طاقت موجود ہے اور جب تک انسانیت کی رمت بھی موجود ہے ان فرمودات کا اثر باقی رہے گا۔

دیگر موعظ سے موازنہ

فارسی اور عربی میں فکری و روحانی بلندی و لطافت کی حامل نصائح کی کمی نہیں لیکن ان کا تعلق شاعری کی صنف سے ہے۔

مثلاً عربی میں ”ابوالفتح بستی“ کا ایک قصیدہ مشہور ہے۔ جس کا آغاز اس بیت سے ہوتا ہے:

زِيَادَةُ الْمَرْءِ فِي دُنْيَاهُ نُقْصَانٌ
وَ رِبْحُهُ غَيْرُ مَحْضِ الْحَيْرِ خُسْرَانٌ

انسان کا دُنیا داری میں اضافہ در اصل اُس کا نقصان ہے صرف
 اچھائی کے علاوہ اُس کا ہر قسم کا فائدہ گھاٹا ہے۔
 اسی طرح ابولحسن تہامی کا مرثیہ ہے جو اس نے اپنے جوان بیٹے کی موت پر کہا۔ اس
 کی ابتدا یوں ہوتی ہے:

حُكْمُ الْمَدِيَّةِ فِي الْبَرِيَّةِ جَارٍ
 مَا هَذِهِ الدُّنْيَا بِدَارٍ قَرَارٍ
 بیابانوں میں موت کے فیصلے ہر وقت جاری ہیں یہ دُنیا ہرگز ٹھہرنے
 کی جگہ نہیں ہے۔

”نیز“ بردہ“ نامی قصیدے کے ابتدائی اشعار میں جو بویصری مصری کی فکری بلند
 پروازی کا شاہکار ہے۔ جہاں کہتا ہے:

فَإِنَّ أَمَارَتِي بِالسُّوءِ مَا اتَّعَطَّتْ
 مِنْ جَهْلِيهَا بِتَذَابِيرِ الشَّيْبِ وَالْهَرَمِ
 بد نصیبی! نفس امارہ نے اس کو رد کیا
 تھی میری پیرانہ سالی کی نصیحت محترم

اس کے بعد رسول اکرم ﷺ کی مدح سرائی کرتا ہے۔ اصل قصیدہ آپ کی شان
 میں ہے اور باقی صرف تمہید ہے۔ کہتا ہے:

كَلَّمْتُ سُنَّةَ مَنْ أَحْبَبِي الظَّلَامَ
 إِلَى أَنْ اشْتَكَيْتُ قَدَمَاهُ الضُّرْمِ مِنْ وَرَمِ
 سنت خیر الوریٰ پر ظلم ہی میں نے کیا
 رات بھر جن کی عبادت سے تھا پیروں پر ورم

ان میں سے ہر ایک لافانی ورثہ ہے اور اسلامی و عربی ادب کے آسمان پر روشن

ستارے کی مانند دکھتا رہے گا اور کبھی بھی کہنہ اور فرسودہ نہ ہوگا۔
 فارسی زبان میں گلستان و بوستان میں سعدی کے ناصحانہ اشعار و قصائد غیر معمولی طور
 پر موثر دلچسپ ہیں اور اپنے میدان میں شاہکار کی حیثیت رکھتے ہیں۔ مثال کے طور پر وہ
 معروف اشعار جو گلستان کے مقدمے میں ہیں اور ان کا آغاز اس بیت سے ہوتا ہے۔

ہر دم از عمر می رود نفسی چون نگہ می کنم نمائندہ بسی
 ہر ہر سانس میری عمر کا ایک حصہ ختم ہو رہا ہے جب پلٹ کر دیکھتا ہوں
 تو کچھ باقی نہیں پاتا۔
 نیز قصائد کے میدان میں:

ایہا الناس جہان جای تن آسانی نیست
 مرد دانا بہ جہان داشتن ارزانی نیست
 اے لوگو! دنیا آرام و آسائش کی جگہ نہیں ہے۔ عقل مند انسان کے
 لیے دنیا کا ہاتھ میں آجانا کوئی کمال نہیں۔

یا سعدی کا یہ شعر:

جہان بر آب نہادہ است، و زندگی بر باد
 غلامِ ہمت آنم کہ دل بر او نہاد
 دنیا پانی پر استوار ہے اور زندگی ہوا پر۔ میں اس شخص کی ہمت کا غلام
 ہوں جو اس دنیا سے دل نہ لگائے۔

نیز یہ شعر بھی ملاحظہ ہو:

بس بگردید و بگرد روزگار دل بہ دنیا در نبندد ہوشیار
 پس تم پلٹ جاؤ تو زمانہ بھی پلٹ جائے گا۔ خردمند کا دل کبھی دنیا میں
 گرفتار نہیں ہوتا۔

بوستان سعدی نصح کے آبدار جاندار موتیوں سے پُر ہے اور شاید اس کا نواں باب جو توبہ اور راہِ حق کے بارے میں ہے سب سے بہترین باب ہو۔
اسی طرح مثنوی مولوی کے بعض مواعظ اور فارسی زبان کے دیگر شعراء کے اشعار موجود ہیں جن کے ذکر کی یہاں گنجائش نہیں۔

اسلامی ادب میں خواہ عربی ہو یا فارسی نہایت عمدہ نصح اور حکمت کی باتیں موجود ہیں۔ صرف انہی دو زبانوں میں منحصر نہیں بلکہ ترکی، اردو اور بعض دوسری زبانوں میں بھی اسلامی ادب کی یہ صنف جلوہ گر ہے اور ان سب پر ایک خاص کیفیت حکم فرما ہے۔
جو شخص قرآن کریم، فرموداتِ پیغمبر صلی اللہ علیہ وسلم و امیر المومنین علیہ السلام و ائمہ معصومین و اکابرین صدر اسلام سے واقف ہو وہ بخوبی یہ اندازہ لگا سکتا ہے کہ وہی اسلامی روح تمام فارسی نصح میں بھی آشکارا موجود ہے۔ گویا روح تو وہی ہے لیکن شیرین فارسی زبان کے لباس اور جسم میں۔

اگر کوئی شخص فارسی اور عربی دونوں زبانوں میں مہارت رکھتا ہو اور دوسری زبانوں جو اسلامی ادب کی عکاس ہوں، سے بھی واقف ہو اور وہ نصح و مواعظ اسلامی سے متعلق شاہکار تخلیقات کی جمع آوری کرے تو دیکھ لے گا کہ اسلامی تمدن اس نقطہ نظر سے غیر معمولی طور پر مالا مال اور مترقی ہے۔

لیکن تعجب اس بات پر ہے کہ پند و وعظ و نصیحت کے میدان میں فارسی کی شاہکار تخلیقات صرف شعر کی صورت میں ظاہر ہوتی ہیں۔ نثر میں کوئی قابلِ قدر تخلیق موجود نہیں۔ نثر میں اگر کچھ ہے بھی تو وہ چھوٹے جملوں اور مقولوں کی صورت میں ہے۔ مثلاً گلستان سعدی جس کا کچھ حصہ نصح پر مشتمل ہے اور اپنے میدان میں شاہکار ہیں یا خواجہ عبداللہ انصاری سے منقول ناصحانہ جملے۔

اگرچہ میری معلومات کمزور ہیں لیکن جہاں تک مجھے علم ہے فارسی کے مشہور ادبی آثار

میں کوئی قابل توجہ پند و نصیحت نثر کی صورت میں ایسی موجود نہیں جو چھوٹے اور مختصر جملوں کے علاوہ ہوں۔ بالفاظ دیگر ایک تقریر گرچہ مختصر ہی کیوں نہ ہو کہلائے جانے کے قابل کوئی نثری نمونہ موجود نہیں۔ خصوصاً ایسا نمونہ جو فی البدیہہ اور زبانی ہو اور بعد میں اس کی جمع آوری اور تدوین ہوئی ہو۔

مولانا روم اور سعدی کی بعض تقریریں موجود ہیں جو انہوں نے اپنے پیروؤں کے سامنے وعظ کی مجالس میں کی تھیں۔ لیکن ان میں بھی وہ آب و تاب نہیں جو ان عظیم ہستیوں کے شعری نصاب میں موجود ہے چہ جائیکہ ان کا مقابلہ نبی البلاغ سے کیا جائے۔ یہی حال ان آثار کا ہے جو رسالوں یا خطوط کی شکل میں لکھے گئے ہیں اور موجود ہیں۔ مثال کے طور پر ابو حامد محمد غزالی کی کتاب ”نصیحة الملوک“ اور احمد غزالی کی تصنیف ”تازیانہ سلوک“ جو درحقیقت ان کے مرید اور شاگرد عین القضاة ہمدانی کے نام ایک تفصیلی خط ہے۔

موعظہ و حکمت

وعظ جیسا کہ قرآن کریم میں آیا ہے دعوت کے تین طریقوں (حکمت، موعظہ اور مجادلہ بہ طریق احسن) میں سے ایک ہے۔

موعظہ اور حکمت کا فرق یہ ہے کہ حکمت تعلیم ہے اور موعظہ یاد دہانی۔ حکمت کا مقصد آگاہی ہے اور موعظہ کا مقصد بیداری۔ حکمت جہل کے خلاف جنگ ہے اور موعظہ غفلت کے خلاف مبارزہ۔ حکمت کا واسطہ عقل و فکر کے ساتھ ہے اور موعظہ کا تعلق دل کے ساتھ۔ حکمت سکھاتی ہے لیکن موعظہ یاد دہانی کراتا ہے۔ حکمت ذہنی سرمائے میں اضافہ کرتی ہے اور موعظہ ذہن کو اپنے موجود سرمائے سے استفادے پر آمادہ کرتا ہے۔ حکمت ایک چراغ ہے لیکن موعظہ دیکھنے کے لیے آنکھیں کھولتا ہے۔ حکمت غور کرنے کے لیے ہے لیکن موعظہ ہوش میں آنے کے لیے۔ حکمت عقل کی زبان ہے اور وعظ روح کا پیام۔ اسی لیے

موعظہ میں واعظ کی شخصیت کو بنیادی حیثیت حاصل ہوتی ہے، برخلاف حکمت کے۔ حکمت میں روحیں ایک دوسرے سے بیگانوں کی طرح بات کرتی ہیں، جبکہ موعظہ میں برقی رو کی سی کیفیت پیدا ہوتی ہے کہ جس کے ایک سرے پر متکلم اور دوسری طرف سامع ہو۔ اس لیے اس قسم کے کلام کے لیے کہا گیا ہے کہ ”ہر چہ از جان برون آید نشیند لاجرم بردل“ جو بات دل سے نکلتی ہے یقیناً دل میں بیٹھتی ہے۔ اگر ایسا نہ ہو تو یہ باتیں سننے والے کے کانوں سے آگے نہیں جاتیں۔ موعظہ کی باتوں کے بارے میں مشہور ہے:

اَللِّسَانُ اِذَا خَرَجَ مِنَ الْقَلْبِ دَخَلَ فِي الْقَلْبِ وَاِذَا خَرَجَ مِنَ
الِّسَانِ لَمْ تُجَاوِزِ الْاُذَانَ۔

اگر بات دل کی گہرائیوں سے نکلی ہو اور روح کا پیام ہو تو دلوں پر اثر انداز ہوتی ہے لیکن اگر بات روح کا پیام نہ ہو، دل سے نہ نکلی ہو صرف زبان سے ادا ہوئی ہو تو کانوں سے آگے نہیں بڑھے گی۔

موعظہ اور خطابت

موعظہ اور تقریر بھی دو مختلف چیزیں ہیں۔ خطابت و تقریر کا واسطہ بھی دل کے ساتھ ہی ہے، لیکن تقریر صرف جذبات کو بھڑکانے اور بے تاب کرنے کے لیے ہے اور موعظہ جذبات کو رام اور مغلوب کرنے کے لیے۔ تقریر و خطابت وہاں کارآمد ہے جہاں جذبات نکجے ہوئے اور بے حس ہوں اور موعظہ کی ضرورت وہاں ہوتی ہے جہاں جذبات اور خواہشات خود سر ہو جائیں۔ خطابت غیرت، حمیت، حمایت، مردانگی، تعصب، جاہ طلبی، شرافت، بزرگی، نیکوکاری اور خدمت کے جذبات کو جوش میں لاتی ہے اور باعث تحریک و بیداری ہے لیکن موعظہ کا کام بے جا جوش و جذبات کو خاموش کرنا ہے۔ خطابت زمام امور کو عقل کی حساب گری سے نکال کر جذبات کی لہروں کے ہاتھ میں تھما دیتی ہے، لیکن موعظہ

طوفانوں کو رام اور فکر و تامل اور دورانِ اندیشی کے لیے راہ ہموار کرتا ہے۔ تقریر و خطابت انسان کو باہر لے جاتی ہے لیکن موعظہ اسے اندر واپس لانے کا موجب ہے۔

خطابت اور موعظہ ہر دو لازم و ضروری ہیں۔ نہج البلاغہ میں دونوں سے کام لیا گیا ہے۔ اصل بات موقع شناسی کی ہے تاکہ ان دونوں میں سے ہر ایک کا استعمال اپنے مناسب مقام پر ہو۔ امیر المؤمنین علیہ السلام کی ہجرت انگیز تقریریں ان موقعوں پر کی گئیں جبکہ جذبات کو بھڑکانے اور ایک طوفان پیدا کرنے کی ضرورت تھی جو ظلم کی بنیادوں کو بہا کر لے جائے جیسا کہ صفین میں معاویہ کے لشکر سے مدبھیڑ کے آغاز میں ایک جوش آور آرتشیں تقریر فرمائی۔

جب معاویہ اور اس کے لشکر نے سبقت کر کے گھاٹ پر قبضہ کر لیا اور پانی کے حصول کو امام اور امام کے لشکر کے لیے مشکل بنا دیا۔ امیر المؤمنین علیہ السلام کی کوشش تھی کہ فوجی کارروائی سے حتی الامکان پرہیز کریں اور چاہتے تھے کہ معاویہ نے مسلمانوں کے لیے جو مشکل پیدا کر دی تھی وہ بات چیت کے ذریعے حل ہو، لیکن معاویہ کے سر میں کچھ اور ہی سما یا ہوا تھا۔ اس نے موقع کو غنیمت سمجھ کر گھاٹ پر قبضہ کر لیا اور اسے اپنی کامیابی قرار دے کر ہر قسم کی بات چیت سے انکار کر دیا۔ علی علیہ السلام کے لشکر کے لیے مسئلہ سنگین ہو گیا۔ یہاں ضرورت تھی ایک ہمت آفرین اور آرتشیں خطبے کی تاکہ ایک طوفان بپا ہو اور ایک ہی حملے میں دشمن کو پیچھے دھکیل دیا جائے۔ علی علیہ السلام نے اپنے لشکر سے یوں خطاب فرمایا:

قَدِ اسْتَظَعْمُو كُمْ الْقِتَالَ، فَأَقِرُّوْا عَلٰی مَدْلَتِهِ، وَ تَأْخِيْرٍ
مَحَلَّةٍ، اَوْ رُوْا السُّيُوفَ مِنَ الدِّمَاءِ تَرُوْا مِنَ الْمَاءِ،
فَالْمَوْتُ فِيْ حَيَاتِكُمْ مَقْهُورِيْنَ، وَ الْحَيٰوةُ فِيْ مَوْتِكُمْ
قَاهِرِيْنَ. اَلَا وَاِنَّ مُعَاوِيَةَ قَادَ لَمَنَّةٍ مِنَ الْعُوَاةِ، وَ عَمَسَ
عَلَيْهِمُ الْخَبَرَ، حَتّٰى جَعَلُوْا نُحُوْرَهُمْ اَغْرَاضَ الْمَنِيْبَةِ۔
وہ تم سے جنگ کے لقمے طلب کرتے ہیں۔ تو اب یا تو تم ذلت اور

اپنے مقام کی پستی و حقارت پر سر تسلیم خم کر دیا تو اوروں کی پیاس خون سے بجھا کر اپنی پیاس پانی سے بجھاؤ۔ تمہارا ان سے دب جانا جیتے جی موت ہے اور غالب آ کر مرنا بھی جینے کے برابر ہے۔ معاویہ گم کردہ راہ سر پھروں کا ایک چھوٹا سا جتھالیے پھرتا ہے اور واقعات سے انہیں اندھیرے میں رکھ چھوڑا ہے۔ یہاں تک کہ انہوں نے اپنے سینوں کو موت (کے تیروں) کا ہدف بنا لیا ہے۔

ان جملوں نے اپنا اثر دکھلادیا، لشکر کا خون گرما گیا اور غیرت و حمیت جوش میں آگئی۔ شام سے پہلے ہی گھاٹ علی ؑ کے ساتھیوں کے قبضے میں آ گیا اور معاویہ کے ساتھی پیچھے دھکیل دیے گئے۔

رہا علی ؑ کا موعظہ، تو اس کا استعمال آپ نے دوسرے حالات اور ماحول میں کیا۔ خلفاء خصوصاً حضرت عثمان کے دور میں پے در پے فتوحات، بے تحاشا مال غنیمت اور اس بے پایاں دولت سے استفادہ کے لیے اچھے پروگرام کے فقدان، خصوصاً اشراف و امرا، بلکہ ایک قبیلے کی حکومت کے وجود میں آنے کے نتیجے میں، مسلمانوں میں اخلاقی فساد، دنیا پرستی، راحت پسندی اور خود آرائی کی بنا پڑی۔ قوم پرستی دوبارہ زندہ ہو گئی، عرب و عجم کے تعصب میں مزید اضافہ ہو گیا۔ دنیا پرستی، غنیمت، لالچ، تعصب اور مفاد پرستی کے شور و غوغا میں بلند ہونے والی واحد ملکوتی اور ناصحانہ آواز علی ؑ کی تھی۔

آنے والی فصلوں میں علی ؑ کے موعظ و نصائح کے موضوعات مثلاً تقویٰ، دنیا، لمبی امیدیں، نفسانی خواہشات، زہد، گزشتہ لوگوں سے درس عبرت، موت اور قیامت کی ہولناکیوں وغیرہ کے متعلق گفتگو کریں گے۔ انشاء اللہ۔

نیچ البلاغہ کے بہترین حصے

سید رضیؒ نے خطبوں کے نام سے جو ۲۳۹ قطعاً جمع کیے ہیں (اگرچہ وہ سب کے سب خطبے نہیں) ان میں سے ۸۶ خطبے وعظ و نصیحت پر مشتمل ہیں یا کم از کم وعظ و نصیحت پر مشتمل باتوں کے حامل ہیں۔ البتہ ان میں سے بعض مفصل اور طویل ہیں، مثال کے طور پر خطبہ ۱۷۴ جس کا آغاز ”اِنَّتَفَعُوْا بِبَيِّنَاتِ اللّٰهِ“ سے ہوتا ہے، نیز خطبہ القاصعہ جو نیچ البلاغہ کا سب سے طویل خطبہ ہے اور خطبہ ۱۹۱ (خطبہ المتقین)

خطوط کے عنوان سے جو ۷۹ حصے جمع کیے گئے ہیں (اگرچہ سب کے سب خطوط نہیں ہیں) ان میں سے ۲۵ خطوط یا تو مکمل طور پر موعظہ و نصیحت پر مشتمل ہیں یا ان کے ضمن میں وعظ و نصیحت پر مشتمل جملے مذکور ہیں۔ ان میں سے بعض طویل اور مفصل ہیں۔ مثال کے طور پر خط ۳۱ جو آپؐ کے عزیز فرزند حضرت ام حسن مجتبیٰؑ کے نام آپؐ کی نصیحت ہے اور مالک اشتر کے نام آپؐ کے فرمان کے بعد سب سے زیادہ طویل خط ہے۔ اس کے علاوہ خط ۴۵ جو امام کی حکومت کی طرف سے والی بصرہ عثمان ابن حنیف کے نام آپؐ کا مشہور خط ہے۔

نیچ البلاغہ میں موعظہ کے موضوعات

نیچ البلاغہ کے موضوعات موعظہ مختلف و متنوع ہیں۔ تقویٰ، توکل، صبر، زہد۔ دنیا پرستی، راحت پسندی، خود آرائی، ذاتی خواہشات، طویل امیدوں، تعصب، ظلم اور نا انسانی سے پرہیز و دوری۔ احسان و محبت، مظلوموں کی مدد، ضعیفوں کی حمایت، استقامت، قوت، شجاعت، اتحاد، اتفاق اور اختلاف سے بچاؤ کی ترغیب۔ تاریخ سے عبرت حاصل کرنے، تفکر، تذکر، محاسبہ اور مراقبہ کی دعوت۔ عمر کے تیزی سے گزرنے، موت، موت کے وقت کی تکلیفیں، موت کے بعد کی دنیا اور قیامت کی ہولناکیوں کی یاد۔ یہ موعظہ کے چند

موضوعات میں سے ہیں جن کا نہج البلاغہ میں ذکر ہوا ہے۔

آئیے فکرِ علیؑ سے آشنائی حاصل کریں

نہج البلاغہ کو اس پہلو سے پہنچانے کے لیے یعنی وعظ و پند و نصیحت کے میدان میں علیؑ کی معرفت حاصل کرنے کے لیے نیز آنحضرتؑ کے ناصحانہ نقطہ نظر سے آشنائی اور اس گہر بار سرچشمے سے عملی استفادہ کے لیے صرف اتنا کافی نہیں کہ ہم ان موضوعات اور عنوانات کو شمار کرتے رہیں۔ مثلاً کہیں کہ علیؑ نے تقویٰ، توکل اور زہد کے موضوعات پر گفتگو کی ہے، بلکہ یہ دیکھنا چاہیے کہ امامؑ کی ان چیزوں سے مراد کیا تھی اور یہ کہ انسان کو مہذب بنانے، پاکیزگی و طہارت کا شوق دلانے، معنوی آزادی اور غلامی سے نجات دلانے سے متعلق آپؑ کا تربیتی نظریہ کیا تھا؟

یہ کلمات وہ رائج کلمات ہیں جو عام لوگوں کی زبانوں خاص کر واعظوں اور نصیحت کرنے والوں کی زبان پر جاری رہتے ہیں لیکن ان کلمات سے ہر ایک کی مراد یکساں نہیں ہوتی۔ کبھی کبھی تو ایک ہی لفظ سے ان کی مراد بالکل متضاد ہوتی ہے اور اس کا لازمی اثر نتیجہ اخذ کرنے میں اختلاف و تضاد کا وقوع ہے۔ اس لیے ضروری ہے کہ ان موضوعات کے بارے میں علیؑ کے نقطہ نظر پر کچھ تفصیل سے بحث ہو۔ ہم اپنی بحث کا آغاز ”تقویٰ“ سے کرتے ہیں۔

تقویٰ

تقویٰ نہج البلاغہ میں زیادہ استعمال ہونے والے الفاظ میں سے ہے۔ تقویٰ کے موضوع کو جتنی اہمیت نہج البلاغہ نے دی ہے اتنی اہمیت دوسری کتابوں میں شاذ و نادر ہی دی گئی ہو اور خود نہج البلاغہ میں کسی اور معنی و مفہوم پر اس قدر توجہ نہیں دی گئی جس قدر تقویٰ پر

دی گئی ہے۔

تقویٰ کیا ہے؟ عام طور پر یہ خیال کیا جاتا ہے کہ تقویٰ سے مراد پرہیز ہے۔ بالفاظِ دیگر تقویٰ عملی طور پر اجتناب کی روش کا نام ہے۔ جس قدر اجتناب، پرہیز اور کنارہ کشی زیادہ ہوگی اسی قدر تقویٰ بھی زیادہ کامل ہوگا۔ اس تفسیر کے مطابق اولاً تقویٰ عمل سے متعلق ہے۔ دوسرے اجتنابی روش کا نام ہے اور تیسرے یہ کہ جتنا پرہیز اور اجتناب زیادہ ہوگا اتنا ہی تقویٰ کامل تر ہوگا۔ اسی لیے تقویٰ کا اظہار کرنے والے اپنے تقویٰ کو ہر قسم کے اعتراض سے محفوظ رکھنے کے لیے ہر سیاہ و سفید، خشک و تر اور سرد و گرم چیز سے اجتناب کرتے ہیں اور کسی بھی کام میں کسی قسم کی مداخلت نہیں کرتے۔

اس بات میں کوئی شک نہیں کہ پرہیز و اجتناب انسان کی صحیح و سالم زندگی کی بنیادوں میں سے ایک ہے۔ صحیح زندگی میں نفی و اثبات، سلب و ایجاب، عمل و ترکِ عمل اور توجہ و بیزاری لازم و ملزوم ہیں۔ نفی اور سلب کے ذریعے ہی اثبات و ایجاب تک رسائی ممکن ہے اور ترکِ عمل اور اعراض سے ہی عمل اور توجہ کو وجود میں لاسکتے ہیں۔

کلمہ توحید یعنی ”لَا إِلَهَ إِلَّا اللَّهُ“ درحقیقت نفی و اثبات کا مجموعہ ہے۔ اللہ کے سوا دوسروں کی نفی کے بغیر خدا کی توحید کا اقرار ناممکن ہے۔ اسی لیے نافرمانی و اطاعت اور کفر و ایمان کا چولی دامن کا ساتھ ہے۔ یعنی ہر اطاعت کے ساتھ ایک نافرمانی، ہر ایمان کے ساتھ ایک کفر اور ہر ایجاب و اثبات کے ساتھ سلب و نفی کا ہونا لازمی بات ہے۔

﴿فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ

بِالْعُرْوَةِ الْوُثْقَىٰ﴾

پس جو طاغوت کا انکار کرے اور اللہ پر ایمان لے آئے، تحقیق اس

نے نہ ٹوٹنے والا مضبوط سہارا تھام لیا۔ ۱

لیکن یہ یاد رہے کہ اولاً۔ پرہیز، نفی، سلب، نافرمانی اور کفر وغیرہ کی بنیاد ”ضد“ پر ہے، یعنی کسی چیز کے حصول کے لیے اس کی ضد سے پرہیز کرنا۔ کسی سے کٹ جانا دوسرے سے مل جانے کا مقدمہ ہے۔ بنا بریں مفید اور سالم پرہیز سمت و مقصد بھی رکھتا ہے اور اس کے حدود بھی معین ہیں، پس ایک ایسی اندھی عملی روش جو نہ ہدف و مقصد کی حامل ہو، نہ ہی اس کے حدود معین ہوں، قابل دفاع اور قابل احترام نہیں۔

ثانیاً۔ نبج البلاغہ میں تقویٰ کا مفہوم پرہیز کے مفہوم کے مترادف نہیں بلکہ اس سے پرہیز کا منطقی مفہوم بھی مقصود نہیں۔ نبج البلاغہ کی نظر میں تقویٰ سے مراد ایک روحانی طاقت ہے جو مسلسل ریاضت کے بعد حاصل ہوتی ہے اور معقول اور منطقی پرہیز ایک طرف تو اس طاقت کے وجود میں آنے کے لیے ضروری ہے اور دوسری طرف سے خود اس کا نتیجہ اور لازمہ بھی ہے۔

یہ کیفیت روح کو قوت اور شادابی بخشتی ہے اور اسے تحفظ عطا کرتی ہے اگر کوئی ایسا شخص جو اس روحانی قوت سے محروم ہو لیکن گناہوں سے بچنا چاہتا ہو تو اس کے لیے سوائے اس کے کوئی چارہ نہیں کہ گناہوں کے اسباب و علل سے ہی دور رہے اور چونکہ گناہ کے عوامل و اسباب معاشرے میں ہمیشہ موجود رہتے ہیں اس لیے اسے معاشرے سے کٹنا اور گوشہ نشینی اختیار کرنا پڑے گی۔

اس نظریے کی رو سے یا تو متقی بننے کے لیے معاشرے سے قطع تعلق کرنا پڑے گا یا معاشرے میں رہنے کے لیے تقویٰ کو خیر باد کہنا ہوگا۔ یوں انسان جس قدر زیادہ گوشہ نشین ہوگا، لوگوں کو اسی قدر زیادہ متقی نظر آئے گا۔ لیکن اگر انسان کی روح میں تقویٰ کی طاقت بیدار ہو تو اسے معاشرے سے کٹنے کی ضرورت پیش نہیں آئے گی بلکہ وہ معاشرے میں رہتے ہوئے بھی اپنے آپ کو پاک دامن اور گناہوں سے محفوظ رکھ سکے گا۔

پہلے گروہ کی مثال ان لوگوں کی سی ہے جو کسی متعدی بیماری سے بچنے کے لیے پہاڑ کے

دامن میں پناہ لیتے ہیں اور دوسرے گروہ کی مثال ان لوگوں کی طرح ہے جو بیماریوں سے بچاؤ کے مخصوص ٹیکوں کے ذریعے اپنے آپ کو امراض سے محفوظ کر لیتے ہیں۔ نہ صرف یہ کہ ایسے افراد کو شہر سے نکلنے اور لوگوں سے دور رہنے کی ضرورت نہیں بلکہ وہ خود بیماریوں کی مدد کرتے اور ان کو بیماریوں سے بچاتے ہیں۔ سعدی نے گلستان میں پہلے گروہ کی مثال یوں دی ہے:

بدیدم عابدے در کوہساری قناعت کردہ از دنیا بہ غاری
میں نے ایک عابد کو کوہسار پر دیکھا جس نے دنیا چھوڑ کر غار کو اپنا لیا تھا۔

چرا گفتتم بہ شہر اندر نیائی کہ باری بند از دل برگشائی؟
میں نے اس سے پوچھا کہ شہر میں کیوں نہیں آتے تاکہ دل کی گرہ کھلے؟

بگفت آنجا پر یرویان نغزند چو گل بسیار شد پیلان بلغزند
جواب دیا کہ شہر میں پری چہرہ بہت ہیں اور جب کیچڑ زیادہ ہو تو
ہاتھی (جو کہ کیچڑ میں رہتا ہے) بھی پھسل جاتا ہے۔

نیج البلاغہ تقویٰ کو ایک روحانی اور معنوی طاقت قرار دیتا ہے جو مسلسل مشق اور ریاضت سے حاصل کی جاسکتی ہے اور بذات خود آثار و نتائج کی حامل ہے جن میں سے ایک اثر گناہوں سے اجتناب کا آسان ہو جانا ہے۔ فرماتے ہیں:

ذِمَّتِي بِمَا أَقُولُ رَهِيْنَةً، ﴿وَ أَنَا بِهِ زَعِيْمٌ﴾. إِنَّ مَنْ
صَدَحَتْ لَهُ الْعَبْرَةُ عَمَّا بَيْنَ يَدَيْهِ مِنَ الْمَثَلَاتِ حَجَزَتْهُ
التَّقْوَىٰ عَنِ تَقَحُّمِ الشُّبُهَاتِ۔

میں اپنے قول کا ذمہ دار اور اس کی صحت کا ضامن ہوں۔ جس شخص کو اس کے دیدہ عبرت نے گزشتہ عقوبتیں واضح طور سے دکھادی ہوں، اسے تقویٰ شہادت میں اندھا دھند کو دہانے سے روک لیتا ہے۔ لہ

پھر فرماتے ہیں:

أَلَا وَإِنَّ الْخَطَايَا خَيْبٌ شُمْسٌ حُمِلَ عَلَيْهَا أَهْلُهَا، وَ
خُلِعَتْ لُجْمُهَا فَتَقَحَّحَتْ بِهِمْ فِي النَّارِ، أَلَا وَإِنَّ التَّقْوَى
مَطَايَا ذَلِكَ حُمِلَ عَلَيْهَا أَهْلُهَا، وَ أُعْطُوا أَرِمَتَهَا،
فَأَوْرَدْتَهُمُ الْجَنَّةَ۔

معلوم ہونا چاہیے کہ گناہ ان سرکش گھوڑوں کے مانند ہیں جن پر ان
کے سواروں کو سوار کر دیا گیا ہو اور باگیں بھی ان کی اتار دی گئی ہوں
اور وہ لے جا کر انہیں دوزخ میں پھاند پڑیں اور تقویٰ رام کی ہوئی
سوار یوں کے مانند ہے جن پر ان کے سواروں کو سوار کیا گیا ہو، اس
طرح کہ باگیں ان کے ہاتھ میں دے دی گئی ہوں اور وہ انہیں
(باطمینان) لے جا کر جنت میں اتار دیں۔

اس خطبے میں تقویٰ کو ایک ایسی روحانی اور معنوی حالت سے تعبیر کیا گیا ہے جس کا
لازمہ نفس پر کنٹرول اور غلبہ ہے۔ اس خطبے سے ظاہر ہے کہ بے تقویٰ ہونے اور
خواہشاتِ نفسانی کی پیروی کا لازمی نتیجہ شہوانی عوامل اور خواہشاتِ نفسانی کے مقابلے میں
ضعف و بے چارگی اور بے خودی ہے۔ اس صورت میں انسان اس ناتوان سوار کی طرح
ہے جس کا اپنا کوئی اختیار اور ارادہ نہ ہو، بلکہ سواری کی مرضی ہے کہ جہاں چاہے اسے لے
جائے۔ تقویٰ کا لازمی نتیجہ ارادے کی مضبوطی، معنوی حیثیت اور اپنے وجود پر کنٹرول
و اختیار کا حصول ہے۔ صاحبِ تقویٰ شخص اس شہسوار کی مانند ہے جو سدھائے ہوئے
گھوڑے پر سوار ہو اور مکمل کنٹرول کے ساتھ اسے منزل مقصود کی طرف لے چلے اور گھوڑا
بھی باسانی اس کی اطاعت کرے۔

إِنَّ تَقْوَى اللَّهِ حَثَّ أَوْلِيَاءَ اللَّهِ مَحَارِمَهُ، وَ أَلْزَمَتْ
قُلُوبَهُمْ مَخَافَتَهُ، حَتَّى أَسْهَرَتْ لَيْلَالِيَهُمْ، وَ أَظْمَأَتْ
هُوَاجِرَهُمْ۔

تقویٰ ہی نے اللہ کے دوستوں کو منہیات سے بچایا ہے اور ان کے
دلوں میں خوف پیدا کیا ہے۔ یہاں تک کہ ان کی راتیں جاگتے اور
تپتی ہوئی دوپہریں پیاس میں گزر جاتی ہیں۔ لے

یہاں امام واضح الفاظ میں فرماتے ہیں کہ تقویٰ ایسی چیز ہے جس کے لوازمات و نتائج
میں سے ایک خوفِ خدا اور محرمات سے پرہیز ہے۔ پس اس نظریے کی رو سے تقویٰ نہ محض
پرہیز ہے نہ ہی فقط خوفِ خدا، بلکہ ایک مقدس روحانی قوت ہے جس کا لازمی نتیجہ ان مذکورہ
امور کی صورت میں ظاہر ہوتا ہے۔

فَإِنَّ التَّقْوَى فِي الْيَوْمِ الْجَزْزُ وَالْجَنَّةُ، وَ فِي عَدِّ الطَّرِيقِ
إِلَى الْجَنَّةِ۔

اس لیے کہ تقویٰ آج (دنیا میں) پناہ و سپر ہے اور کل جنت کی راہ
ہے۔ اس کا راستہ آشکارا اور اس کا راہ پیمانے میں رہنے والا ہے۔ لے

امام خطبہ ۱۵۵ میں تقویٰ کو ایک بلند اور مستحکم پناہ گاہ قرار دیتے ہیں جس کے اندر
دشمن داخل نہیں ہو سکتا۔ ان تمام مواقع پر امام کی توجہ تقویٰ کے نفسیاتی اور روحانی پہلو نیز
انسانی روح پر اس کے اثرات جس کے نتیجے میں نیکی سے محبت اور گناہ سے نفرت کا جذبہ
پیدا ہوتا ہے پر مرکوز رہی ہے۔ اس سلسلے میں مزید مثالیں بھی موجود ہیں لیکن یہاں اتنا ہی
کافی معلوم ہوتا ہے۔ مزید نمونوں کے ذکر کی ضرورت نہیں۔

لے نوح البلاغ، مطبوعہ افکار، خطبہ ۱۲، جس ۳۵۱۔

لے نوح البلاغ، مطبوعہ افکار، خطبہ ۱۸۹، جس ۵۳۸۔

تقویٰ محافظت ہے محدودیت نہیں

ہماری بحث نبج البلاغہ میں مذکور وعظ و نصیحت کے موضوعات پر ہو رہی تھی اور ابتدا تقویٰ کے موضوع سے ہوئی تھی۔ ہم نے دیکھا کہ نبج البلاغہ کی نگاہ میں تقویٰ ایک روحانی، مقدس اور بلند پایہ قوت کا نام ہے جو بعض چیزوں کے کشش و جذب اور بعض چیزوں سے گریز و دوری کا سبب بنتی ہے۔ معنوی اور مافوق حیوانی اقدار کی طرف کھینچتی ہے اور مادی پستیوں اور آلودگیوں سے دور بھگاتی ہے۔ نبج البلاغہ کی نظر میں تقویٰ ایک ایسی حالت اور کیفیت کا نام ہے جو انسان کی روح کو شخصیت اور قوت عطا کرتی ہے اور آدمی کو خود پر مسلط اور اپنا مالک بنا دیتی ہے۔

تقویٰ باعثِ حفاظت ہے

نبج البلاغہ میں اس بات پر خصوصی توجہ دی گئی ہے کہ تقویٰ انسان کے لیے ایک پناہ گاہ اور جائے امان ہے نہ کہ زنجیر، زندان اور پابندی۔ ایسے لوگوں کی کمی نہیں جو حفاظت اور پابندی کے فرق کو محسوس نہیں کر پاتے اور اسے آزادی کا گلا گھونٹنے والا قرار دے کر تقویٰ کے خلاف فتوے صادر کرتے ہیں۔

پناہ گاہ اور زندان میں ایک چیز قدر مشترک ہے اور وہ ہے مانع ہونا۔ البتہ پناہ گاہ مانع ہے خطرات سے اور زندان مانع ہے خدا کی نعمتوں اور انسانی استعداد سے استفادہ کرنے سے۔ اسی لیے حضرت علیؑ فرماتے ہیں:

إِعْمُوا عِبَادَ اللَّهِ! إِنَّ التَّقْوَى دَارٌ حِصْنٌ عَزِيزٌ، وَ
الْفُجُورَ دَارٌ حِصْنٌ ذَلِيلٌ، لَا يَمْنَعُ أَهْلَهُ، وَلَا يُحْرِزُ مَنْ
لَجَأَ إِلَيْهِ. أَلَا وَبِالتَّقْوَى تُقَطَّعُ حِمَةُ الْخَطَايَا.

اللہ کے بندو! یاد رکھو کہ تقویٰ ایک مضبوط قلعہ ہے اور فسق و فجور ایک (کمزور) چار دیواری ہے کہ جو نہ اپنے رہنے والوں سے تباہیوں کو روک سکتی ہے اور نہ ان کی حفاظت کر سکتی ہے۔ دیکھو! تقویٰ ہی وہ چیز ہے کہ جس سے گناہوں کا ڈنک کاٹا جاتا ہے۔ ۱

علیؑ اس عظیم الشان کلام میں گناہ و لغزش کو جو آدمی کی جان کو نقصان پہنچاتے ہیں، کو ڈسنے والے جانوروں سانپ اور بچھوں وغیرہ سے تشبیہ دیتے ہوئے فرماتے ہیں کہ تقویٰ اس ڈنک کو کاٹ دیتا ہے۔ امیر المؤمنینؑ بعض مواقع پر صراحت کے ساتھ فرماتے ہیں کہ تقویٰ آزادی کی بنیاد ہے۔ یعنی نہ یہ کہ تقویٰ قید و بند اور آزادی کی راہ کا پتھر بلکہ اس کے برعکس یہ آزادی کا منبع و سرچشمہ ہے۔

خطبہ ۲۲۷ میں فرماتے ہیں:

فَإِنَّ تَقْوَى اللَّهِ مِفْتَاحُ سَدَادٍ، وَ ذَخِيرَةٌ مَعَادٍ، وَ عِتْقٌ مِّنْ كُلِّ مَلَكَ، وَ نَجَاةٌ مِّنْ كُلِّ هَلَكَةٍ۔

بے شک اللہ کا خوف ہدایت کی کلید اور آخرت کا ذخیرہ ہے، (خواہشوں کی) ہر غلامی سے آزادی اور ہر تباہی سے رہائی کا باعث ہے۔ ۲

بات واضح ہے کہ تقویٰ آدمی کو معنوی اور روحانی آزادی عطا کرتا ہے اور اسے ہوا و ہوس کی غلامی سے رہائی دلاتا ہے۔ طمع، لالچ، حسد، شہوت اور غیظ و غضب کے جذبات کا طوق اس کی گردن سے اتار پھینکتا ہے اور رفتہ رفتہ معاشرتی غلامی اور بندگی کی جڑ کو کاٹ دیتا ہے۔ جو لوگ جاہ و مقام اور عیش و عشرت کے بندے نہ ہوں وہ معاشرے میں موجود

۱ نوح البلاغہ مطبوعہ افکار، خطبہ ۱۵۵، ص ۳۳۱۔

۲ نوح البلاغہ مطبوعہ افکار، خطبہ ۲۲۷، ص ۶۳۳۔

غلامی اور بندگی کی مختلف صورتوں کے کبھی بھی اسیر نہیں ہوتے۔

نبج البلاغہ میں تقویٰ کے آثار و نتائج پر بہت بحث ہوئی ہے۔ ہم یہاں ان سب پر روشنی ڈالنے کی ضرورت محسوس نہیں کرتے۔ یہاں صرف یہ بتانا مقصود ہے کہ نبج البلاغہ کی نظر میں تقویٰ کا حقیقی مفہوم کیا ہے، تاکہ معلوم ہو سکے کہ نبج البلاغہ نے آخر اس خاص لفظ ہی پر اس قدر زور کیوں دیا ہے۔ تقویٰ کے جن آثار و نتائج کی طرف اشارہ ہوا ہے ان میں سب سے اہم اور قابل ذکر دو باتیں ہیں:

ایک بصیرت اور روشن فکری اور دوسری مشکلات کے حل کرنے اور شدائد و تکالیف سے عہدہ برآ ہونے کی طاقت اور توانائی۔ کیونکہ ایک اور مقام پر ہم نے اس بارے میں تفصیل سے بحث کی ہے۔ لے نیز یہ ہمارے مقصد گفتگو یعنی تقویٰ کے مفہوم کی وضاحت سے بھی غیر مربوط ہے اس لیے ان کے ذکر سے اجتناب کرتے ہیں۔ لیکن تقویٰ کی بحث کے آخر میں انسان اور تقویٰ کے باہمی اور ایک دوسرے کے مقابل حقوق کے بارے میں نبج البلاغہ کے لطیف اشارات کا تذکرہ نہ کرنا واقعاً انصافی ہوگی۔

ایک دوسرے کے مقابل ذمہ داریاں

اگرچہ نبج البلاغہ میں اس بات پر زور دیا گیا ہے کہ تقویٰ گناہ اور خطاؤں سے بچانے کا ضامن اور ذمہ دار ہے اس کے باوجود اس نکتے کی طرف بھی توجہ دی گئی ہے کہ انسان کو اپنے تقویٰ کی حفاظت اور پاسبانی سے ایک لمحے کے لیے بھی غفلت نہیں برتنی چاہیے۔ تقویٰ انسان کا محافظ ہے اور انسان تقویٰ کا نگہبان اور یہ ناممکن نہیں جسے منطق میں دورِ محال کہتے ہیں، بلکہ دورِ جائز (ممکن) ہے۔ اس باہمی نگہبانی و محافظت کی مثال انسان اور لباس کی باہمی حفاظت کی مانند ہے کہ انسان اپنے لباس کو چوری اور پھٹنے سے بچاتا ہے اور اس کے

مقابلے میں لباس انسان کو سردی گرمی سے محفوظ رکھتا ہے اور جیسا کہ ہم جانتے ہیں قرآن کریم نے بھی تقویٰ کو لباس سے تشبیہ دی ہے:

﴿وَلِبَاسُ التَّقْوَىٰ ذَٰلِكَ خَيْرٌ﴾

اور سب سے بہترین لباس تو تقویٰ ہے۔ ۱

حضرت علیؑ انسان اور تقویٰ کی ایک دوسرے کے مقابل حفاظت اور نگہبانی کے بارے میں فرماتے ہیں:

أَيَقْبَلُوا بِهَا نَوْمَكُمْ، وَ أَقْطَعُوا بِهَا يَوْمَكُمْ، وَ أَشْعِرُوا بِهَا قُلُوبَكُمْ، وَ ارْحَضُوا بِهَا دُنُوبَكُمْ، وَ دَاوُوا بِهَا الْأَسْقَامَ، وَ بَادِرُوا بِهَا الْحِمَامَ، وَ اعْتَبِرُوا بِمَنْ أَضَاعَهَا، وَ لَا يَعْتَبِرَنَّ بِكُمْ مَّنْ أَطَاعَهَا، إِلَّا فَصُونُهَا وَ تَصَوَّنُوا بِهَا۔

اسے خواب غفلت سے اپنے چونکنے کا ذریعہ بناؤ اور اسی میں اپنے دن کاٹ دو اور اسے اپنے دلوں کا شعار بناؤ اور گناہوں کو اس کے ذریعہ سے دھو ڈالو اور اس سے اپنی بیماریوں کا علاج کرو اور موت سے پہلے اس کا توشہ حاصل کرو اور جنہوں نے اسے ضائع و برباد کیا ہے۔ ان سے عبرت حاصل کرو۔ یہ نہ ہو کہ دوسرے تقویٰ پر عمل کرنے والے تم سے عبرت اندوز ہوں۔ دیکھو! اس کی حفاظت کرو اور اس کے ذریعہ سے اپنے لیے سر و سامان حفاظت فراہم کرو۔ ۲

نیز فرماتے ہیں:

۱۔ سورہ اعراف، آیہ ۲۶۔

۲۔ نصح البلاغ، مطبوعہ افکار، خطبہ ۱۸۹، ج ۵۳۹۔

عِبَادَ اللَّهِ أَوْصِيكُمْ بِتَقْوَى اللَّهِ، فَإِنَّهَا حَقُّ اللَّهِ
عَلَيْكُمْ، وَ الْمَوْجِبَةُ عَلَى اللَّهِ حَقُّكُمْ، وَ أَنْ تَسْتَعِينُوا
عَلَيْهَا بِاللَّهِ، وَ تَسْتَعِينُوا بِهَا عَلَى اللَّهِ۔
اے خدا کے بندو! میں تمہیں اللہ سے ڈرتے رہنے کی وصیت کرتا
ہوں کہ یہ اللہ کا تم پر حق ہے اور تمہارے حق کو اللہ پر ثابت کرنے
والا ہے اور یہ کہ تقویٰ کے لیے اللہ سے اعانت چاہو اور تقرب الہی
کے لیے اس سے مدد مانگو۔ ۱

زہد و پارسائی

نہج البلاغہ کے مواعظ و نصائح کا ایک اور موضوع ”زہد“ ہے۔ نہج البلاغہ میں وعظ
و نصیحت کے ضمن میں ”تقویٰ“ کے بعد شاید زہد ہی کا ذکر سب سے زیادہ ہوا ہے۔ زہد ترک
دنیا سے عبارت ہے۔ نہج البلاغہ میں ترک دنیا کی ترغیب اور مذمت دنیا کا تذکرہ بہت زیادہ
ہوا ہے۔ میرا خیال ہے کہ نہج البلاغہ کے موضوعات بحث میں سب سے اہم موضوع جس کی
تفسیر امیر المؤمنین علیہ السلام کے فرمودات کے تمام پہلوؤں کو پیش نظر رکھ کر کرنی ضروری ہے یہی
زہد ہے اور اس بات کے پیش نظر کہ زہد اور ترک دنیا نہج البلاغہ کی نگاہ میں ایک دوسرے کے
ہم معنی ہیں، اس موضوع پر نہج البلاغہ میں دیگر موضوعات کی نسبت زیادہ گفتگو کی گئی ہے۔
ہم اپنی بحث کا آغاز لفظ ”زہد“ سے کرتے ہیں۔

”زہد“ اور ”رغبت“ اگر تعلق کے بغیر مذکور ہوں ایک دوسرے کی ضد میں۔ زہد یعنی کسی
چیز سے منہ موڑنا اور عدم میلان کا اظہار کرنا۔ اس کے برعکس رغبت سے مراد ہے کسی چیز کی
جانب دل چسپی اور میلان ظاہر کرنا۔

بے رغبتی دو طرح کی ہے۔ طبعی اور معنوی۔ طبعی و فطری بے رغبتی یہ ہے کہ انسان کی طبیعت کسی مخصوص چیز کی طرف مائل نہ ہو، جس طرح ایک بیمار شخص کی طبیعت غذا، پھل اور کھانے پینے کی چیزوں کی طرف مائل و راغب نہیں ہوتی۔ ظاہر ہے کہ اس قسم کی بے رغبتی اور عدم میلان کا زہد کے اصطلاحی معنی سے کوئی تعلق نہیں۔

روحانی یا عقلی یا قلبی بے رغبتی سے مراد یہ ہے کہ وہ چیزیں جو طبعاً انسان کو پسند و مرغوب ہوں، طلبِ کمال و سعادتِ ابدی کے پیش نظر عقلِ انسانی کو مطلوب و مقصود نہ ہوں۔ یعنی انسان کا ہدف و مقصود اور اُس کی آخری آرزو اور کمال مطلوب، اس کی اصلی منزل اور اس کا ہدف، دنیاوی اور نفسانی خواہشات سے ماورا اشیاء ہوں۔ خواہ وہ اعلیٰ اہدافِ آخرت میں نفسانی خواہشات کے لیے مطلوبہ چیزیں ہوں، خواہ خواہشاتِ نفسانی سے ان کا کوئی تعلق ہی نہ ہو بلکہ اخلاقی کمالات ہوں مثلاً عزت، شرافت، بزرگی، آزادی یا معارفِ معنوی والہی۔ مثلاً ذکرِ خدا، محبتِ خدا اور قربِ خدا۔

پس زاہد سے مراد وہ شخص ہے جو دنیا کو منزلِ اصلی اور کمال مطلوب قرار نہ دے۔ بلکہ اس کی ساری توجہ کسی اور اعلیٰ مقصد کی طرف مرکوز ہوتی ہے جس کا ہم نے ذکر کیا۔ زاہد کی بے رغبتی مقصد، نظریے، ہدف اور آرزو کے پیش نظر ہے نہ کہ طبعی اور فطری نقطہ نظر سے۔

نہج البلاغہ میں دو جگہوں پر زاہد کی تعریف کی گئی ہے۔ دونوں تعریفوں میں وہی مفہوم بیان ہوا ہے جس کا ہم نے ذکر کیا۔ خطبہ ۷۹ میں فرماتے ہیں:

أَيُّهَا النَّاسُ! الزَّهَادَةُ قِصْرُ الْأَمَلِ، وَ الشُّكْرُ عِنْدَ
النِّعَمِ، وَ الْوَرَعُ عِنْدَ الْمَحَارِمِ -

اے لوگو! امیدوں کو کم کرنا، نعمتوں پر شکر ادا کرنا اور حرام چیزوں سے

دامن بچانا ہی زہد و ورع ہے۔ ۱

کلمات قصار ۴۳۹ میں فرماتے ہیں:

الزُّهُدُ كُلُّهُ بَيْنَ كَلِمَتَيْنِ مِنَ الْقُرْآنِ: قَالَ اللَّهُ سُبْحَانَهُ:
﴿لِكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا
آتَاكُمْ﴾. وَمَنْ لَّمْ يَأْسَ عَلَى الْمَاضِي، وَ لَمْ يَفْرَحْ
بِالْآتِي، فَقَدْ أَخَذَ الزُّهُدَ بِطَرَفَيْهِ۔

زہد کی مکمل تعریف قرآن کے دو جملوں میں ہے ارشاد الہی ہے: ”جو
چیز تمہارے ہاتھ سے جاتی رہے، اس پر رنج نہ کرو، اور جو چیز خدا
تمہیں دے اس پر اتر او نہیں۔“ لہذا جو شخص جانے والی چیز پر
افسوس نہیں کرتا اور آنے والی چیز پر اتراتا نہیں، اس نے زہد کو دونوں
سمتوں سے سمیٹ لیا۔ ۱

ظاہر ہے کہ جب کوئی چیز کمال مطلوب نہ ہو یا بنیادی طور پر اس انسان کا مقصد اصلی
نہ ہو بلکہ ایک وسیلہ ہو تو انسان کا طائر ہوس اس کی طرف پرواز ہی نہیں کرتا اور اس کا آنا خوشی
اور اس کا جانا غمی کا باعث نہیں ہوتا۔

البتہ اس بات پر غور کرنا چاہیے کہ قرآنی تعلیمات کی پیروی میں نیچ البلاغہ میں زہد اور
ترک دنیا کی جو بہت اصرار اور تاکید کی گئی ہے کیا وہ صرف روحانی اور اخلاق پہلو ہی کی
حامل ہے؟ بالفاظ دیگر کیا زہد صرف ایک روحانی کیفیت کا نام ہے یا نہیں بلکہ عملی پہلو بھی
رکھتا ہے؟ یعنی کیا زہد فقط روحانی اور ذہنی عدم رغبت کا نام ہے یا عملی ترک و اجتناب کو بھی
شامل ہے؟

دوسری صورت میں کیا عملی اجتناب سے مراد صرف حرام امور سے اجتناب ہے جیسا
کہ خطبہ ۷۹ میں اسی طرف اشارہ ہوا ہے یا اس سے بھی چند قدم آگے ہے جیسا کہ خود

علی ؑ اور آپؐ سے پہلے رسول اکرم صلی اللہ علیہ وسلم کی زندگی سے ظاہر ہوتا ہے؟ اور اس فرض کی بنیاد پر کہ زہد صرف محرمات تک محدود نہیں بلکہ اس کا دائرہ مباحات تک وسیع ہے تو اس کا فلسفہ اور اس کی حکمت کیا ہے؟ زہدانہ، محدود اور نعمتوں سے پرہیز پر مبنی زندگی کا کیا اثر اور خاصیت ہو سکتی ہے؟ نیز اس صورت میں کیا عمل کا دائرہ خاص اور محدود حالات کے اندر جائز ہے یا عام حالات کو بھی شامل ہے؟ کیا بنیادی طور پر اس حد تک زہد کہ مباحات سے بھی اعراض کیا جائے اسلامی تعلیمات کے منافی ہے یا نہیں؟ ان سب پر مستزاد یہ کہ اسلام کی نظر میں وہ ماوراء طبعی ہدف اور مقصودِ اصلی کیا ہیں جن کے حصول کے لیے دنیا سے روگردانی اور مادیت سے اجتناب کو زہد کی بنیاد بنایا گیا ہے؟ خصوصاً نج البلاغہ میں اس سلسلے میں کیا بیان ہوا ہے؟ یہ وہ قابل تحقیق سوالات ہیں جن پر زہد، دنیا سے روگردانی اور آرزوؤں کی کوتاہی کے ضمن میں نج البلاغہ میں کافی گفتگو ہوئی ہے۔ آنے والی سطور میں ہم ان سوالات کا جواب دیں گے۔

اسلامی زہد اور عیسائی رہبانیت

گزشتہ بحثوں میں ہم نے کہا کہ نج البلاغہ کی رو سے زہد کی جو تعریف کی گئی ہے اس کے مطابق زہد ایک روحانی کیفیت کا نام ہے۔ زہد معنوی اور اخروی منازل کا شیفہ ہونے کے ناتے مادی زندگی کی چمک دمک سے مرعوب اور متاثر نہیں ہوتا۔ دنیا سے اس کی یہ بے اعتنائی اور بے رغبتی سوچ، خیال، احساس، دل سے تعلق اور ضمیر کی حد تک محدود نہیں ہوتی بلکہ زہد اپنی عملی دنیا میں بھی سادگی اور قناعت کو اپنا شعار بناتا ہے اور عیش و عشرت، دکھاوے اور لذت پرستی سے اجتناب کرتا ہے۔ زہدانہ زندگی یہ نہیں کہ آدمی فقط ذہنی اور قلبی طور پر مادی امور میں زیادہ دلچسپی نہ لے، بلکہ یہ ہے کہ زہد عملی طور پر بھی عیش

پرستی اور تجمل و لذت کو شہی سے پرہیز کرے۔ دنیا کے بڑے بڑے زاہدوں نے ہمیشہ مادیات سے کم از کم لطف اندوزی اور استفادے کی روش اختیار کی ہے۔ علیؑ کی ذات اس لحاظ سے زاہد ہے کہ آپؑ نہ صرف یہ کہ قلبی طور پر دنیا سے لگاؤ نہیں رکھتے تھے بلکہ عملاً بھی لذت اندوزی اور دنیاوی فوائد سے دور رہتے تھے۔ اصطلاحاً آپؑ تارک الدنیا تھے۔

دوسوال

یہاں قارئین کے لیے طبعی طور پر دو سوال درپیش ہوتے ہیں جن کا ہمیں جواب دینا ہوگا۔ ایک یہ کہ جیسا کہ ہم جانتے ہیں اسلام نے رہبانیت اور ترک دنیا کی مخالفت کی ہے اور اس کو راہبوں کی بدعت قرار دیا ہے۔ لہذا پیغمبر اسلام صلی اللہ علیہ وسلم نے صاف صاف فرمایا ہے:

لَا رَهْبَانِيَّةَ فِي الْإِسْلَامِ۔

اسلام میں رہبانیت نہیں ہے۔ لہذا

جب آنحضرتؐ کو اطلاع ملی کہ بعض اصحاب عملی زندگی کو خیر باد کہہ کر ساری چیزوں سے کنارہ کش ہو گئے ہیں اور انہوں نے گوشہ نشینی و عبادت کو اپنا وتیرہ بنا لیا ہے۔ یہ سن کر آپؐ سخت ناراض ہوئے اور ان کی ملامت اور سرزنش کی۔ فرمایا: میں جو تمہارا پیغمبر ہوں ایسا کام نہیں کرتا۔ پیغمبر اکرمؐ نے اس طرح ان کو یہ سمجھایا کہ اسلام ایک اجتماعی، معاشرتی اور حیاتی دین ہے، نہ کہ زندگی سے فرار کا دین۔ اس کے علاوہ معاشرتی، اقتصادی، سیاسی اور اخلاقی مسائل میں اسلام کی جامع اور ہمہ گیر تعلیمات کی بنیاد عملی زندگی کے احترام اور اس کی طرف توجہ پر ہے، نہ کہ زندگی سے فرار کی ترغیب پر۔

لہ سورۃ حدید، آیہ ۲۷۔

لہ ملاحظہ ہو۔ بحار الانوار ج ۱۵ حصہ اخلاق باب ۱۴ (باب انبی عن الربانۃ والسیاحۃ) مولانا روم نے مثنوی کے دفتر ششم میں اس حدیث کے بارے میں مناظرۃ مرغ و صیاد کی داستان بیان کی ہے۔

ان سب باتوں کے علاوہ زندگی سے فرار اور رہبانیت، زندگی اور جہانِ ہست و بود کے بارے میں اسلام کے حیات آفرین نظریات سے ہم آہنگ نہیں۔ اسلام بعض دوسرے مذاہب اور نظریات کی مانند زندگی اور کائنات کے بارے میں بدبینی کے حامل نظریات نہیں رکھتا اور کائنات کو خوبصورتی و بدصورتی، روشنی و تاریکی، حق و باطل، صحیح و غلط جیسے، بجا و بے جاد و متضاد حصوں میں تقسیم نہیں کرتا۔

دوسرا سوال یہ کہ یہ جانتے ہوئے کہ زہد پسندی وہی رہبانیت ہے جو اسلام کے اصولوں سے ہم آہنگ نہیں، پھر اس کو اختیار کرنے کا فلسفہ اور مقصد کیا ہے؟ کیوں انسان کو زہد کا حکم دیا گیا ہے؟ کیوں انسان اس دنیا میں قدم رکھے، خدا کی بے شمار نعمتوں کا مشاہدہ بھی کرے اور ان نعمتوں سے بہرہ مند ہوئے بغیر اس دنیا سے کوچ کر جائے؟

بنا بریں زہدانہ زندگی پر مبنی اسلام کی یہ تعلیمات کیا بدعتوں کی پیدا رہیں جو بعد میں دوسرے مذاہب مثلاً مسیحیت اور بُدھ مت وغیرہ سے اسلام میں سرایت کر گئی ہیں؟ پس نوح البلاغہ کا کیا بنے گا؟ پیغمبر اکرمؐ کی ذاتی زندگی نیز علیؑ کی عملی زندگی جن میں کوئی شک و شبہ نہیں، کی کیا توجیہ و تشریح کریں؟

حقیقت یہ ہے کہ اسلامی زہد اور رہبانیت دو مختلف چیزیں ہیں، رہبانیت لوگوں سے کٹ کر مصروفِ عبادت ہونے کا نام ہے۔ اس نظریے کی رو سے دنیا و آخرت کا معاملہ ایک دوسرے سے الگ ہے اور دونوں ایک دوسرے سے متضاد امور ہیں۔ ان دو میں سے صرف ایک کا انتخاب کرنا چاہیے، یا عبادت و ریاضت کی راہ اپنائی جائے تاکہ آخرت میں کام آئے یا دنیوی زندگی اور حصولِ معاش کی جانب توجہ دی جائے تاکہ اس دنیا میں کام آئے۔ اس بنا پر رہبانیت، زندگی اور معاشرتی بود و باش کی مخالف ہے۔ رہبانیت کا لازمہ مخلوقِ خدا سے دُوری، لوگوں سے قطعِ تعلق و گوشہ نشینی اور اپنے آپ کو ہر قسم کی ذمہ داری و جوابدہی سے بری الذمہ سمجھنا ہے۔ لیکن اسلامی زہد باوجود اس کے کہ سادہ اور تکلفات سے

مہر زندگی کے انتخاب اور عیش پسندی، لذت پرستی اور خود آرائی سے پرہیز پر مبنی ہے، پھر بھی زندگی کے اصل اور معاشرتی روابط کے وسط میں واقع ہے اور معاشرتی تعلقات کی حقیقت ہے۔ معاشرتی زندگی کے فرائض سے بہترین انداز میں عہدہ برآ ہونے کا نام ہے اور اس کی بنیاد اجتماعی اور معاشرتی فرائض پر مبنی ہے۔

اسلام میں زہد کا فلسفہ رہبانیت کی پیدائش کا باعث نہیں بنا۔ اسلام میں دنیا اور آخرت کی جدائی کا مسئلہ درست نہیں۔ اسلام کی نظر میں نہ دنیا و آخرت ایک دوسرے سے جدا ہیں اور نہ ہی اس دنیا کے امور آخرت کے امور سے غیر مربوط ہیں۔ دونوں جہانوں کا باہمی رابطہ ایک ہی چیز کے ظاہر و باطن کے رشتے کی طرح ہے۔ گویا ایک ہی تصویر کے دو رخ ہیں اور ان کی مثال روح و جسم کے رابطے کی سی ہے، جو وحدت اور دوئی کی درمیانی حالت ہے۔ اختلاف زیادہ تر کیفیت میں ہے نہ کہ ذات میں، یعنی جو چیز آخرت کے لیے مضر ہے دنیوی زندگی کے لیے بھی مضر ہے اور جو چیزیں دنیوی زندگی کے بلند مقاصد و مفادات کے مطابق ہیں وہ اخروی اہداف کے مطابق بھی ہیں، اسی لیے ایک ایسا کام جو اس دنیا کی عظیم مصلحتوں کے مطابق ہو، اگر بلند اہداف اور مادیت سے ماوراء مقاصد سے عاری ہو تو وہ کام فقط دنیوی متصور ہوگا اور قرآن کے الفاظ میں خدا تک نہ پہنچے گا۔ البتہ اگر کسی کام کا مقصد اور ہدف محدود دنیوی زندگی نہ ہو بلکہ اس سے کہیں زیادہ بلند مقاصد پیش نظر ہوں تو وہی کام اخروی بھی سمجھا جائے گا۔

زہد کا اسلامی تصور جس کے بارے میں ہم نے کہا کہ معاشرتی اور اجتماعی زندگی میں رہتے ہوئے اسے قائم رکھنا ہے، یہ ہے کہ زندگی کو ایک خاص کیفیت عطا کی جائے۔ اور اسلامی زہد معاشرتی و اجتماعی زندگی میں بعض خاص اقدار کو اپنانے کا نام ہے۔ اسلامی زہد جیسا کہ اسلامی تعلیمات سے ثابت ہوتا ہے تین اصولوں پر جو اسلامی جہاں بینی کی بنیادوں میں سے ہیں، پر مبنی ہے۔

زہدِ اسلامی کے تین اصول یا ستون

۱: دنیا اور مادی نعمتوں سے لطف اندوزی و استفادہ ہی انسانی خوشی، سکون اور سعادت کے لیے کافی نہیں۔ انسان کے لیے اس کی خاص جبلت اور فطرت کی رو سے بعض روحانی اور معنوی صفات بھی ضروری ہیں۔ جن کے فقدان کی صورت میں صرف مادی چیزوں سے متمتع ہونا اس کو منزلِ سعادت و سکون تک نہیں پہنچا سکتا۔

۲: انفرادی فلاح و سعادت، اجتماعی اور معاشرتی سعادت سے جدا نہیں۔ انسان ہونے کے ناتے انسان کو بعض جذباتی وابستگیوں اور معاشرتی انسانی ذمہ داریوں سے عہدہ برآ ہونے کی ضرورت ہے۔ وہ دوسروں کی خوشی اور آسائش سے بے تعلق ہو کر خوش نہیں رہ سکتا۔

۳: جسم اور روح کی باہمی یگانگت کے باوجود روح کی اپنی الگ حیثیت ہے۔ روح ایک نظام ہے۔ نظامِ جسمانی کے مقابلے میں روح لذتوں اور تکالیف کا ایک الگ منبع اور سرچشمہ ہے۔ روح کو بھی جسم کی طرح بلکہ اس سے زیادہ خوراک، تربیت، تہذیب اور تقویت و تکمیل کی ضرورت ہوتی ہے۔ روح جسم اور اس کی سلامتی و تندرستی اور طاقت سے بے نیاز نہیں ہو سکتی۔ ہم بغیر کسی شک کے یہ کہہ سکتے ہیں کہ مادی نعمتوں میں گم ہو جانا اور اسی کو اپنی توجہ کا مرکز بنا لینا اس بات کا موجب بنتا ہے کہ روح اور ضمیر کے بیکراں سرچشمے سے استفادے کے لیے کوئی موقع باقی نہ رہے اور حقیقت یہ ہے کہ روحانی فیوض سے بہرہ مندی اور مادی استفادہ کے درمیان ایک طرح کی منافات اور تضاد موجود ہے۔ بشرطیکہ مادی نعمتوں سے استفادہ انہی میں غرق، فنا اور گم ہونے کی صورت میں ہو۔

روح اور بدن کا مسئلہ تکلیف اور لذت کا مسئلہ نہیں ہے۔ ایسا نہیں کہ ہر چیز جو روح سے مربوط ہے رنج ہے اور بدن سے متعلقہ سارے امور باعثِ لذت ہیں، نہیں بلکہ روحانی لذات جسمانی و مادی لذتوں کے مقابلے میں کہیں زیادہ پاکیزہ، گہری اور دیر پا ہوتی

ہیں۔ پس جسمانی اور مادی لذتوں میں ہی کھوجانا انسان کی حقیقی خوشیوں، لذتوں اور اس کے سکون میں کمی کا باعث ہوتا ہے۔ اسی لیے اگر ہم چاہتے ہیں کہ اپنی مادی زندگی سے لطف اندوز ہوں، اس سے استفادہ کریں، اس کو رونق، پاکیزگی، شان و شوکت اور مقام سے نوازیں اور اسے دلچسپ و خوبصورت بنائیں تو پھر ہمیں روحانی پہلو سے صرف نظر نہیں کرنا چاہیے۔

ان تین اصولوں پر توجہ دینے سے ہم زہد کے اسلامی تصور سے آگاہی حاصل کر سکتے ہیں اور یہ معلوم کر سکتے ہیں کہ اسلام رہبانیت کی نفی کیوں کرتا ہے اور اس کے برعکس زہد پسندی کو معاشرتی زندگی سے حقیقی لگاؤ اور اجتماعی روابط کا ایک حصہ قرار دیتا ہے۔ آنے والی سطور میں ہم ان تین اصولوں کی بنا پر زہد کے بارے میں اسلامی تعلیمات کی وضاحت کریں گے۔

زہد اور راہب

ہم نے عرض کیا کہ اسلام نے زہد کی دعوت دی اور رہبانیت کی مذمت کی ہے۔ زہد اور راہب دونوں، نعمتوں لذتوں سے لطف اندوز ہونے سے پرہیز کرتے ہیں۔ لیکن اس فرق کے ساتھ کہ راہب معاشرے اور اجتماعی ذمہ داریوں اور جوابدہی سے فرار اختیار کرتا ہے اور ان کو حقیر دنیوی اور مادی امور کا حصہ قرار دے کر، گرجاؤں، عبادت خانوں یا پہاڑوں کے دامن میں پناہ لیتا ہے، لیکن اس کے برعکس زہد، معاشرے، اس کی اقدار، نظریات، ذمہ داریوں اور فرائض کا سامنا کرتا ہے۔ زہد اور راہب دونوں آخرت کے طالب ہیں لیکن فرق یہ ہے کہ زہد معاشرہ میں رہتے ہوئے اپنی سماجی ذمہ داریوں کی انجام دہی کے ساتھ ساتھ آخرت کا طالب ہے اور راہب آخرت کا طالب ہے مگر معاشرتی زندگی سے گریزاں۔ لذتوں سے اجتناب میں بھی ان دونوں میں فرق ہے۔ راہب انسان کی

سلامتی، صفائی، قوت، شادی اور بچے پیدا کرنے کی مذمت کرتا ہے، لیکن زاہد اپنی حفاظت، سلامتی، صفائی کی رعایت اور بال بچے سنبھالنے کو اپنی ذمہ داری سمجھتا ہے۔ زاہد اور راہب دونوں تارک الدنیا ہیں، لیکن زاہد جس دنیا کو ترک کرتا ہے اس سے مراد ہے عیش و عشرت، تجمل اور لذت پرستی میں غرق ہونا اور ان امور کو مقصدِ اصلی قرار دینا، لیکن راہب کی ترک دنیا کا مطلب ہے اجتماعی امور، ذمہ داری اور جدوجہد سے کنارہ کشی اختیار کرنا۔ یہی وجہ ہے کہ زاہد کا زہد، راہب کی رہبانیت کے برعکس معاشرتی زندگی کے ساتھ ساتھ اور اجتماعی روابط کے اندر موجود رہتا ہے اور نہ صرف یہ کہ اجتماعی ذمہ داریوں اور جدوجہد کے منافی نہیں بلکہ ان ذمہ داریوں سے بخوبی عہدہ برآ ہونے کا بہترین وسیلہ ہے۔

زاہد اور راہب کی روش میں اختلاف، کائنات اور دنیا کے بارے میں ان کے دو مختلف نظریات کی پیداوار ہے۔ راہب کے خیال میں دنیا و آخرت دو مکمل دنیائیں ہیں جو ایک دوسرے سے جدا اور غیر مربوط ہیں۔ دنیوی سعادت کا اخروی سعادت سے نہ صرف کوئی تعلق نہیں بلکہ یہ ایک دوسرے کی ضد ہیں۔ نتیجہً سعادتِ دنیوی کے اسباب، سعادتِ اخروی کے اسباب سے مختلف نہیں بلکہ متضاد ہیں۔ ممکن نہیں کہ ایک ہی کام دنیوی سعادت کا بھی باعث ہو اور اخروی کا بھی۔ لیکن کائنات کے بارے میں زاہد کے نظریے کے مطابق دنیا اور آخرت ایک دوسرے سے مربوط ہیں۔ دنیا آخرت کی کھیتی ہے۔ زاہد کی نگاہ میں دنیوی زندگی کو سنوارنے اور اس کو رونق، پاکیزگی، امن اور سکون سے ہمکنار کرنے کی راہ یہ ہے کہ آخرت کی سعادت کے معیار کو دنیوی زندگی میں دخل حاصل ہو اور اخروی زندگی میں کامیابی اور سعادت کی بنیاد یہ ہے کہ دنیوی ذمہ داریاں ایمان و تقویٰ کے ساتھ بطورِ احسن ادا کی جائیں۔

حقیقت یہ ہے کہ زاہد کے زہد اور راہب کی رہبانیت کا فلسفہ ایک دوسرے سے بالکل مختلف ہے۔ درحقیقت رہبانیت لوگوں کے ہاتھوں جہالت یا بُرے مقاصد کی

بنا پر انبیاء کی زہد پسندانہ تعلیمات میں ہونے والی تحریف کا نتیجہ ہے۔
اب ہم اسلامی تعلیمات کی روشنی میں زہد کے فلسفہ کے بارے میں اپنے بیان کردہ
مفہوم کی تشریح کریں گے۔

زہد اور ایثار

زہد کی حکمتوں میں سے ایک ایثار ہے۔ ”اثرہ“ و ”ایثار“ دونوں کا مصدر ایک ہے۔ اثرہ
سے مراد ہے خود کو اور اپنے مفادات کو دوسروں پر ترجیح دینا بالفاظِ دیگر ہر چیز کو اپنے لیے
مخصوص کرنا اور دوسروں کو اس سے محروم کرنا۔ لیکن ایثار سے مراد ہے دوسروں کو اپنے اوپر
ترجیح دینا اور دوسروں کی آسائش کے لیے خود تکلیف اٹھانا۔

زہد اس لیے سادگی اور قناعت کے ساتھ زندگی گزارتا ہے اور سختی برداشت کرتا ہے
تا کہ دوسروں کو آرام دے سکے۔ وہ اپنا سب کچھ محتاجوں کو بخش دیتا ہے۔ اس کا حساس اور
درد آشنا دل اس وقت خدا کی نعمتوں سے لطف اندوز ہوتا ہے جب کوئی انسان محتاج نہ
رہے۔ اسے دوسروں کو کھانا کھلا کر، آرام دے کر، لباس پہنا کر جوازت حاصل ہوتی ہے
اتنی لذت خود کھانے اور پہننے اور آرام کرنے سے حاصل نہیں ہوتی۔ وہ محرومی، بھوک اور
درد و غم اس لیے برداشت کرتا ہے تا کہ دوسرے لطف اندوزی، شکم سیری اور سکون کے ساتھ
زندگی گزار سکیں۔

ایثار انسانیت کی سب سے زیادہ پر شکوہ اور با عظمت نشانیوں میں سے ایک ہے
اور انتہائی عظیم شخصیتیں ہی اس عظیم منزل تک پہنچ سکتی ہیں۔

قرآن کریم نے حضرت علیؑ اور آپؐ کے اہل بیتؑ کی داستانِ ایثار پر سورہ ”ہَلْ“
آئی“ کی با عظمت آیات میں روشنی ڈالی ہے۔ حضرت علیؑ حضرت فاطمہؑ علیہا السلام اور ان
کے بچوں نے جو کچھ اپنے پاس تھا یعنی روٹی کے چند ٹکڑے اپنی انتہائی احتیاج کے

باوجود صرف اور صرف خدا کی خوشنودی کے لیے مسکین، یتیم اور اسیر کو بخش دیا۔ اس عظیم بخشش کی بنا پر یہ واقعہ عالم بالاتک پہنچ گیا اور اس بارے میں قرآن کی آیت نازل ہوئی۔

ایک روز رسول اکرمؐ اپنی پیاری بیٹی زہرا علیہا السلام کے گھر میں داخل ہوئے۔ زہرا علیہا السلام کے ہاتھ میں ایک نفرتی دست بند اور دروازے پر ایک پردہ لٹکتا نظر آیا۔ آپؐ کے چہرے سے ناگواری کے آثار ظاہر ہوئے۔ زہراؑ مرضیہ علیہا السلام نے فوراً پردے اور دست بند کو ایک شخص کے ہاتھ رسول اکرمؐ کی خدمت میں ارسال کیا تاکہ اسے محتاجوں میں تقسیم فرمادیں۔ رسول اکرمؐ کا چہرہ اس بات پر کھل اٹھا کہ آپؐ کی بیٹی نے اس نکتے کو سمجھ لیا اور دوسروں کو اپنے اوپر ترجیح دی۔ آپؐ نے فرمایا: اس کا باپ اس پر فدا ہو۔

”الْجَارُ ثُمَّ الدَّارُ“ ”پہلے ہمسایہ پھر اپنا گھر“ کا یہ مقولہ علیؑ اور زہرا علیہا السلام کے گھرانے کا ورد زبان تھا۔ علیؑ خطبہ المتقین میں فرماتے ہیں:

نَفْسُهُ مِنْهُ فِي عَنَاءٍ . وَ النَّاسُ مِنْهُ فِي رَاحَةٍ .

متقی وہ ہے جس کا نفس اس کے ہاتھوں مشقت میں مبتلا ہے اور

دوسرے لوگ اس سے امن و راحت میں ہیں۔ ۱

قرآن کریم انصارِ مدینہ کی اس بات پر کہ انہوں نے اپنی غربت کے باوجود مہاجر بھائیوں کی مدد کی اور ان کو اپنے اوپر ترجیح دی۔ یوں تعریف کرتا ہے:

﴿ وَيُؤْتِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ ﴾

اور وہ اپنے آپ پر دوسروں کو ترجیح دیتے ہیں اگرچہ وہ خود محتاج

ہوں۔ ۲

ظاہر ہے کہ ایثار و قربانی پر مبنی زہد مختلف حالات میں مختلف ہوگا۔ ایک خوشحال

۱۔ نوح البلاغ، مطبوعہ افکار، خطبہ ۱۹۱، ص ۵۷۰۔

۲۔ سورہ حشر، آیہ ۹۔

معاشرے میں ایثار کی ضرورت نسبتاً کم محسوس ہوگی لیکن ایک بد حال اور محروم معاشرے میں جیسے ابتدائے اسلام کے دنوں کا مدینہ، ایثار و قربانی کی ضرورت زیادہ ہوگی۔ یاد رہے کہ اس مسئلہ میں دوسرے ائمہ طاہرینؑ کے ساتھ حضرت رسول اکرم صلی اللہ علیہ وسلم اور حضرت علیؑ کی سیرت کا فرق اسی بات پر مبنی ہے۔

بہر حال فلسفہ ایثار پر مبنی زہد کارہبانیت اور معاشرے سے فرار سے کوئی تعلق نہیں، بلکہ درحقیقت زہد اجتماعی رشتوں اور باہمی جذبوں کی پیداوار ہے نیز انسانیت سے محبت کا بہترین مظہر اور اجتماعی رشتوں کے بہتر استحکام کا وسیلہ ہے۔

ہمدردی

ہمدردی اور حاجت مندوں کے غم میں عملاً شرکت زہد کے دیگر اسباب و عوامل اور حکمتوں میں سے ایک ہے۔ محروم اور حاجت مند اشخاص جب صاحب ثروت اور آسودہ حال افراد کو دیکھتے ہیں تو ان کا غم دوگنا ہو جاتا ہے۔ ایک طرف تو تہی دستی اور ضروریات زندگی سے محرومی و بے چارگی کا غم اور دوسری طرف ان کے مقابلے میں فرومانیگی اور غربت کا احساس۔ انسان فطری طور پر اس بات کو برداشت نہیں کر سکتا کہ اس کے جیسے دوسرے لوگ جن کو اس کے مقابلے میں کوئی خصوصیت حاصل نہ ہو، کھائیں، پیئیں، پہنیں اور دیوانہ وار قہقہے لگائیں اور وہ محض ان کی حرکات و سکنات کو دیکھتا رہے۔

وہاں، جہاں پر معاشرہ دو حصوں میں بٹ جائے، امیر و غریب دو طبقوں میں تقسیم ہو جائے، وہاں خدا پرست آدمی ذمہ داری کا احساس کرتا ہے۔ اس کی پہلی کوشش یہ ہوتی ہے کہ بقول امیر المؤمنین علیؑ خداوند عالم سے کیے گئے اس عہد کو پورا کرے جو اس نے داناؤں سے لیا ہے کہ ظالم کی پُر خوری اور مظلوم کی گرسنگی (بھوک) پر خاموش نہ بیٹھے۔ لہٰذا اور دوسرا

لہٰذا مَا أَخَذَ اللَّهُ عَلَى الْعُمَّاءِ أَنْ لَا يُقَاوُوا عَلَى كَلْفَةِ ظَالِمٍ وَلَا سَعْبِ مَظْلُومٍ۔ اور وہ عہد نہ ہوتا جو اللہ نے علماء سے لے رکھا ہے کہ وہ ظالم کی شکم پری اور مظلوم کی گرسنگی پر سکون و قرار سے نہ بیٹھیں [سچ الہانہ، مطبوعہ افکار، خطبہ ۳، ص ۱۱۲]

قدم یہ ہے کہ ایثار کا مظاہرہ کرتے ہوئے اپنے پاس موجود مال سے محتاجوں کی بد حالی کو دور کرنے کی کوشش کرتا ہے، لیکن جب یہ دیکھتا ہے کہ اب محتاجوں کی حاجتیں پوری کرنے کی راہیں مسدود ہو چکی ہیں تو محتاجوں کے ساتھ ہمدردی، برابری اور ان کے غم میں عملی طور پر شرکت کے ذریعے ان کے زخمی دلوں پر مرہم رکھتا ہے۔ دوسروں کے غم میں شرکت اور ان کے ساتھ ہمدردی خصوصاً دینی پیشواؤں کی طرف سے جن کی طرف سب کی توجہ ہے، خاص اہمیت کی حامل ہے۔ علیؑ جو اپنی خلافت کے دوران باقی زمانوں کے مقابلے میں زیادہ زاہدانہ زندگی گزارتے تھے، فرماتے تھے:

إِنَّ اللَّهَ فَرَضَ عَلَىٰ أُمَّةٍ الْعَدْلَ أَنْ يُقَدِّرُوا أَنفُسَهُمْ
بِضَعْفَةِ النَّاسِ، كَيْلًا يَتَّبِعُ بِالْفَقِيرِ فَقْرَهُ۔

خدا نے آئمہ حق پر فرض کیا ہے کہ وہ اپنے کو مفلس و نادار لوگوں کی سطح پر رکھیں، تاکہ مفلوک الحال اپنے فقر کی وجہ سے پیچ و تاب نہ کھائے۔^۱
آپؐ ہی نے یہ بھی فرمایا ہے:

أَفْتَنُ مِنْ نَفْسِي بِأَنْ يُقَالَ أَمِيرُ الْمُؤْمِنِينَ وَ لَا
أُشَارِكُهُمْ فِي مَكَارِهِ الدَّهْرِ؟ أَوْ أَكُونَ أَسْوَأَ لَهُمْ فِي
جُشُوبَةِ الْعَيْشِ؟

کیا میں اسی میں لگن رہوں کہ مجھے امیر المؤمنینؑ کہا جاتا ہے مگر
میں زمانہ کی سختیوں میں مومنوں کا شریک و ہمدم اور زندگی کی
بدمزگیوں میں ان کے لیے نمونہ نہ بنوں۔^۲

نیز اسی خط میں فرماتے ہیں:

^۱ نوح البلاغ، مطبوعہ افکار، خطبہ ۲۰۷، ص ۵۹۸۔

^۲ نوح البلاغ، مطبوعہ افکار، مکتوب ۳۵، ص ۷۴۸۔

هَيْهَاتَ أَنْ يَغْلِبَنِي هَوَايَ، وَ يَقُوْدِنِي جَشَعِي إِلَى تَخْذِيرِ
الْأَطْعَمَةِ، وَ لَعَلَّ بِالْحِجَازِ أَوْ الْيَمَامَةِ مَنْ لَا طَمَعَ لَهُ فِي
الْقُرْصِ، وَ لَا عَهْدَ لَهُ بِالشَّبْعِ، أَوْ أَبِيْتِ مِبْطَانًا وَ كَوْنِي
بُطُونٌ غَرَّشِي، وَ أَكْبَادٌ حَرَّشِي؟

ایسا کہاں ہو سکتا ہے کہ خواہشیں مجھے مغلوب بنا لیں اور حرص مجھے
اچھے اچھے کھانوں کے چن لینے کی دعوت دے، جبکہ حجاز و یمامہ میں
شاید ایسے لوگ ہوں جنہیں ایک روٹی کے ملنے کی بھی آس نہ ہو اور
انہیں پیٹ بھر کر کھانا کبھی نصیب نہ ہوا ہو۔ کیا میں شکم سیر ہو کر پڑا رہا
کروں، درآنحالانکہ میرے گرد و پیش بھوکے پیٹ اور پیاسے جگر
تڑپتے ہوں؟ ۱۔

حضرت علیؑ اگر کسی اور کو اپنے اوپر اس قدر سختی اور پابندی کرتے ہوئے دیکھتے تو
اعتراض فرماتے تھے اور جب جواباً آپ سے سوال کیا جاتا کہ پھر آپ خود اپنے اوپر اس
قدر سختی کیوں کرتے ہیں؟ تو جواب دیتے کہ میری اور تمہاری بات ایک جیسی نہیں۔
پیشواؤں اور رہبرانِ دینی کی ذمہ داریاں اور ہوتی ہیں، جیسا کہ عاصم ابن زیاد حارثی کے
ساتھ آپ کی گفتگو سے ظاہر ہے۔ ۲۔

بحار الانوار کی نویں جلد میں کافی سے منقول ہے کہ امیر المؤمنینؑ نے فرمایا:

خدا نے مجھے بندوں کا رہبر بنایا ہے اور اسی ناتے میرے اوپر لازم قرار دیا ہے کہ
میں خوراک اور لباس کے معاملے میں اپنی زندگی کو معاشرے کے سب سے غریب طبقے کی
مانند قرار دوں، تاکہ ایک طرف سے توفیقرا کے غموں کی تسکین کا سامان ہو اور دوسری جانب

۱۔ نوح البلاء، مطبوعہ افکار، مکتوبہ ۲۵، ص ۴۷۔

۲۔ نوح البلاء، مطبوعہ افکار، خطبہ ۲۰، ص ۹۸۔

سے تو ننگروں کی سرکشی کے سدباب کا سبب بنے۔ ۱

استاد الفقہاء و حید بہہبہانی رضوان اللہ علیہ کے حالات زندگی میں لکھا گیا ہے کہ ایک دن انہوں نے اپنی کسی بہو کو دیکھا کہ اس نے ایسے کپڑے کی قمیص زیب تن کر رکھی ہے جو عام طور پر اس دور کے رؤساء اور امیر طبقے کی عورتیں پہنتی تھیں۔ آپ نے اپنے بیٹے (اس بہو کے شوہر مرحوم آقا محمد اسمعیل) کو سرنش کی۔ انہوں نے جواب میں قرآن کی یہ آیت پڑھی:

﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ

مِنَ الرِّزْقِ﴾

کہہ دیجیے: اللہ کی اس زینت کو جو اس نے اپنے بندوں کے لیے نکالی

اور پاک رزق کو کس نے حرام کیا؟ ۲

انہوں نے جواب دیا: ”میں نہیں کہتا کہ اچھا کھانا، پہننا اور خدا کی نعمتوں سے لطف اندوز ہونا حرام ہے۔ یہ چیزیں اسلام میں حرام نہیں۔ ہاں ایک بات ضرور ہے کہ ہم اور ہمارے گھرانے پر لوگوں کے دینی پیشوا ہونے کی وجہ سے خصوصی ذمہ داری عائد ہوتی ہے۔ فقیر و نادار گھرانے جب امیروں کو اس حالت میں دیکھتے ہیں کہ انہیں ہر چیز حاصل ہے تو فطری طور غمگین ہوتے ہیں۔ ان کے غموں کی تسکین کا واحد ذریعہ یہی ہے کہ وہ اپنے ”آقا“ اور دینی پیشوا کے گھرانے کو اپنی طرح کی زندگی گزارتے ہوئے دیکھیں۔ اگر ہم بھی اپنی زندگی اغنیاء کی مانند گزارنا شروع کر دیں تو ان کے غموں کی تسکین کا یہ واحد ذریعہ بھی ختم ہو جائے گا۔ اس وقت ہم اس بات پر تو قادر نہیں کہ ان کی بد حالی کو دور کر سکیں پس کم از کم اتنی ہمدردی ان کے ساتھ کرنی چاہیے۔“

ہم صاف مشاہدہ کرتے ہیں کہ ایثار، ہمدردی اور دوسروں کے غموں میں شرکت کے

۱۔ بخارا لائواری،

۲۔ سورہ اعراف، آیہ ۳۲۔

لیے اپنائے جانے والے زہد کی بنیاد وہ نہیں جو رہبانیت کی ہے۔ زہد معاشرے سے فرار نہیں سکھاتا بلکہ ایک علاج ہے معاشرے کی تکالیف کی تسکین کا۔

زہد اور آزادمندی

زہد کا ایک اور فلسفہ آزادمندی اور حریت پسندی ہے۔ زہد اور آزادمندی کے درمیان ایک قدیم اور اٹوٹ رشتہ قائم ہے۔

نیازمندی اور احتیاج، غلامی و بندگی کی علامت ہے اور بے نیازی روح کی آزادی کا معیار۔ دنیا کے آزاد ضمیر لوگ جن کی عزیز ترین آرزو یہ ہوتی ہے کہ ہلکے پھلکے، فارغ البال اور قابل پرواز رہیں، زہد و قناعت کو اپنا پیشہ بناتے ہیں تاکہ اپنی حاجتوں اور ضروریات کو کم سے کم کریں اور مادی حاجتوں میں کمی کے تناسب سے خود کو اشیاء اور اشخاص کی بندگی سے آزاد کریں۔

انسان کی زندگی ہر جاندار کی مانند بعض اہم طبیعی اور فطری ضروریات کی محتاج ہے اور یہ چیز اس کے لیے ناگزیر ہیں۔ مثلاً سانس لینے کے لیے ہوا، رہنے کے لیے زمین، کھانے کے لیے روٹی، پینے کے لیے پانی اور پہننے کے لیے لباس۔ انسان کبھی بھی ان اشیاء اور بعض دیگر امور مثلاً روشنی و حرارت وغیرہ سے اپنے آپ کو بے نیاز قرار نہیں دے سکتا۔ یعنی حکماء کے بقول ”مکتفی بذاتہ“ یعنی اپنی ذات کے علاوہ دیگر ہر چیز سے بے نیاز نہیں بن سکتا۔ لیکن کچھ دوسرے امور ہیں جو اس کی فطری اور ناگزیر ضروریات میں شامل نہیں، بلکہ یہ امور دوران حیات خود انسان یا تاریخی و اجتماعی عوامل کے سبب اس پر مسلط ہو جاتے ہیں اور اس کی آزادی کے دائرے کو مزید تنگ کر دیتے ہیں۔ جبر و اکراہ جب تک قلبی و روحانی احتیاج کی شکل اختیار نہ کر جائے، (مثلاً سیاسی اجبار) زیادہ خطرناک نہیں۔ سب سے زیادہ خطرناک اجبار اور قید و بندوہ ہے جو قلب و روح کی نیازمندی کی شکل میں ہو اور آدمی خود اپنا غلام ہو۔

یہ احتیاجات انسان کی بے بسی، زبوں حالی اور بے بضاعتی کا سبب اس طرح بنتے ہیں کہ انسان پہلے تو اپنی زندگی کو رونق اور شان و شوکت عطا کرنے کے لیے تعیش و تجل کو اپناتا ہے نیز زیادہ طاقتور اور با اثر بننے اور زندگی کا لطف اٹھانے کے لیے مال جمع کرنے میں لگ جاتا ہے۔ پھر رفتہ رفتہ وہ خود ان چیزوں کا عادی، خوگر اور غلام بن جاتا ہے جن کو اس نے تعیش و تجل اور طاقت کے حصول کا ذریعہ بنایا تھا۔ اس طرح غیر محسوس طریقے پر ان اشیاء کے ساتھ اس کا رشتہ مضبوط ہو جاتا ہے اور وہ انہی کا ہو کر رہ جاتا ہے اور ان کے سامنے عاجز و ذلیل و محتاج ہو کر رہ جاتا ہے۔ یعنی وہی چیز جسے اس نے اپنی زندگی کے لیے باعث رونق و شان و شوکت قرار دیا تھا اس کی زندگی کی بے رونقی کا سبب بن جاتی ہے اور وہی چیز جو ظاہراً طاقت کا وسیلہ تھی، باطنی طور پر اس کو کمزور، عاجز اور بے چارہ بنا دیتی ہے اور اسے اپنا بندہ و غلام بنا کر رکھ دیتی ہے۔

زہد کی طرف انسان کا رجحان اس کی آزاد منشی پر مبنی ہے۔ انسان فطری طور پر چیزوں کا مالک بننے اور ان سے استفادہ کرنے کا شوقین ہوتا ہے، لیکن جب دیکھتا ہے کہ مادی اسباب نے جہاں ظاہراً اسے طاقت و قدرت عطا کی ہے وہاں باطنی طور پر اسی تناسب سے اسے بے چارگی اور زبوں حالی میں مبتلا کیا ہے اور اسے اپنا غلام بنا دیا ہے تو پھر انسان اس غلامی سے بغاوت پر آمادہ ہو جاتا ہے اور اسی بغاوت کا نام ”زہد“ ہے۔

ہمارے شعراء اور صاحبان عرفان نے حریت، آزادی اور آزاد منشی کے بارے میں بہت کچھ کہا ہے۔ حافظ خود کو اس باہمت شخص کے عزم و حوصلے کا غلام قرار دیتا ہے جو اشیاء سے لگاؤ نہ رکھتا ہو اور آزاد ہو۔ وہ درختوں میں سب سے زیادہ سرو پر پرشک کرتا ہے۔ جو ہر قسم کے غموں کے بوجھ سے آزاد پیدا ہوا ہے۔ ان بزرگوں کے نزدیک آزادی سے مراد قلبی و فکری وابستگی سے آزاد ہونا ہے۔ یعنی عالم اشیاء کا فریفتہ، شیفتہ اور دل باختہ نہ ہونا۔ لیکن آزادی اور آزاد منشی کے لیے صرف عدم لگاؤ کافی نہیں۔ وہ تعلقات جو انسان کو محتاج،

ذلیل، حقیر، عاجز اور بے چارہ بنا دیتے ہیں صرف قلبی تعلق کی وجہ سے نہیں ہیں۔ جسمانی اور قلبی طور پر انسان کا ان غیر ضروری اور انسان کی اپنی پیدا کردہ مصنوعی حالتوں کا خوگر ہونا جن کو اس نے پہلے تو زندگی کو رونق بخشنے یا طاقت حاصل کرنے کے لیے اپنا یا لیکن بعد میں وہ اس کی عادت ثانیہ بن گئے اور اگرچہ اس کو دلی طور پر پسند نہ ہوں بلکہ ان سے نفرت بھی ہو، انسان کی اسارت اور غلامی کے قوی اسباب ہیں اور قلبی میلان سے زیادہ انسان کو بے چارہ بنا دیتے ہیں۔

ایک آزاد منٹ صاحب عرفان جس نے دنیا سے دل نہ لگایا ہو، کا تصور کریں کہ اگر چائے، سگریٹ اور ایفون اس کی فطرت ثانیہ بن چکی ہو اور ان لذات کو ترک کرنا اس کی موت کا باعث ہو تو ایسا شخص کس طرح آزادی اور آزاد منشی کے ساتھ زندگی گزار سکتا ہے۔ اشیاء سے دلی لگاؤ نہ رکھنا، آزاد منٹ زندگی کی ضروری شرط ہے۔ لیکن صرف یہی کافی نہیں بلکہ نعمتوں سے حتی الامکان کم سے کم لطف اندوز ہونے کی عادت ڈالنا اور زیادہ لطف اندوزی سے بچنا آزاد منشی کی دوسری شرط ہے۔

ابوسعید خدری جو رسول خدا ﷺ کے مشہور اصحاب میں سے ہیں۔ آنحضرتؐ کی صفات بیان کرتے ہوئے آغاز اس جملے سے کرتے ہیں:

كَانَ صَلَّى اللهُ عَلَيْهِ وَسَلَّمَ خَفِيفَ الْمَوْزَنَةِ۔

رسول خدا ﷺ کم خرچ کرنے والے تھے۔ کم پر گزارہ فرماتے تھے۔

کیا کم خرچ کرنا اچھی صفت ہے؟

اگر صرف اقتصادی پہلو سے دیکھیں تو جواب نفی میں ہے یا کم از کم یہ کہ کوئی بڑی اچھائی نہیں۔ لیکن اگر ہم معنوی نقطہ نظر سے دیکھیں یعنی زندگی کی الجھنوں اور قیود سے زیادہ سے زیادہ آزاد رہنے کی رو سے جائزہ لیں تو جواب اثبات میں ہے کہ ہاں یہ اچھی صفت ہے بلکہ بہت بڑی صفت ہے۔ کیونکہ اس صفت کا حامل انسان فارغ البال اور

آزاد زندگی گزار سکتا ہے اور فعال اور سرگرم رہ سکتا ہے۔ آزادانہ پرواز کر سکتا ہے اور زندگی کے جہد مسلسل میں آسانی سے حصہ لے سکتا ہے۔ یہ بات صرف انفرادی عادات کے معاملے میں ہی نہیں بلکہ اٹھنے بیٹھنے، رفت و آمد، باہمی روابط اور لباس وغیرہ میں عام عادات و رسوم کی پیروی، زندگی کے بوجھ کو گراں اور عزمِ عمل کو سست کر دیتی ہے۔ زندگی کے میدان میں چلنا پانی میں تیرنے کی مانند ہے۔ جس قدر بوجھ کم ہوگا انسان اسی قدر زیادہ تیر سکتا ہے۔ لیکن بوجھ کی زیادتی اس امکان کو سلب کرتی ہے اور غرق ہونے کا خطرہ پیدا ہو جاتا ہے۔

اثیر الدین انسکیتی کہتا ہے:

در شط حادثات بروں آی از لباس

کاؤل برہنگی است کہ شرط شناور است

حادثات کی موجوں کا مقابلہ کرنے کے لیے ضروری ہے کہ انسان

فارغ البال ہو جس طرح تیراکی کے لیے شرطِ اوّل یہی ہے کہ لباس

وغیرہ کے بوجھ سے آزاد ہو۔

فرخی یزدی کہتا ہے:

زعریان ننالڈ مرد با تقویٰ کہ عریانی

بود بہتر بہ شمشیری کہ از خود جوہری دارد

مرد با تقویٰ مادیات سے دوری پر نالہ و فغاں نہیں کرتا، کیونکہ تقویٰ

کے پائے جانے کی صورت میں یہ دوری اور دنیاوی اُلجھنوں سے

آزادی تیز دھارتلواری سے بھی زیادہ کارگر ہے۔

بابا طاہر کی ایک رباعی ہے جو اگرچہ کسی دوسرے مقصد کے لیے کہی گئی ہے لیکن

ہمارے موضوعِ بحث سے بھی مناسبت رکھتی ہے۔ کہتے ہیں:

دلا راہ تو پر خار و خشک
 بی گذرگا ہ تو بر اوج فلک بی
 گر از دستت بر آید پوست از تن
 بر آور تاکہ بارت کمتوک بی
 اے دل! اگر تیری راہیں پُر خار ہوں گی تو تو آسمان کی بلند یوں پر
 پرواز کرے گا۔

تو اگر خود تو اپنے ہاتھوں سے اپنی کھال کا لبادہ اتار کر پھینک سکتے تو
 پھینک دے کیونکہ اس طرح تیرا بوجھ ہلکا ہو جائے گا۔

سعدی نے بھی گلستان کے باب ہفتم میں ایک داستان نقل کی ہے اور اگرچہ سعدی کی
 مراد بھی کسی دوسری چیز کا بیان کرنا ہے لیکن یہاں اس کا ذکر بھی مناسب ہے۔ کہتے ہیں:
 میں نے ایک امیر زادے کو دیکھا جو اپنے باپ کی قبر کے سرہانے بیٹھا کسی درویش
 زادے سے بحث میں مصروف تھا، کہتا تھا کہ میرے باپ کی قبر کا پتھر وزنی ہے جس پر
 رنگین کتبہ لگا ہوا ہے۔ تیرے باپ کی قبر کا اس سے کیا مقابلہ جو دو اینٹوں اور مٹھی بھر مٹی سے
 بنی ہے۔ درویش کے بیٹے نے یہ بات سنی اور کہنے لگا: اس سے قبل کہ تیرا باپ ان سنگین اور
 وزنی پتھروں کے نیچے ادھر ادھر حرکت کرتا میرا باپ جنت میں پہنچ چکا تھا۔

یہ سب مثالیں دنیا میں ہلکی پھلکی زندگی جو فعالیت، سرگرمی اور عمل کی بنیادی شرط ہے،
 گزارنے کے لیے دی گئی ہیں۔ دنیا میں عمل، تحریک اور جہد مسلسل کا مظاہرہ انہی لوگوں
 نے کیا ہے جو عملی طور پر زیادہ آزاد تھے اور ان کے پاؤں کی زنجیریں کم تھیں۔ یعنی وہ ایک
 طرح سے زاہدانہ زندگی کے حامل تھے۔ گاندھی نے اپنی زاہدانہ روش کے ذریعے برطانوی
 شہنشاہیت کو شکست دی۔ یعقوب لیث صفار بقول خود اس کے روٹی اور پیاز پر گزارا کرتا
 رہا، یہاں تک کہ خلیفہ پر وحشت طاری کر دی۔ ہمارے دور میں بیت کالنگ کی مثال

موجود ہے۔ ویت کانگ کی حیرت انگیز مزاحمت اسی چیز کی مرہونِ منت ہے، جسے اسلام نے ”خِيفَةُ الْمَوْتِ“ یعنی کم خرپی کے نام سے یاد کیا ہے۔ ویت کانگ کا ایک شخص مٹھی بھر چاول کھا کر کئی دن اپنے دشمن کا مقابلہ کر سکتا ہے۔ کیا کوئی دینی یا سیاسی رہبر ایسا ہے جو ناز پروری اور عیش و عشرت میں مبتلا رہ کر دنیا میں کوئی انقلاب پیدا کر سکا ہو اور کون سا عیش کوش ہے جس نے حکومت اور طاقت کو ایک خاندان سے چھین کر دوسرے خاندان میں منتقل کیا ہو؟

دنیا کے مردِِ علی ابن ابی طالب علیہ السلام اس لیے مکمل ”مُرّ“ تھے کیونکہ آپؑ ایک مثالی اور مکمل زاہد تھے۔ حضرت علی علیہ السلام نَجِّ الْبَلَاغَةِ میں ترک دنیا یعنی ترک لذت کوشی کو آزاد نشی کے نقطہ نظر سے بہت اہمیت دیتے ہیں۔

کلماتِ قصار میں ایک جگہ یوں فرماتے ہیں:

الطَّمَعُ رِقٌّ مُّوَبَّدٌ۔

لاچ ہمیشہ کی غلامی ہے۔ ۱۔

حضرت عیسیٰ ابن مریم علیہ السلام کے زہد کی یوں تعریف فرماتے ہیں:

وَلَا طَمَعٌ يُزِيلُهُ۔

اور نہ کوئی طمع تھی کہ انہیں رسوا کرتی۔ ۲۔

دوسری جگہ فرماتے ہیں:

اَلدُّنْيَا دَارٌ مَمَرٌ اِلَى دَارٍ مَقَرٍّ، وَ النَّاسُ فِيهَا رَجُلَانِ:

رَجُلٌ بَاعَ فِيهَا نَفْسَهُ فَاَوْبَقَهَا، وَ رَجُلٌ اَبْتَعَ نَفْسَهُ

فَاَعْتَقَهَا.

۱۔ نَجِّ الْبَلَاغَةِ مطبوعہ افکار، حکمت ۱۸۰، ص ۸۸۱۔

۲۔ نَجِّ الْبَلَاغَةِ مطبوعہ افکار، خطبہ ۱۵۸، ص ۴۴۷۔

دنیا اصل منزل قرار کے لیے ایک گزرگاہ ہے۔ اس میں دو قسم کے لوگ ہیں: ایک وہ جنہوں نے اس میں اپنے نفس کو بیچ کر ہلاک کر دیا اور ایک وہ جنہوں نے اپنے نفس کو خرید کر آزاد کر دیا۔ ۱

عثمان ابن حنیف کے نام لکھے گئے ایک خط میں آپ کا فرمان سب سے زیادہ واضح اور روشن ہے۔ اس خط کے آخری حصے میں دنیا اور دنیاوی لذتوں کو ایک باشعور وجود کی طرح مخاطب قرار دے کر زہد کی حکمت کو ہمارے لیے واضح فرماتے ہیں:

إِلَيْكَ عَيْتِي يَا دُنْيَا! فَحَبْلُكَ عَلَى غَارِبِكَ، قَدِ انْسَلَكْتُ
مِنْ مَخَالِبِكَ، وَ أَفَلْتُ مِنْ حَبَائِلِكَ۔

اے دنیا! میرا پیچھا چھوڑ دے، تیری باگ ڈور تیرے کاندھے پر ہے۔ میں تیرے بیچوں سے نکل چکا ہوں، تیرے پھندوں سے باہر ہو چکا ہوں۔ ۲

أَعْرَبِي عَيْتِي، فَوَاللَّهِ! لَا أَذِلُّ لَكَ فَتَسْتَنْزِلِيَنِي، وَلَا أَسْكُسُ
لَكَ فَتَقْوَدِيَنِي۔

مجھ سے دور ہو! (خدا کی قسم) میں تیرے قابو میں آنے والا نہیں کہ تو مجھے ذلتوں میں جھونک دے۔ ۳

ہاں، علیؑ کا زہد ایک بغاوت ہے لذتوں کی غلامی کے خلاف۔ ایک انقلاب ہے خواہشات کے سامنے ہتھیار ڈالنے کے خلاف۔ ایک سرکشی ہے دنیا اور دنیوی نعمتوں کے آگے سرخم تسلیم کرنے کے خلاف۔

۱ نوح البلاء، مطبوعہ افکار، حکمت ۱۳۳، ص ۸۶۶۔

۲ نوح البلاء، مطبوعہ افکار، مکتوب ۴۵، ص ۴۹۔

۳ نوح البلاء، مطبوعہ افکار، مکتوب ۴۵، ص ۴۹۔

زہد اور معنویت

زہد اور عشق و پرستش

زہد اور ترک لذت کوشی کی ایک دوسری وجہ روحانی اور معنوی نعمتوں کا حصول ہے۔ ہمارا مقصد یہاں دنیا اور انسان کے معنوی پہلو کو ثابت کرنا نہیں۔ یہ ایک الگ مسئلہ ہے۔ ظاہر ہے کہ دنیا کے بارے میں مادی فلسفے کی رو سے بعض روحانی کمالات کے حصول کے لیے ترک لذت کوشی، ترک مادہ پرستی اور ترک مال پرستی بے مقصد اور عبث ہے۔ ہمیں یہاں اس مکتب فکر اور نظریے سے کوئی واسطہ نہیں، بلکہ ہماری بحث ان لوگوں کے بارے میں ہے جن میں معنویت کی کوئی رمت موجود ہے۔ اگر کوئی شخص معنوی اور روحانی دنیا سے معمولی آگاہی بھی رکھتا ہو تو وہ جان لے گا کہ انسان جب تک خواہشات کی قید سے آزاد نہ ہو اور مادی امور اس کا مقصد اصلی بنے رہیں اس وقت تک اس کے دل کی دنیا پاک و پاکیزہ جذبات، بلند نظریات اور ملکوتی خیالات کی نشوونما کے قابل نہیں ہو سکتی۔ اسی لیے بزرگوں نے کہا ہے کہ زہد حصول معرفت کی بنیادی شرط ہے اور اس سے مضبوط اور اٹوٹ رشتہ رکھتا ہے۔

حق پرستی اپنے حقیقی مفہوم یعنی خدمت حق کے شوق، حق سے انس، اس کی پریش میں لذت اور اس کی دائمی یاد، کے لحاظ سے لذت کوشی اور مادی چمک دمک کی غلامی کے بالکل منافی ہے۔ نہ صرف یہ کہ خدا پرستی کا لازمہ زہد ہے بلکہ کسی بھی چیز سے عشق و لگاؤ خواہ وطن سے ہو یا مذہب و نظریے سے، مادی امور کے معاملے میں ایک قسم کی بے نیازی اور زہد کا طالب ہے۔

علم اور فلسفے کے برعکس عشق و عبادت کا دار و مدار چونکہ دل اور جذبات پر ہوتا ہے اس لیے وہ رقیب اور مقابل برداشت نہیں کر سکتے۔ عین ممکن ہے کہ ایک عالم یا فلسفی مال و

دولت کا غلام ہونے کے باوجود فلسفہ، منطق، فطرت اور ریاضی سے متعلق مسائل میں اپنے افکار سے کام لے۔ لیکن یہ مجال ہے کہ ایسے شخص کا دل کسی عشق کا بھی مرکز ہو، بالخصوص اگر وہ عشق کی بلند مقصد مثلاً انسانیت یا مذہب و مکتب فکر سے ہو۔ کہاں یہ کہ عشق کا مدار خدا ہو اور اس کا دل آتش عشق الہی سے منور اور فیضان الہی کا مرکز ہو۔ پس خانہ دل کو مادی محبتوں سے پاک رکھنا اور اس کعبہ کے بتان سیم و زر کو پاش پاش کرنا، روحانی کمالات اور انسان کی شخصیت کے حقیقی رشد و ترقی کے لیے بنیادی شرط ہے۔

جیسا کہ ہم نے بار بار کہا ہے سیم و زر کی بندگی سے آزادی اور رہبانیت یعنی ذمہ داریوں سے فرار، کے درمیان فرق کو بھولنا نہیں چاہیے۔ بلکہ یاد رہے کہ ذمہ داری اور مسئولیت کو نبھانا زہد ہی کے سائے میں ممکن ہے۔ اگر زہد کا سہارا نہ ہو تو ذمہ داری اور مسئولیت کھوکھلے اور بے بنیاد الفاظ کے علاوہ کچھ نہیں۔ جیسا کہ علیؑ کی ذات میں یہ دونوں چیزیں یعنی زہد اور احساس ذمہ داری ایک ساتھ جمع تھیں۔ علیؑ دنیا کے سب سے بڑے زاہد ہونے کے ساتھ ساتھ اجتماعی ذمہ داریوں کے معاملے میں سب سے زیادہ احساس دل کے بھی مالک تھے۔ آپؑ ایک طرف تو یہ فرماتے ہیں:

مَا لِعَلِيٍّ وَ لِنَعِيمٍ يَغْفِي، وَ كَذَلِكَ لَا تَبْقَى!

علیؑ کو فنا ہونے والی نعمتوں اور مٹ جانے والی لذتوں سے کیا

واسطہ!۔ لہ

دوسری طرف ایک معمولی بے انصافی اور کبھی ایک محروم انسان کو دیکھ کر آپؑ کی راتوں کی نیند اڑ جاتی تھی۔ آپؑ کو اس خوف سے سیر ہو کر سونا گوارا نہ تھا کہ مبادا سلطنت اسلامی کے کسی دور افتادہ مقام پر کوئی شخص بھوکا ہو۔

وَ لَعَلَّ بِالْحِجَازِ أَوْ الْبِيْهَامَةِ مَنْ لَا طَمَعَ لَهُ فِي الْقُرْصِ، وَ

لَا عَهْدَ لَهُ بِالشَّيْبَعِ-

حجاز و یمامہ میں شاید ایسے لوگ ہوں جنہیں ایک روٹی کے ملنے کی بھی
آس نہ ہو اور انہیں پیٹ بھر کر کھانا کبھی نصیب نہ ہوا ہو۔ ۱

اس زہد اور اس احساس کے درمیان بلا واسطہ ربط تھا۔ علی علیہ السلام چونکہ زاہد، بے غرض،
بے نیاز اور طمع سے دور تھے اور ساتھ ساتھ آپ کا دل عشقِ خدا سے معمور تھا اور آپ
کائنات کے ایک چھوٹے سے ذرے سے بڑے بڑے ستاروں تک کو ذمہ داری کے ایک
ہی احساس کی نظر سے دیکھتے تھے اس لیے آپ کو اجتماعی حقوق اور ذمہ داریوں کا اس قدر
شدید احساس تھا، لیکن اگر آپ ایک لذت پرست اور مفاد پرست انسان ہوتے تو محال تھا
کہ آپ اس قدر احساسِ ذمہ داری کے حامل انسان ہوتے۔

اسلامی روایات میں زہد کے اس فلسفے کو وضاحت کے ساتھ بیان کیا گیا ہے اور نوح البلاغہ
میں اس پر خصوصی طور سے استناد کیا گیا ہے۔ امام جعفر صادق علیہ السلام سے یہ حدیث منقول ہے:

وَ كُلُّ قَلْبٍ فِيهِ شِرْكٌ أَوْ شَكٌّ فَهُوَ سَاقِطٌ وَإِنَّمَا أَرَادُوا الزُّهْدَ
فِي الدُّنْيَا لِيَتَفَرَّغَ قُلُوبُهُمْ لِلْآخِرَةِ-

ہر وہ دل جس میں شک یا شرک موجود ہو اس کی کوئی حیثیت نہیں۔

اسی لیے لوگوں نے زہد کو اختیار کیا تاکہ ان کے دل فکرِ آخرت کے

لیے ہر قسم کی دنیوی تمنائوں سے صاف اور خالی ہو جائیں۔ ۲

چنانچہ ہم دیکھتے ہیں کہ اس حدیث میں ہر قسم کی نفس پرستی اور لذت کوشی کو شرک نیز

توحید کے منافی قرار دیا گیا ہے۔ مولوی عارفانہ زہد کی تعریف یوں کرتے ہیں:

زهد اندر کاشتن کوشیدن است

۱ نوح البلاغہ، مطبوعہ افکار، مکتوبہ ۲۵، ص ۷۷۔

۲ الکافی، ج ۲، ص ۱۶۔

معرفت آن کشت را روئیدن است
 زہد کا مقصد اپنے اندر کوشش و جد جہد کا بیچ بونا ہے اور معرفت کا مفہوم
 اس کھیتی کی نشوونما ہے۔

جانِ شرع و جانِ تقویٰ عارف است

معرفت محصول زہد سالف است

شرافت و تقویٰ کی روح عارف ہے معرفت گزشتہ زہد کا حصول و ثمرہ ہے۔

بوعلی سینا کتاب اشارات کے ایک حصہ میں جو ذکر مقاماتِ عارفین کے لیے مخصوص

ہے، زہد کو عارفانہ زہد اور غیر عارفانہ زہد میں تقسیم کرتے ہیں۔ کہتے ہیں:

”جو اہل زہد فلسفہ زہد سے نابلد ہیں اپنے خیال میں گویا مال دنیا کا متاعِ آخرت کے

ساتھ سودا کرتے ہیں۔ دنیوی لذتوں سے کنارہ کش ہوتے ہیں تاکہ اس کے بدلے میں

اُخروی نعمتیں حاصل کر سکیں۔ بالفاظِ دیگر اس دنیا میں کوئی چیز حاصل نہیں کرتے تاکہ آخرت

میں حاصل کر سکیں۔ لیکن فلسفہ زہد سے باخبر اور آشنا زہد اس لیے زہد کو اپناتا ہے کیونکہ

اسے یہ گوارا نہیں کہ اس کا ضمیر غیر اللہ کے ساتھ مربوط اور مشغول رہے۔ ایسا آدمی اپنی

خودی کا احترام کرتا ہے اور خدا کے علاوہ باقی اشیاء کو اس قابل نہیں سمجھتا کہ ان کے ساتھ

مُؤمَل رہے اور ان کی بندگی کا طوق پہن لے۔“

بوعلی سینا کے الفاظ یہ ہیں:

الزُّهْدُ عِنْدَ غَيْرِ الْعَارِفِ مُعَامَلَةٌ مَا كَانَ يَشْتَرِي بِمَتَاعِ

الدُّنْيَا مَتَاعَ لِأُخْرَى وَالزُّهْدُ عِنْدَ الْعَارِفِ تَنْزَهُ مَا عَمَّا

يَشْغُلُ سِرُّهُ عَنِ الْحَقِّ وَتَكْبُرُ عَلَى كُلِّ شَيْءٍ غَيْرِ الْحَقِّ۔ ۱

نیز بوعلی سینا کتاب اشارات کے ایک اور باب میں ”عارفانہ ریاضت“ پر بحث کرتے

ہوئے کہتے ہیں:

”اس ریاضت کے تین مقاصد ہیں: اول: راستے کی رکاوٹ کو دور کرنا یعنی غیر اللہ کو راستے سے ہٹانا۔ دوم: نفس مطمئنہ کے مقابلے میں نفس امارہ کو رام کرنا۔ اور سوم: باطن کی صفائی اور پاکیزگی۔“

اس کے بعد ان تینوں مقاصد میں سے ہر ایک کے سبب یا اسباب کو بیان کرتے ہیں اور کہتے ہیں: ”حقیقی زہد پہلے مقصد کی مدد کرتا ہے یعنی غیر اللہ کو راستے سے ہٹانے میں مددگار ہے۔“

دنیا اور آخرت میں تضاد

دنیا اور آخرت کے درمیان منافات، دونوں کا ایک دوسرے کی ضد ہونا اور مشرق و مغرب کی طرح دونوں کا ایک دوسرے کی مخالف سمت میں رہنا جن میں سے ایک کے ساتھ نزدیکی دوسرے سے دوری کا باعث ہو وغیرہ، کا تعلق انسان کے قلب و ضمیر سے ہے۔ عشق و عبادت و محبت کے نقطہ نظر سے ہے۔ خدا نے انسان کو دو دل نہیں دیے۔

﴿مَا جَعَلَ اللَّهُ لِرَجُلٍ مِّنْ قَلْبَيْنِ فِيْ جَوْفِهِ﴾

اللہ نے کسی شخص کے پہلو میں دو دل نہیں رکھے۔

یہی وجہ ہے کہ جب علیؑ سے آپ کے پھٹے پرانے لباس کے بارے میں سوال کیا گیا تو فرمایا:

يَخْشَعُ لَهُ الْقَلْبُ، وَ تَذَلُّ بِهِنَّ النَّفْسُ، وَ يَقْتَدِيْ بِهِنَّ
الْمُؤْمِنُونَ.

اس سے دل متواضع اور نفس رام ہوتا ہے اور مومن اس کی تاسی کرتے

ہیں۔ ۱

یعنی جس کے پاس نیا لباس نہیں ہوتا وہ پرانا لباس پہننے سے نہیں گھبراتا اور حقارت کا احساس نہیں کرتا کیونکہ وہ دیکھتا ہے کہ اُن کے امام نے اُن کے لباس سے بہتر نہیں پہنا۔
پھر ارشاد فرمایا:

إِنَّ الدُّنْيَا وَالْآخِرَةَ عَدَوَانٍ مُتَّفَاوَتَانِ، وَ سَبِيلَانِ
مُخْتَلِفَانِ، فَمَنْ أَحَبَّ الدُّنْيَا وَ تَوَلَّاهَا أَبْغَضَ الْآخِرَةَ وَ
عَادَاهَا، وَ هُمَا بِسُنْزِلَةِ الْمَشْرِقِ وَالْمَغْرِبِ، وَ مَا شِ بَيْنَهُمَا
كُلَّمَا قَرَّبَ مِنْ وَاحِدٍ بَعُدَ مِنَ الْآخِرِ، وَ هُمَا بَعْدُ ضَرَّتَانِ۔
دنیا اور آخرت آپس میں دو ناسازگار دشمن اور دو جدا جدا راستے
ہیں۔ چنانچہ جو دنیا کو چاہے گا اور اس سے دل لگائے گا، وہ آخرت
سے بیرو دشمنی رکھے گا۔ وہ دونوں بمنزلہ مشرق و مغرب کے ہیں اور
ان دونوں سمتوں کے درمیان چلنے والا جب بھی ایک سے قریب
ہوگا، تو دوسرے سے دور ہونا پڑے گا۔ پھر ان دونوں کا رشتہ ایسا ہی
ہے، جیسا دو سوتلوں کا ہوتا ہے۔ ۲

علیؑ اپنے ایک خط میں لکھتے ہیں:

وَ اِيْمُ اللهِ! - يَمِيْنًا اسْتَنْبِي فِيْهَا بِمَشِيئَةِ اللهِ - لَا دُوْصَنَ
نَفْسِي رِيَاضَةً تَهَشُّ مَعَهَا اِلَى الْقُرْصِ، اِذَا قَدَرْتُ عَلَيْهِ
مَطْعُوْمًا، وَ تَقْنَعُ بِالْبَلْحِ مَا دُوْمًا، وَ لَا دَعَنَ مُقْلَبِي
كَعِيْنِ مَاءٍ نَّضَبَ مَعِيْنَهَا، مُسْتَفْرَعَةً دُمُوْعَهَا. اَتَسْتَلِيْ

۱ نوح البلاء، مطبوعہ افکار، حکمت ۱۰۳، ص ۱۵۴۔

۲ نوح البلاء، مطبوعہ افکار، حکمت ۱۰۳، ص ۱۵۴۔

السَّائِمَةُ مِنْ رَعِيهَا فَتَبْرُكُ، وَ تَشْبَعُ الرَّبِيبَةُ مِنْ
عُشْبِهَا فَتَرْبُضُ، وَيَأْكُلُ عَلِيُّ مِنْ زَادِهِ فَيَهْجَعُ؟ فَرَأَتْ إِذَا
عَيْنُهُ إِذَا اقْتَدَى بَعْدَ السِّنِينَ الْمُتَطَاوَلَةَ، بِالْبَهِيمَةِ
الْهَامِلَةِ، وَ السَّائِمَةِ الْمُرْعِيَّةِ-

میں اللہ کی قسم کھاتا ہوں، ایسی قسم جس میں اللہ کی مشیت کے علاوہ کسی
چیز کا استثناء نہیں کرتا کہ میں اپنے نفس کو ایسا سدھاؤں گا کہ وہ کھانے
میں ایک روٹی کے ملنے پر خوش ہو جائے اور اس کے ساتھ صرف نمک
پر قناعت کر لے، اور اپنی آنکھوں کا سوتا اس طرح خالی کر دوں گا جس
طرح وہ چشمہ آب جس کا پانی تہ نشین ہو چکا ہو۔ کیا جس طرح بکریاں
پیٹ بھر لینے کے بعد سینہ کے بل بیٹھ جاتی ہیں اور سیر ہو کر اپنے
باڑے میں گھس جاتی ہیں اسی طرح علیؑ بھی اپنے پاس کا کھانا کھا
لے اور بس سو جائے؟ اس کی آنکھیں بے نور ہو جائیں اگر وہ زندگی
کے طویل سال گزارنے کے بعد کھلے ہوئے چوپاؤں اور چرنے
والے جانوروں کی پیروی کرنے لگے۔

پھر فرماتے ہیں:

طُوبَى لِنَفْسٍ أَدَّتْ إِلَى رَبِّهَا فَرَضَهَا، وَ عَرَكَتْ بِجَنْبِهَا
بُوسَهَا، وَ هَجَرَتْ فِي اللَّيْلِ عُمُصَهَا، حَتَّى إِذَا غَلَبَ
الْكُرَى عَلَيْهَا افْتَرَشَتْ أَرْضَهَا، وَ تَوَسَّدَتْ كَفَّهَا، فِي
مَعْشَرٍ أَشْهَرَ عِيُونَهُمْ خَوْفُ مَعَادِهِمْ، وَ تَجَافَتْ عَنْ
مَضَاجِعِهِمْ جُنُوبُهُمْ، وَ هَبَّهَتْ بِذِكْرِ رَبِّهِمْ

شَفَاهُهُمْ، وَ تَقَشَّعَتْ بِطُولِ اسْتِغْفَارِهِمْ ذُنُوبُهُمْ،
 ﴿أُولَٰئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ﴾۔
 خوش نصیب! اس شخص کے کہ جس نے اللہ کے فرائض کو پورا کیا، سختی
 اور مصیبت میں صبر کیے پڑا رہا، راتوں کو اپنی آنکھوں کو بیدار رکھا
 اور جب نیند کا غلبہ ہوا تو ہاتھ کو تکیہ بنا کر ان لوگوں کے ساتھ فرش
 خاک پر پڑا رہا، کہ جن کی آنکھیں خوفِ حشر سے بیدار، پہلو بچھونوں
 سے الگ اور ہونٹ یادِ خدا میں زمزمہ سنج رہتے ہیں اور کثرتِ
 استغفار سے جن کے گناہ چھٹ گئے ہیں۔ ”یہی اللہ کا گروہ ہے اور
 بیشک اللہ کا گروہ ہی کامران ہونے والا ہے“۔ ۱۔

ان دونوں امور کا یکے بعد دیگرے ذکر کرنا زہد اور معنویت کے باہمی ربط کو مکمل واضح کرتا
 ہے۔ ان دونوں کا خلاصہ یہ ہے کہ دورا ہوں میں سے ایک کا انتخاب ضروری ہے یا تو کھائے،
 پیے، سوئے، عیش کرے۔ نہ خدا سے راز و نیاز نہ مناجات، نہ آنکھوں میں نمی، نہ محبت و روشنی کی
 رفق۔ خلاصہ یہ کہ حیوانوں سے بھی ایک قدم آگے ہو۔ یا یہ کہ وادیِ انسانیت میں قدم رکھے اور
 فیضانِ خاصِ الہی سے جو پاک دلوں اور روشن ضمیروں کے لیے مخصوص ہے مستفید ہو۔

زہد: تھوڑے دام میں زیادہ کام

کچھ عرصہ پہلے اصفہان کا ایک مختصر سا سفر درپیش ہوا۔ اس دوران اہلِ فضل کی کسی
 محفل میں زہد کی بحث چل نکلی اور اسلام کی جامع تعلیمات کی روشن میں اس موضوع کے
 مختلف پہلو زیر بحث آئے۔ تمام شرکاء کی کوشش یہی تھی کہ اسلام کے خاص طرزِ فکر کے
 مطابق زہد کی ایک جامع تعریف تلاش کی جائے۔ اس وقت ایک فاضل استاد (علی اکبر

پرورش) نے جن کے بارے میں بعد میں معلوم ہوا کہ اس موضوع پر ایک رسالہ لکھنے میں مشغول ہیں اور جنہوں نے اپنی یادداشتیں بھی مجھے دکھائیں، ایک عمدہ اور جامع تعریف پیش کی اور کہا: زہد اسلامی سے مراد ہے۔ تھوڑے دام میں زیادہ کام۔

میرے لیے یہ تعریف دل چسپی کا باعث بنی اور اسے اپنے سابق الذکر خیال اور استنباط جن کا ذکر گزشتہ چند مقالات میں ہوا کے مطابق پایا، اس فاضل شخصیت کی اجازت سے مختصر سی تبدیلی کے ساتھ کہتا ہوں:

زہد سے مراد ہے، زیادہ فائدے کے حصول کے لیے کم لاگت۔

یعنی لاگت کی کمی اور نتیجے کی زیادتی کے درمیان ایک رابطہ موجود ہے۔ انسانی ثمرات اور اس کی عظمت خواہ یہ اخلاق و نفسیات کے لحاظ سے ہو، خواہ باہمی و اجتماعی تعاون کے لحاظ سے یا انسان کی بزرگی اور عالم بالا کی طرف اس کے عروج کے نقطہ نظر سے، یہ تمام کی تمام مادیت میں مبتلا ہونے سے براہ راست رابطہ رکھتی ہیں۔

انسان کا خاصہ ہے کہ مادی اور طبعی چیزوں، عیش پسندی اور لذاتِ دنیوی میں سے زیادہ پالینے اور حاصل ہو جانے پر اُسے انسانی کمال و مہارت کے حصول میں کمزور اور ناکام بنا دیتا ہے، اس کے برعکس ان امور سے پرہیز اور اجتناب معقول حدود کے اندر اس کے جوہر کمال کو جلا بخشتا ہے اور فکر و عزم کو (جو دو عظیم قوتیں ہیں) زیادہ طاقتور بناتا ہے۔

البتہ مادی اشیاء سے زیادہ لگاؤ حیوان کو کمال حیوانیت تک پہنچانے کے لیے مددگار ہو سکتا ہے۔ حیوانوں میں بھی ہنر کے نقطہ نظر سے یہ بات صحیح نہیں۔ یعنی اگر حیوان کا موٹا تازہ ہونا یا زیادہ دودھ اور اون دینا مقصود ہو تو پھر اس کو خوب کھلانا پلانا چاہیے۔ لیکن اگر مقصود ہنر کا حصول ہو تو یہ بات درست نہیں۔ مثلاً ریس کے گھوڑے کے معاملے میں یہ بات غلط ہے۔ اصطلب میں دن رات کھانے والا گھوڑا دوڑ میں کبھی کامیاب نہیں ہو سکتا۔ بلکہ اس مقصد کے لیے ضروری ہے کہ مسلسل کئی دنوں بلکہ مہینوں تک گھوڑے کو کم کھانے کی مشق

کرائی جائے، تاکہ اس کی کمر پتلی ہو، زائد چربی اور گوشت گھل جائے اور چُست و چالاک ہو کر تیز رفتاری جو اس حیوان کا ہنر ہے، پر قادر ہو۔

بالکل اسی طرح زہد انسان کے لیے ایک مشق ہے مگر روح کی مشق۔ روح زہد سے ورزش پاتا ہے اور ضرورت سے زائد چیزوں کو ختم کر دیتا ہے۔ انسان کو ہلکا پھلکا اور کمالاتِ انسانی کی فضا میں آسانی سے پرواز کے قابل بنا دیتا ہے۔

علیؑ بھی تقویٰ اور زہد کو ورزش کے نام سے یاد کرتے ہیں۔ ریاضت کا حقیقی مفہوم ہے دوڑ سے قبل گھوڑے کی مشق۔ ورزش کو بھی ریاضت کہتے ہیں۔

آپؐ فرماتے ہیں:

وَ اِنَّمَا هِيَ نَفْسِي اَرُوْضَهَا بِالتَّقْوَىٰ-

میری توجہ تو صرف اس طرف ہے کہ میں تقوایٰ الہی کے ذریعہ اپنے نفس کو بے قابو نہ ہونے دوں۔

پودے کیسے ہیں؟ پودے بھی اس معاملے میں حیوانات کی مانند ہیں۔ پودوں کے ہنر اگرچہ مجازاً ہی کیوں نہ ہو، کار و مدار (کم از کم بعض موارد میں) اس بات پر ہے کہ مادیت سے کم استفادہ کیا جائے۔

علیؑ اس نکتے کی طرف بھی اشارہ فرماتے ہیں اور بعض نباتات کی مثال دیتے ہیں۔ اپنے کسی عامل کے نام ایک خط میں اپنی زاہدانہ اور قناعت پسند زندگی کا مفصل ذکر کرنے اور اسے بھی اسی روش کو اپنانے کی ترغیب دینے کے بعد فرماتے ہیں:

وَ كَانِي بِقَائِلِكُمْ يَقُولُ: إِذَا كَانَ هَذَا قُوْتَ ابْنِ أَبِي كَلَابٍ، فَقَدْ قَعَدَ بِهِ الضَّعْفُ عَنِ قِتَالِ الْأَقْرَانِ، وَ مُنَازَلَةِ الشُّجْعَانِ. أَلَا وَ إِنَّ الشَّجَرَةَ الْبَيْيَّةَ أَصْدَبُ

عُودًا، وَ الرَّوَائِحَ الْخَضِرَةَ أَرْقَى جُلُودًا، وَ النَّبَاتَاتِ
الْبَدَوِيَّةَ أَقْوَى وَقُودًا، وَ أَبْطَأْ خُمُودًا۔

میں سمجھتا ہوں تم میں سے کوئی کہے گا کہ جب ابن ابی طالب علیہ السلام کی
خوراک یہ ہے تو ضعف و ناتوانائی نے اسے حریموں سے بھڑنے اور
دلیروں سے ٹکرانے سے بٹھادیا ہوگا۔ مگر یاد رکھو کہ جنگل کے درخت کی
لکڑی مضبوط ہوتی ہے اور تروتازہ پیڑوں کی چھال کمزور اور پتلی ہوتی
ہے، اور صحرائی جھاڑ کا ایندھن زیادہ بھڑکتا ہے اور دیر میں بجھتا ہے۔ لے

یہ فطری قانون جس کی حکمرانی جانداروں پر ہے، انسانی خصلتوں اور انسانی شخصیت
کی رو سے کئی گنا زیادہ انسانوں کے اوپر حاکم ہے۔

لفظ ہداس قدر بلند اور انسانی مفہوم کا حامل ہونے کے باوجود غلط معنوں میں استعمال
ہوتا رہا ہے۔ خاص کر اس دور میں اس کے ساتھ ظالمانہ برتاؤ ہو رہا ہے۔

اس لفظ کے مفہوم میں عام طور پر دانستہ یا نادانستہ تحریف ہوئی ہے۔ کبھی تو اسے ریا
اور دکھاوے کے مترادف سمجھا جاتا ہے اور کبھی رہبانیت، خلوت اور گوش نشینی کے۔

ذاتی اصطلاحات کے معاملے میں ہر شخص کو حق حاصل ہے کہ جس معنی میں چاہے
استعمال کرے، لیکن اسے یہ حق ہرگز حاصل نہیں کہ کسی دوسرے کی اصطلاح کی کسی غلط
مفہوم یا دوسری اصطلاح کے بہانے مذمت کرے۔

اسلام کے تربیتی اور اخلاقی نظام میں لفظ ”زہد“ پایا جاتا ہے اور سچ البلاغہ اور احادیث
میں اس اصطلاح کا استعمال بہت زیادہ ہوا ہے۔ اگر ہم زہد اسلامی کے بارے میں بحث
کرنا چاہیں تو ضروری ہے کہ ہم سب سے پہلے اس کے اسلامی مفہوم سے آگاہ ہوں۔ پھر
اس کے بارے میں کوئی رائے قائم کریں۔

زہد کا اسلامی مفہوم وہی ہے جو ہم نے بیان کیا اور اس کا فلسفہ بھی وہی ہے جس کی ہم نے دینی اسناد کے ساتھ تشریح کی۔ ذرا بتائیے تو سہی کہ اس کا کونسا حصہ قابل اعتراض ہے۔ ممکن ہے آپ کا یہ اعتراض ہمارے علم میں اضافے کا باعث ہو۔ گزشتہ گفتگو سے معلوم ہوا کہ اسلام نے زہد کے معاملے میں دو چیزوں کی سخت مذمت کی ہے۔ ایک رہبانیت کی اور دوسری مادہ پرستی و مال پرستی یعنی دنیا پرستی کی۔

وہ کون سا مکتب فکر اور نظریہ ہے جو رہبانیت کی حمایت کرے اور وہ کونسا مکتب ہے جو اشیاء پرستی، مال پرستی و جاہ پرستی بالفاظِ دیگر دنیا پرستی کی حمایت کرے۔ یہ کیسے ممکن ہے کہ انسان مادیت کا اسیر ہو امیر المؤمنین علیہ السلام کے بقول دنیا یا دنیا داروں کا غلام ہو اور پھر ”خودی“ کا دعویٰ کرے؟

یہاں مناسب معلوم ہوتا ہے کہ مال پرستی اور انسانی شخصیت کے بارے میں ایک بار کسی مصنف کی تالیف سے بعض عبارتوں کو نقل کیا جائے۔ یہ مصنف سرمایہ داری اور کمیونزم کے اقتصادی نظام پر لکھی گئی ایک جامع اور مفید کتاب میں معاشرے پر دولت کی حکمرانی کے اخلاقی پہلو کو مد نظر رکھتے ہوئے کہتا ہے:

”موجودہ دور میں سونے کا غیر معمولی غلبہ حساس دلوں کی پریشانی کا باعث ہے۔ حقیقت کے متلاشی لوگ اس خبیث دھات سے اپنی نفرت کا اظہار کرتے رہے ہیں۔ ان کا کہنا ہے کہ موجودہ دور کی خرابیوں کا بڑا سبب یہی ”سونا“ ہے۔ لیکن درحقیقت اس میں سونے کا کوئی قصور نہیں بلکہ پیسے کی حکمرانی کی وجہ انسان پر مادیات کا تسلط اور غلبہ ہے۔ انسان پر مادیات کا یہ غلبہ اقتصادی نظام کی بے قاعدگی کی بدولت ہے۔ جس طرح زمانہ قدیم کے غیر متدن انسان اپنے ہی تراشے ہوئے بتوں کی عبادت کرتے تھے۔ اسی طرح آج کا انسان بھی خود ساختہ چیزوں کی پوجا کرتا ہے اور اس کی زندگی ایسی اشیاء کے زیر تسلط ہے جو خود اس کے ہاتھوں کی ایجاد ہیں۔

مال پرستی اور زر پرستی کے مکمل خاتمے کے لیے ضروری ہے کہ ان کی پیدائش کے معاشرتی اسباب کا سدباب ہو اور اجتماعی و معاشرتی نظام کچھ اس طرح استوار ہو کہ اس زرد دھات کے چمکدار سسکے کی حکمرانی ختم ہو جائے۔ ایسے نظام میں انسان پر مادیت کی حکمرانی مزید باقی نہ رہے گی۔ بلکہ اس کے برعکس اشیاء پر انسان کی حکمرانی ہوگی اور احترامِ انسانیت مال پرستی کی جگہ لے گی۔“

ہم مصنف کے اس خیال کی تائید کرتے ہیں کہ انسان پر اشیاء خصوصاً پیسے کی حکمرانی انسانی عزت و شرافت کے منافی ہے اور یہ ذلت و پستی میں بت پرستی کی مانند ہے۔ لیکن مصنف کی پیش کردہ واحد راہ حل سے متفق نہیں۔

سر دست ہم یہ بحث نہیں کرنا چاہتے کہ اجتماعی اور اقتصادی نقطہ نظر سے اشتراکی مالکانہ نظام اس کی جگہ لے یا نہ لے، لیکن یہ راہ حل اخلاقی پہلو سے اس مثل کے مشابہ ہے کہ ہم معاشرے میں امانت کی روح پیدا کرنے کے لیے امانت کے موضوع کو ہی ختم کر دیں۔

انسان اپنی گم گشتہ شخصیت کو تب پاسکتا ہے جب وہ پیسے کی غلامی سے آزاد ہو جائے اور دولت کو اپنا تابع بنالے۔ آدمی عزتِ نفس کا مالک تب کہلاتا ہے جب کہ معاشرے میں پیسے کی حکمرانی ہو لیکن اس کے باوجود وہ دولت پر غالب ہو، نہ یہ کہ خود دولت کا غلام بن جائے اور اسی خودی کا نام اسلام نے زہد رکھا ہے۔ اسلام کے تربیتی نظام میں انسان اپنی شخصیت اور خودی کو پاسکتا ہے، بغیر اس کے کہ حق ملکیت کے خاتمے کی ضرورت پیش آئے۔ اسلام کے دامن تربیت میں پلنے والے اسلامی تعلیمات کی بدولت زہد کی قوت سے مسلح ہوتے ہیں اور مال و دولت کے تابع نہیں ہوتے بلکہ مال کو اپنا تابع بنا لیتے ہیں۔

دنیا اور دنیا پرستی

- ✽ نہج البلاغہ اور ترک دنیا
- ✽ اموالِ غنیمت سے پیدا ہونے والے خطرات
- ✽ نعمت کا نشہ
- ✽ فرمانِ امام کا عمومی پہلو
- ✽ ہر مکتبِ فکر کا مخصوص لہجہ
- ✽ مذموم دنیا سے مراد
- ✽ انسان اور کائنات کا رابطہ
- ✽ اسلام کا نظریہ
- ✽ قرآن اور نہج البلاغہ کی نظر میں دنیا کی قیمت
- ✽ حریت اور غلامی
- ✽ وجودیت کا نظریہ
- ✽ کیا ارتقاء انسانیت بے خودی ہے؟
- ✽ خود تلافی اور خود فراموشی
- ✽ عرفانِ ذات اور خدا شناسی
- ✽ عرفانِ ذات میں عبادت کا کردار
- ✽ چند مسائل
- ✽ دنیا اور آخرت کا تضاد
- ✽ تابع پرستی یا متبوع پرستی
- ✽ یوں جیو گویا ہمیشہ رہنا ہے، یوں رہو گویا کل مرنا ہے

دُنیا اور دُنیا پرستی

نبج البلاغہ اور ترکِ دُنیا

نبج البلاغہ میں جن چیزوں کو موضوعِ بحث بنایا گیا ہے ان میں سے ایک ”دُنیا پرستی کی شدید ممانعت“ ہے۔ گزشتہ حصے میں زہد کی حکمت اور اس کے مقصد کے بارے میں جو کچھ بیان ہوا وہ دُنیا پرستی کے مفہوم کو بھی واضح کرتا ہے، کیونکہ زہد جس کی اس قدر تاکید کی گئی ہے، دُنیا پرستی جس سے سخت منع کیا گیا ہے کی ضد ہے۔ ان دونوں مفہیم میں سے ہر ایک کی تعریف اور توضیح سے دوسرا خود بخود واضح ہو جاتا ہے۔ لیکن امیر المومنین علیہ السلام کے مواعظ میں دُنیا پرستی کی ممنوعیت پر جو غیر معمولی زور دیا گیا ہے اس کے، نیز اس موضوع کی ذاتی اہمیت کے پیش نظر ہم اس پر الگ بحث کریں گے اور اس کی تشریح کریں گے تاکہ کسی قسم کا شبہ نہ رہے۔

پہلی بات یہ ہے کہ امیر المومنین علیہ السلام کے فرمودات میں اس بات پر اس قدر توجہ کیوں دی گئی ہے؟ نیز یہ کہ نہ امیر المومنین علیہ السلام نے کسی دوسرے موضوع پر اتنی توجہ دی ہے اور نہ رسولِ اکرمؐ اور باقی ائمہؑ نے دُنیا کی ناپائیداری، بے وفائی، فریب دہی اور مال و دولت کی کثرت کے سبب پیدا ہونے والے خطرات کے بارے میں اس قدر گفتگو کی ہے۔

اموالِ غنیمت سے پیدا ہونے والے خطرات

یہ کوئی اتفاقی معاملہ نہیں ہے بلکہ ان عظیم خطرات میں سے ہے جو علی علیہ السلام کی زندگی میں خلفاء کی خلافت خصوصاً حضرت عثمان کی حکومت جس کا خاتمہ خود آنحضرتؐ کی خلافت پر منسوخ ہوا، کے دوران دولت کے پھیلاؤ کی وجہ سے وجود میں آئے۔ علی علیہ السلام نے ان

خطرات کو بذات خود محسوس کیا اور ان کا مقابلہ کیا۔ خاص کر اپنی خلافت کے دوران ایک ایسا عملی مقابلہ جس نے آپؐ کی جان لے لی۔ نیر منطوق اور بیان کے ساتھ مقابلہ جس کا رنگ آپؐ کے خطبوں، خطوط اور کلمات میں نظر آتا ہے۔

مسلمانوں کو عظیم فتوحات حاصل ہوئیں۔ ان فتوحات نے عالم اسلام کو بے تحاشا دولت سے مالا مال کیا۔ یہ دولت بجائے اس کے کہ عام لوگوں کے مفاد میں صرف ہوتی، اس کی عادلانہ تقسیم ہوتی، چند افراد کے ہاتھوں میں سمٹ آئی۔ خصوصاً عثمان کے دور میں اس روش میں غیر معمولی اضافہ ہوا۔ ایسے افراد جو چند سال قبل تک بالکل تہی دست تھے، اچانک بے حساب دولت کے مالک بن گئے۔ یہی وقت تھا جب مال دنیا نے اپنا اثر دکھایا اور ملتِ مسلمہ اخلاقی طور پر انحطاط کا شکار ہو گئی۔ اس دور میں امتِ مسلمہ سے علیؑ کا دردمندانہ خطاب اس عظیم اجتماعی خطرے کے بارے میں تھا۔

مسعودی حضرت عثمان کے حالات کے بیان میں لکھتے ہیں:

”عثمان حد سے زیادہ سخی تھے (البتہ بیت المال سے) سرکاری کارندے اور بہت سے دوسرے لوگ ان کے نقش قدم پر چلنے لگے۔ وہ پہلے خلیفہ تھے جنہوں نے پتھر، چونے اور بہترین عمارتی لکڑیوں (مثلاً ساگون وغیرہ) سے اپنے لیے مکان بنایا اور مدینہ میں مال و دولت کا ذخیرہ اکٹھا کر لیا۔ ان کی موت کے وقت ان کے پاس ایک لاکھ پچاس ہزار دینار اور دس لاکھ درہم نقد موجود تھے۔ وادی القریٰ ”حنین“ اور دیگر مقامات پر ان کی املاک کی قیمت ایک لاکھ دینار سے زیادہ تھی۔ نیز ورثہ میں بہت زیادہ اونٹ اور گھوڑے چھوڑے۔“

پھر لکھتے ہیں:

”حضرت عثمان کے دور میں ان کے بہت سے دوستوں نے خود ان کی طرح بہت دولت اکٹھی کر لی۔ زبیر ابن عوام نے بصرہ میں ایک گھر بنایا جو ۳۲۳ھ میں اب بھی (خود مسعودی کے دور میں) مشہور اور موجود ہے۔ نیز مصر، اسکندریہ اور کوفہ میں مکانات

بنائے۔ وفات کے بعد زبیر کی دولت پچاس ہزار دینار نقد، ایک ہزار گھوڑے اور ہزاروں دوسری چیزوں پر مشتمل تھی۔ طلحہ ابن عبد اللہ نے کوفہ میں جو مکان چونے، اینٹ اور ساگون کی لکڑی سے بنایا اب بھی (مسعودی کے دور میں) باقی ہے اور دارالطلمین کے نام سے معروف ہے۔ عراق میں طلحہ کی دولت سے روزانہ آمدنی ایک ہزار دینار تھی۔ اس کے اصطل میں ایک ہزار گھوڑے تھے۔ اس کی موت کے بعد اس کی دولت کا تیسواں حصہ چوراسی ہزار دینار بنا۔“ لے

مسعودی، زید بن ثابت اور یعلیٰ ابن امیہ اور بعض دوسروں کے لیے بھی اتنی ہی دولت کا ذکر کرتا ہے۔ ظاہر ہے کہ اس قدر بے تحاشا دولت نہ زمین سے اُبلے اور نہ ہی آسمان سے برسی۔ جب تک اس طرح کی دولت مندی کے پہلو میں خوفناک قسم کی غربت نہ ہوتی دولت حاصل نہیں ہو سکتی۔ اسی لیے حضرت علی علیہ السلام خطبہ ۱۲ میں لوگوں کو دنیا پرستی سے ڈرانے کے بعد فرماتے ہیں:

وَقَدْ أَصْبَحْتُمْ فِي زَمَنِ لَا يَزِدَادُ الْخَيْرُ فِيهِ إِلَّا اِدْبَارًا، وَ
لَا الشَّرُّ إِلَّا اِقْبَالًا، وَ لَا الشَّيْطَانُ فِي هَلَاكِ النَّاسِ إِلَّا
طَمَعًا. فَهَذَا أَوْ اَنْ قَوِيَتْ عُدَّتُهُ، وَ عَمَّتْ مَكِيدَتُهُ، وَ
أَمَكَنْتْ فَرِيَسَتُهُ. اِضْرِبْ بِطَرْفِكَ حَيْثُ شِئْتَ مِنْ
النَّاسِ، فَهَلْ تُبْصِرُ إِلَّا فَقِيرًا يُكَابِدُ فَقْرًا، أَوْ غَنِيًّا
بَدَلِ نِعْمَةِ اللَّهِ كُفْرًا، أَوْ بَخِيلًا اتَّخَذَ الْبُخْلَ بِحَقِّ اللَّهِ
وَفِرًّا، أَوْ مُتَمَرِّدًا كَأَنَّ بِأَذُنِهِ عَن سَنَعِ الْمَوَاعِظِ
وَقَرًّا!! أَيْنَ خِيَارُكُمْ وَ صُلْحَاؤُكُمْ! وَ أَيْنَ أَحْرَارُكُمْ وَ
سَحَاؤُكُمْ! وَ أَيْنَ الْمُتَوَرِّعُونَ فِي مَكَاسِبِهِمْ، وَ

الْمُتَزَهُّونَ فِي مَذَاهِبِهِمْ!۔

تم ایسے زمانے میں ہو کہ جس میں بھلائی کے قدم پیچھے ہٹ رہے ہیں اور برائی آگے بڑھ رہی ہے اور لوگوں کو تباہ کرنے میں شیطان کی حرص تیز ہوتی جا رہی ہے۔ چنانچہ یہی وہ وقت ہے کہ اس (کے ہتھکنڈوں) کا سر و سامان مضبوط ہو چکا ہے اور اس کی سازشیں پھیل رہی ہیں اور اس کے شکار آسانی سے پھنس رہے ہیں۔ جدھر چاہو لوگوں پر نگاہ دوڑاؤ، تم یہی دیکھو گے کہ ایک طرف کوئی فقیر فقروفاقدہ جھیل رہا ہے اور دوسری طرف دولت مند نعمتوں کو کفرانِ نعمت سے بدل رہا ہے اور کوئی بخیل اللہ کے حق کو دبا کر مال بڑھا رہا ہے اور کوئی سرکش پند و نصیحت سے کان بند کیے پڑا ہے۔ کہاں ہیں تمہارے نیک اور صالح افراد؟ اور کہاں ہیں تمہارے عالی حوصلہ اور کریم النفس لوگ؟ کہاں ہیں کاروبار میں (دغا و فریب) سے بچنے والے اور اپنے طور طریقوں میں پاک و پاکیزہ رہنے والے؟

نعمت کا نشہ

امیر المؤمنین علیہ السلام اپنے فرمودات میں ایک نکتہ بیان فرماتے ہیں جسے آپؑ نے ”سکرِ نعمت“ یعنی عیش و آرام و سکون کی مستی کا نام دیا ہے اور جس کا نتیجہ انتقام کی بلا کی صورت میں ظاہر ہوتا ہے۔

خطبہ ۱۴۹ میں فرماتے ہیں:

ثُمَّ إِنَّكُمْ مَعَشَرَ الْعَرَبِ! اغْرَاضُ بَلَايَا قَدْ اِقْتَرَبَتْ.

فَاتَّقُوا سَكْرَاتِ النَّعْمَةِ، وَاحْذَرُوا بَوَاقِ النَّقْمَةِ۔

پھر یہ کہ اے گروہ عرب! تم ایسی ابتلاؤں کا نشانہ بننے والے ہو کہ جو قریب پہنچ چکی ہیں۔ عیش و تنعم کی بد مستیوں سے بچو اور عذاب کی تباہ کاریوں سے ڈرو۔

اس کے بعد علی علیہ السلام ان بد اعمالیوں کے دائمی اور مسلسل نقصانات کو تفصیل سے بیان کرتے ہیں اور خطبہ ۱۸۵ میں مسلمانوں کے لیے ایک پُر آشوب مستقبل کی پیش گوئی فرماتے ہیں:

ذَاكَ حَيْثُ تَسْكُرُونَ مِنْ غَيْرِ شَرَابٍ، بَلْ مِنَ النَّعْمَةِ وَ النَّعِيمِ۔

یہ وہ زمانہ ہوگا کہ جب تم مست و سرشار ہو گے، شراب سے نہیں بلکہ عیش و آرام سے۔

ہاں! اسلامی دنیا میں بے تحاشا دولت کی آمد اور اس کی غیر منصفانہ تقسیم نے اسلامی معاشرے کو دنیا پرستی اور عیش پرستی کی قدیم بیماری میں مبتلا کر دیا۔ علی علیہ السلام نے اس مسئلے کا جو عالم اسلام کے لیے عظیم خطرہ تھا، مقابلہ کیا اور اس موزی بیماری کی پیدائش کے ذمہ دار افراد پر تنقید فرمائی۔ آپؑ اپنی انفرادی زندگی اس صورت حال کے بالکل برعکس گزارتے تھے۔ جب آپؑ کو خلافت ملی تو آپؑ کے منصوبوں میں سرفہرست اسی صورت حال کا مقابلہ کرنا تھا۔

فرمانِ امام کا عمومی پہلو

یہ تمہیدی گفتگو اس لیے پیش کی گئی تاکہ دنیا پرستی کے بارے میں اس دور کے مخصوص

۱۔ نوح البلاغ، مطبوعہ افکار، خطبہ ۱۳۹، ص ۲۲۲۔

۲۔ نوح البلاغ، مطبوعہ افکار، خطبہ ۱۸۵، ص ۵۲۔

حالات کے پیش نظر امیر المؤمنین علیؑ کے فرمان کا خصوصی پہلو واضح ہو جائے۔ اس خصوصی پہلو کے علاوہ ایک عام پہلو بھی ہے جس کا تعلق اس دور سے نہیں بلکہ سارے زمانوں اور لوگوں سے ہے اور تعلیم و تربیت کے اسلامی اصولوں کا ایک حصہ ہے۔ ایک طرز فکر ہے جس کا سرچشمہ قرآن کریم ہے۔ نیز رسول خدا ﷺ، امیر المؤمنین علیؑ اور ائمہ طاہرین علیہم السلام اور مسلمان اکابرین کے فرامین میں اس کی جھلک موجود ہے۔ اس طرز فکر کی مکمل وضاحت ضروری ہے۔ ہماری گفتگو میں زیادہ تر امیر المؤمنین علیؑ کے فرمان کا عمومی پہلو مد نظر ہے۔ اس پہلو سے ہی ہر زمانے کے تمام لوگ فرمان علیؑ کے مخاطب قرار پاتے ہیں۔

ہر مکتب فکر کا مخصوص لہجہ

ہر مذہب اور مکتب فکر کا اپنا الگ لہجہ اور اپنی خاص اصطلاحات ہوتی ہیں۔ کسی مکتب فکر کے نظریات اور مفاد ہم کو سمجھنے کے لیے، اس کے خاص لہجے اور اصطلاحات سے واقفیت ضروری ہے۔ دوسری طرف اس مکتب فکر کی خاص زبان اور اصطلاحات سمجھنے کے لیے پہلے یہ ضروری ہے کہ زندگی اور کائنات کے بارے میں اس کے نظریات بالفاظ دیگر اس کی ”جہاں بینی“ سے آگاہی حاصل کی جائے۔

زندگی اور خلقت کے بارے میں اسلام ایک واضح نظریے کا حامل ہے اور مخصوص طرز فکر رکھتا ہے۔

کائنات کے بارے میں اسلامی نظریہ (جہاں بینی) کے اصولوں میں سے ایک یہ ہے کہ خلقت میں کوئی دوگانگی نہیں۔ اسلامی اور توحیدی نقطہ نظر سے کائنات دو حصوں ”خوب“ و ”بد“ میں منقسم نہیں ہوتی۔ یعنی ایسا نہیں کہ بعض مخلوقات اچھی ہیں اور ان کی خلقت ضروری تھی، لیکن بعض دیگر مخلوقات بُری اور ضرر رساں ہیں اور ان کو پیدا نہیں ہونا چاہیے تھا، لیکن پھر بھی وجود میں آگئیں۔ کائنات کے بارے میں اسلامی نقطہ نظر سے یہ خیال کفر

ہے اور اسلامی نظریہ توحید کے منافی ہے۔ اسلامی فلسفے کی رو سے ہر چیز کی خلقت اچھائی، خوبی، حکمت اور حسن تدبیر پر مبنی ہے۔

ارشادِ رب العزت ہے:

﴿الَّذِي أَحْسَنَ كُلَّ شَيْءٍ خَلَقَهُ﴾

جس نے ہر اس چیز کو جو اس نے بنائی بہترین بنایا۔ لے

﴿مَا تَرَى فِي خَلْقِ الرَّحْمَنِ مِنْ تَفْوُتٍ﴾

تو رحمن کی تخلیق میں کوئی بد نظمی نہیں دیکھے گا۔ لے

بنا بریں دنیا کی مذمت کے بارے میں اسلام کے نظریے کا اشیاء کی خلقت سے کوئی ربط نہیں۔ خالص توحید پر مبنی اسلامی جہاں بینی میں توحیدِ فاعلیٰ پر خصوصی توجہ دی گئی ہے۔ خدا کی حکومت میں کوئی شریک نہیں۔ ایسی جہاں بینی کی بنیاد بدی پر استوار نہیں ہو سکتی۔ آسمان کی کج رفتاری وغیرہ کا نظریہ اسلامی تعلیمات کے مطابق نہیں۔ پس سوال یہ پیدا ہوتا ہے کہ مذمتِ دنیا سے مراد کس چیز کی مذمت ہے؟

مذموم دنیا سے مراد

عام طور پر کہا جاتا ہے کہ مذمتِ دُنْيَا سے مراد اس سے محبت کی مذمت ہے۔ یہ بات صحیح بھی ہے اور غلط بھی۔ اگر محبت سے مراد صرف جذباتی لگاؤ ہو تو مذمت درست نہیں، کیونکہ انسان قانونِ فطرت کی رو سے کئی ایک چیزوں کے ساتھ جذباتی میلان اور لگاؤ کے ساتھ پیدا ہوا ہے اور یہ بات اس کی سرشت میں شامل ہے۔ یہ فطری جذبات خود اس کے پیدا کردہ نہیں نیز فضول بھی نہیں۔ جس طرح انسانی جسم میں کوئی عضو فضول نہیں حتیٰ کہ آپ

لے سورہ سجدہ، آیہ ۷۔

لے سورہ ملک، آیہ ۳۔

ایک باریک رگ بھی جو زائد اور فضول ہو نہیں دکھا سکتے اسی طرح کوئی بھی باہمی رابطہ، لگاؤ اور الفت عبث نہیں۔ انسان کے تمام فطری جذبات اور میلانات کی کوئی نہ کوئی غرض اور حکمت ضرور موجود ہے۔

قرآن کریم ان جذبات کو تدبیر و حکمتِ الہی کی نشانیاں قرار دیتا ہے:

﴿وَمِن آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا
لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً﴾

اور یہ اس کی نشانیاں میں سے ہے کہ اس نے تمہارے لیے تمہاری ہی جنس سے ازواج پیدا کیے تاکہ تم ان سے سکون حاصل کرو اور اس نے تمہارے مابین محبت اور مہربانی پیدا کی۔

یہ الفت اور لگاؤ انسان اور کائنات کے درمیان رابطے کے راستے ہیں۔ ان کے بغیر انسان اپنی ترقی اور ارتقاء کی منازل طے نہیں کر سکتا۔ پس کائنات کا اسلامی تصور، جہاں ہمیں یہ اجازت نہیں دیتا کہ دنیا کو محکوم، مذموم اور مردود سمجھیں اسی طرح اس بات کی بھی اجازت نہیں دیتا کہ طبعی رشتوں اور فطری میلانات کو جو انسان اور بیرونی دنیا سے رابطے کا ذریعہ ہیں، اضافی، بے کار اور وقتی سمجھیں۔ یہ رشتے اور روابط کائنات کے مجموعی نظام کا ایک حصہ ہیں۔ خدا کے انبیاء و اولیاء حق میں یہ فطری جذبات اور میلانات اعلیٰ پیمانے پر موجود تھے۔

حقیقت یہ ہے کہ محبتِ دنیا سے مراد فطری میلانات اور لگاؤ نہیں بلکہ مراد دنیا اور مادی اشیاء کا غلام بن جانا ہے۔ جس کا لازمہ رکود، جمود اور ہلاکت ہے۔ دنیا پرستی اسی کا نام ہے اور اسلام اس کا سخت مخالف ہے اور یہی وہ چیز ہے جو ارتقاء و تکامل کے فطری نظام کے منافی ہے اور اس کی مخالفت، کائنات کے ارتقائی و تکاملی نظام کی حمایت ہے۔ اس مسئلہ میں قرآن مجید کا بیان معجزانہ ہے۔ آنے والی سطور میں ہم اس بات کی وضاحت کریں گے۔

انسان اور کائنات کا رابطہ

گزشتہ گفتگو میں ہم نے واضح کیا کہ قرآن اور نبی البلاغہ کی نظر میں دنیا نہ ذاتی لحاظ سے مذموم ہے اور نہ ہی دنیا کے ساتھ انسان کا فطری میلان اور لگاؤ قبیح ہے۔ اسلامی مکتب فکر میں نہ دنیا کی خلقت عبث ہے نہ ہی انسان غلطی سے اور راستہ بھول کر اس دنیا میں پہنچا ہے۔

گزشتہ زمانہ میں ایسے مذاہب و مکاتب فکر موجود تھے اور بعض اب بھی ہیں جو فطری نظام کو بُری نگاہ سے دیکھتے ہیں۔ موجودہ نظام کائنات کو مکمل نظام نہیں سمجھتے۔ نیز ایسے نظریات بھی ہیں جو دنیا میں انسان کی آمد کو کسی اشتباہ اور غلطی کا نتیجہ سمجھتے ہیں۔ گویا کوئی غلطی سے راستہ بھٹک جائے۔ وہ انسان کو اس دنیا سے سو فیصد بے گانہ قرار دیتے ہیں، جس کا اس جہان سے کوئی رشتہ اور رابطہ نہیں بلکہ انسان کو اس دنیا کے نفس کا ایک قیدی سمجھتے ہیں اور کہتے ہیں کہ انسان کی مثال یوسف علیہ السلام کی سی ہے جو اپنے بھائیوں کی دشمنی اور عداوت کے نتیجہ میں اس کنویں میں آپڑا ہے۔ پس انسان کی ساری کوشش اس زندان سے فرار اور اس کنویں سے باہر نکلنے کے لیے ہونی چاہیے۔ ظاہر ہے کہ جب انسان اور دنیا جہاں کی مثال قید خانے اور قیدی کی سی ہو۔ یوسف علیہ السلام اور کنویں کی مانند ہو تو پھر انسان کے سامنے صرف ایک ہی مقصد رہے گا اور وہ ہے اس قید سے نجات۔

اسلام کا نظریہ

اسلام کی نگاہ میں انسان اور کائنات کی نسبت قید خانے اور قیدی کی نہیں بلکہ کسان اور کھیت کی سی ہے۔ لے یا گھوڑے اور میدان کی سی ہے۔ لے یا سوداگر اور بازار تجارت کی

لے اللّٰذِیْنَا مَرْعٰۃُ الْاٰخِرِۃِ۔ دنیا آخرت کی کھیتی ہے۔ حدیث نبوی

سی ہے۔ لے یا عابد اور عبادت گاہ کی سی ہے۔ لے اسلام کی نظر میں دنیا انسان کے لیے مدرسہ اور تربیت گاہ ہے۔

نوح البلاغہ میں ایک ایسے شخص کے ساتھ امیر المؤمنین علیہ السلام کی گفتگو مذکور ہے جو دنیا کی مذمت کرتا تھا۔ امیر المؤمنین علیہ السلام نے اس بات کی مذمت فرمائی اور اس کی غلطی کی جانب اشارہ فرمایا۔ لے اس کا خیال تھا کہ دنیائے مذموم سے مراد یہی دنیا ہے جس میں ہم زندگی گزار رہے ہیں۔

شیخ عطار نے اس واقعے کو ”مصیبت نامہ“ میں نظم کی صورت میں پیش کیا ہے۔
کہتے ہیں:

آن یکی درپیش شیرِ دادگر ذمِ دنیا کرد بسیاری مگر
کسی نے عادل شیر (حضرت علی علیہ السلام) کے سامنے دنیا کی بہت
مذمت کی۔

حیدرش گفتا کہ دنیا نیست بد بد توئی زیرا کہ دوری از خرد
مگر حیدر نے جواب دیا کہ دنیا بڑی نہیں تم بڑے ہو کیونکہ تم عقل سے
دور ہو۔

ہست دنیا بر مثال کشت زار ہم شب و ہم روز باید کشت و کار
دنیا کی مثال ایک کھیتی کی ہے۔ دن و رات اس میں کھیتی باڑی
اور محنت کرنی چاہیے۔

زانکہ عز و دولت دین سر بہ سر جملہ از دنیا توان برد اے پسر

لے اَلدُّنْيَا۔۔ مَنجُوْ اَوْلِيَاءِ اللّٰهِ، دنیا اولیاء خدا کی تجارت گاہ ہے۔ نوح البلاغہ، مطبوعہ افکار، حکمت ۱۳۱، ص ۸۶۳۔

لے اَلدُّنْيَا مَسْجِدٌ اٰجِبًا، اللّٰهُ، دنیا دوستان خدا کے لیے عبادت کی جگہ ہے۔ نوح البلاغہ، مطبوعہ افکار، حکمت ۱۳۱، ص ۸۶۳۔

لے مذکورہ جملہ اس واقعہ کے ضمن میں بیان ہوئے ہیں۔ نوح البلاغہ، مطبوعہ افکار، حکمت ۱۳۱، ص ۸۶۳۔

کیونکہ دین کی تمام عزت و دولت اسی دنیا سے کمائی جاسکتی ہے۔“

تخم امروزینہ فردا بر دھد ور نکاری "ای در یغاً" بر دھد
 آج کا بیچ کل پھل دے گا۔ افسوس کہ کوئی بیچ ہی نہ بوائے جو پھل
 حاصل ہو سکے۔

پس نکوتر جای تو دنیای تو است
 زانکہ دنیا توشہ عقبای تو است
 پس تیرے لیے بہترین جگہ تیری دنیا ہے۔ کیونکہ یہاں سے ہی
 آخرت کا توشہ جمع کرنا ہے۔

تو بہ دنیا در ، مشو مشغول خویش
 لیک، در وی کار عقباً گیر پیش
 تو دنیا میں رہتے ہوئے خود اس میں کھونہ جا اور اسی دنیا میں آخرت
 کے کام کو پیش نظر رکھ۔

چوں چنین کر دی تو را دنیا نکوست
 پس برای این، تو دنیا دار دوست
 اور اگر ایسا کیا تو دنیا تیرے لیے اچھی ہے۔ پس اس مقصد کے لیے
 دنیا سے محبت کر۔

ناصر خسرو علوی نے جو واقعاً حکیم الشعراء کہلائے جانے کا حقدار ہے اور فارسی کے
 سب سے زیادہ فصیح اور دیندار شعراء میں سے ہے۔ دنیا کی خوبی اور بدی کے بارے میں
 ایک نظم لکھی ہے جو اسلامی فکر کے بھی مطابق ہے اور حد سے زیادہ عمدہ اور لطیف بھی۔ یہاں
 اس کا ذکر مناسب معلوم ہوتا ہے۔ یہ اشعار اس کے دیوان میں موجود ہیں نیز انہوں نے
 اپنی کتاب جامع الحکمتین میں بھی ان کو بیان کیا ہے۔

کہتے ہیں:

جہاناً! چہ در خورد و بایستہ ای اگر چند باکس نپایستہ ای
اے دنیا! تو کس قدر مناسب اور کس قدر ضروری ہے اگرچہ کہ تو کس
کے ساتھ پائیدار نہ رہے۔

بظاہر، چو در دیدہ، خس، ناخوشی
بہ باطن، چو دو دیدہ بایستہ ای
تو بظاہر آنکھ میں کانٹے کی طرح ناپسند ہے اور باطن میں دو آنکھوں
کی طرح لازم ہے۔

اگر بستہ ای را گھی بشکنی شکستہ بسی نیز تو بستہ ای
اگر کبھی تونے دو بڑے ہوؤں کو جدا کیا ہے تو کبھی دو کچھڑے ہوؤں کو
ملا بھی دیا ہے۔

چو آلودہ بینندت آلودہ ای ولیکن سوی شستگان شستہ ای
اگر تجھے آلودہ لوگ دیکھیں تو تو آلودہ ہے لیکن پاک لوگوں کے لیے
پاک ہے۔

کسی کو تو را می نکوہش کند بگویش ”هنوزم ندانسته ای“
اگر کوئی تیری مذمت کرے تو اس سے کہہ دے کہ ”تُو مجھے ابھی تک
پہچان نہیں سکا۔“

زمن رستہ ای تو؛ اگر بخردی
چہ بنکوهی آن را کز آن رستہ ای
مجھ ہی سے تو آگے بڑھ سکتا ہے اگر تیرے پاس عقل ہو۔ ایسی چیز کی
کیا مذمت کہ جس کے ذریعہ آگے بڑھا جا سکتا ہے۔

بہ من بر گذر داد ایزد تورا تو در رہ گذر پست چہ نشسته ای
اللہ نے تجھے مجھ پر سے گزارا ہے تو کیوں اس پست رہ گزار کا ہو کر رہے
گیا ہے۔

زبہر تو ایزد درختی بکشت کہ تو شاخی از بیخ او جسته ای
خدا نے تیری خاطر ایک درخت اُگایا۔ کہ تو اس کی جڑ سے ایک شاخ
بن کر اُبھرا۔

اگر کڑ برا و رُستہ ای سوختی و گر راست بر رُستہ ای رُستہ ای
اب اگر یہ شاخ کج نکلی تو جلانی جائے گی اور اگر سیدھی نکلی تو نجات
پائے گی۔

بسوزد، بلی، ہر کسی چوب کڑ نپرسد کہ بادام یا پستہ ای؟
ہر کج شاخ جلانے ہی کے کام آتی ہے کوئی نہیں پوچھتا کہ یہ بادام کی
ہے یا پستہ کی۔

تو تیر خدا ای سوی دشمنش بہ تیرش چرا خویشتن خسته ای؟
اے دنیا تو خدا کا اپنے دشمن کی جانب پھینکا جانے والا تیر ہے اس
تیر ہونے پر کیوں نالاں ہے۔

اب جبکہ یہ معلوم ہوا کہ انسان اور دنیا کے باہمی ربط کی مثال کسان اور کھیت، تاجرو
بازار اور عابد و معبد کی سی ہے، پس انسان دنیا کے معاملے میں بیگانہ، غیر متعلق اور منفی روابط کا
حامل نہیں ہو سکتا، یہاں انسان کے ہر فطری میلان میں ایک مطلب، حکمت، مصلحت اور
مقصد پوشیدہ ہے۔

نہ بہ زرق آمدہ است تا بہ ملامت برود۔
انسان اس دنیا میں مکرو فریب کے ساتھ نہیں آیا کہ ملامت کے

ساتھ جائے۔

خلاصہ یہ کہ لگاؤ، کشش اور جاذبیت پوری دنیا پر چھائی ہوئی ہے۔ کائنات کے ذرے ایک خاص حساب سے ایک دوسرے کو کھینچتے ہیں اور ایک دوسرے کی طرف کھینچے چلے جاتے ہیں۔ ذروں کا ایک دوسرے کو کھینچنا اور ان کی باہمی کشش حکمت سے بھرپور ایک با مقصد ہدف رکھتی ہے۔ صرف انسان ہی پر منحصر نہیں بلکہ کائنات کا کوئی ذرہ بھی میلان یا لگاؤ سے خالی نہیں۔ فرق صرف یہ ہے کہ انسان باقی اشیاء کے برعکس اپنے میلانات سے آگاہ ہوتا ہے۔ وحشی کرمانی کہتے ہیں:

یکی میل است در ہر ذرہ رقا ص کشاں ہر ذرہ را تا مقصد خاص
ہر ذرہ میں ایک کشش پائی جاتی ہے کہ جو اسے ایک خاص مقصد تک
لے جاتی ہے۔

رساند گلشنی را تا بہ گلشن دواند گلخی را تا بہ گلخن
یہ کشش باغبان کو گلشن اور آگ لگانے والے کو آتش دان تک لے
جاتی ہے۔

ز آتش تا بہ باد، از آب تا خاک از زیر ماہ تا بالای افلاک
آگ سے ہوا تک، پانی سے خاک تک اور افلاک کی بلند یوں تک۔

ہمیں میل است اگر دانی ہی میل
جنیبت در جنیبت، خیل در خیل
اگر جانو تو یہی میل و رغبت ہے کہ جو گھوڑے کو گھوڑے سے اور چرچر
کو چرچر سے ملاتی ہے۔

ازیں میل است ہر جنبش کہ بینی بہ جسم آسمانی تا زمینی
ہر حرکت جو تو دیکھتا ہے اسی کشش کا نتیجہ ہے۔ آسمانی اجرام سے لے

کر زمینی اجسام تک۔

پس اسلام کے نقطہ نظر سے نہ دنیا کی خلقت عبث ہے نہ انسان غلطی سے دنیا میں آیا ہے اور نہ ہی انسان کی فطری اور طبعی جذبات اور میلانات کوئی قباحت رکھتے ہیں۔ پس وہ کیا چیز ہے جو قرآن اور نبج البلاغہ کی رو سے مذموم اور ممنوع ہے؟

اس سوال کے جواب سے پہلے یہاں ایک تمہیدی بیان ضروری ہے۔

انسان کی ایک خصلت یہ ہے کہ وہ آئیڈیل اور مثالی زندگی کا طالب ہوتا ہے۔ وہ ایک ایسی چیز کا متلاشی ہوتا ہے جس سے اس کا تعلق عام ڈگر سے ہٹ کر اور غیر معمولی ہو۔ بعبارت دیگر انسان کی طینت میں پرستش، طلب اور تقدیس کا جذبہ موجود ہے۔ وہ ایک ایسی چیز کی جستجو میں ہوتا ہے جسے اپنی تمناؤں کی آخری منزل قرار دے اور جو اس کے لیے سب کچھ ہو۔

اس مقام پر اگر انسان کی صحیح رہنمائی نہ ہو اور وہ آپ اپنی حفاظت نہ کر سکے۔ اشیاء کے ساتھ اس کا رابطہ اور لگاؤ ”تعلق“ اور ”وابستگی“ کی صورت اختیار کر جاتا ہے۔ وسیلہ ہدف میں بدل جاتا ہے۔ رابطہ بیڑی و زنجیر کی صورت اختیار کر لیتا ہے۔ سعی، کوشش اور آزادی، جمود، سکون اور اسیری میں بدل جاتے ہیں۔

یہ ہے وہ چیز جو ممنوع ہے۔ کائنات کے ارتقائی نظام کے برخلاف ہے اور نقص و نیستی کا سفر ہے نہ کہ کمال اور زندگی کا۔ یہی وہ امر ہے جو انسان کے لیے آفت اور خطرناک بیماری ہے اور یہی وہ خطرہ ہے جس سے قرآن اور نبج البلاغہ مسلسل ہوشیار و خبردار کرتے ہیں۔ بے شک اسلام، مادی دنیا اور اس میں زندگی بسر کرنے کو اگرچہ اعلیٰ پیمانے ہی پر کیوں نہ ہو، انسانی تمناؤں اور خواہشات کی آخری منزل بننے کے قابل نہیں سمجھتا، کیونکہ کائنات کے بارے میں اسلامی طرز فکر کی رو سے ابدی زندگی کا آغاز اس دنیوی زندگی کے بعد ہوگا، جس میں انسان کی خوش بختی اور بد بختی اس دنیا میں اس کی نیکیوں اور برائیوں کے نتیجے پر منحصر

ہوگی۔ دیگر یہ کہ انسان کا مقام اور عظیم انسانی اقدار اس بات سے کہیں زیادہ بلند و برتر ہیں کہ وہ خود کو اس دنیا کے ساتھ وابستہ نیز اس کا اسیر و غلام بنا لے۔

اس لیے حضرت علی علیہ السلام بار بار اس بات کی طرف اشارہ فرماتے ہیں کہ دنیا اچھی جگہ ہے اس شخص کے لیے جو یہ جان لے کہ یہ ہمیشہ رہنے کی جگہ نہیں بلکہ ایک گزرگاہ اور سستانے کا مقام ہے:

وَلِنَعْمَ دَارٌ مَّن لَّمْ يَرْضَ بِهَا دَارًا۔

یہ دنیا اس کے لیے اچھا گھر ہے جو اسے گھر سمجھنے پر خوش نہ ہو۔

إِنَّمَا الدُّنْيَا دَارٌ مَّجَازٍ، وَالْآخِرَةُ دَارٌ قَرَارٍ، فَخُذُوا مِنْ مَّمَرِّكُمْ لِمَقَرِّكُمْ۔

یہ دنیا گذرگاہ ہے اور آخرت جائے فرار۔ اس راہ گزر سے اپنی منزل کے لیے توشہ اٹھا لو۔^۱

انسانی مکاتب فکر کی رو سے اس بات میں کوئی شک نہیں کہ ہر وہ چیز جو انسان کو اپنا اسیر بنا لے، اپنے ہی میں محو کر لے، انسانی شخصیت کی مخالف ہے، کیونکہ اس طرح یہ چیز انسان کے ساکن و جامد ہونے کا سبب بنتی ہے۔ کمال کی طرف انسان کا سفر اتنا ہی ہے اور اس راہ میں ہر قسم کا ٹھہراؤ، جمود اور رکاوٹ اس کی ضد ہے۔ ہمیں بھی اسی مسئلہ میں کوئی شک نہیں اور اسے مکمل طور پر قبول کرتے ہیں، لیکن ہماری بحث دو دوسرے نکات پر ہے:

ایک تو یہ کہ کیا انسان اور کائنات کے بارے میں قرآن اور قرآن کی متابعت میں نَجِّ الْبَلَاءِ بھی کوئی ایسا نظریہ رکھتی ہے؟ کیا جس چیز کی قرآن مذمت کرتا ہے وہ دنیا کو منزلِ اصلی سمجھنا اور اسی میں کھوجانا ہے جس کا نتیجہ توفیق، ٹھہراؤ، جمود اور فنا ہے نیز یہ کوشش تحرک اور

^۱ نَجِّ الْبَلَاءِ، مطبوعہ افکار، خطبہ ۲۲۰، ص ۶۳۳۔

^۲ نَجِّ الْبَلَاءِ، مطبوعہ افکار، خطبہ ۲۰۱، ص ۵۹۳۔

ارتقاء کی ضد ہے؟ کیا قرآن ہر قسم کے دنیوی تعلق اور رابطے کی بشرطیکہ وہ انسان کا مقصدِ اصلی اور باعثِ توفیق نہ بنے، مذمت نہیں کرتا؟

دوسرا یہ کہ اگر کسی چیز سے وابستگی اور اسے مقصودِ اصلی قرار دینا انسان کی اسیری اور نتیجہً اس کے قوتِ عمل کے رکود و جمود کا باعث ہے تو پھر اس امر میں فرق نہیں کرنا چاہیے کہ وہ چیز خدا کو پسند بھی ہے یا نہیں؟

قرآن ہر طرح کی قید و بندگی کی نفی کرتا ہے اور ہر قسم کی انسانی اور معنوی آزادی کی دعوت دیتا ہے لیکن خدا سے وابستگی اور اس کی بندگی کی کبھی نفی نہیں کرتا اور خدا سے آزاد ہو کر انسانی آزادی کے کمال تک پہنچنے کی دعوت نہیں دیتا۔ بلکہ اس میں کوئی شک نہیں کہ قرآن کی دعوت کی بنیاد غیر اللہ سے آزادی اور خدا کی اطاعت نیز غیر اللہ کی اطاعت سے انکار اور خدا کے آگے سر تسلیم خم کرنے پر مبنی ہے۔

کلمہ ”لَا إِلَهَ إِلَّا اللَّهُ“ جو اسلام کی بنیاد ہے، ایک چیز کی نفی اور دوسری کے اثبات، ایک کے سلب دوسری کے ایجاب، ایک سے کفر دوسرے پر ایمان اور ایک کی نافرمانی اور دوسرے کی اطاعت سے عبارت ہے۔ یعنی نفی، سلب، کفر اور نافرمانی غیر اللہ کے معاملے میں اور اثبات و ایجاب و ایمان و اطاعت خدا کے معاملے میں۔

کلمہ شہادت یعنی اسلام کی پہلی شہادت صرف ”نہیں“ سے عبارت نہیں اور نہ فقط ”ہاں“ سے بلکہ مرکب ہے ”نہیں“ اور ”ہاں“ کا۔

اگر انسانیت کا کمال اور انسانی شخصیت کا ارتقاء اس بات کا طالب ہو کہ انسان ہر قید اور ہر اطاعت و تسلیم و بندگی سے رہا و آزاد ہو اور ہر چیز کی نافرمانی کرے اور آزاد رہے اور ”ہاں“ کی نفی کرے اور کامل آزادی کے حصول کے لیے سراسر ”نہ“ بن جائے (جیسا کہ EXISTENTIALISM کہتا ہے) تو پھر کیا فرق پڑتا ہے کہ وہ چیز خدا ہو یا غیر خدا؟ اور اگر غرض یہ ہو کہ انسان کسی کی اطاعت، غلامی اور قید قبول کرے اور ایک حد سے آگے نہ

بڑھے تو یہاں بھی کیا فرق پڑتا ہے کہ وہ چیز خدا ہو یا غیر خدا؟

یا نہیں، بلکہ فرق ہے خدا کے آئیڈیل قرار پانے اور غیر خدا کے آئیڈیل بننے میں۔
فقط خدا کی ذات وہ ہے جس کی بندگی عین آزادی ہے اور اس میں فنا ہونا عین زندگی ہے۔
پس اگر بات یہ ہے تو اس کی بنیاد کیا ہے؟ اور اس کی توجیہ کیسے ممکن ہے؟

میرے خیال میں اس مقام پر ہمارا روشن ترین انسانی اور اسلامی تعلیمات کے ایک
نکتہ سے سامنا ہوا ہے۔ یہ ان مقامات میں سے ایک ہے جہاں اسلامی نظریہ کی عظمت
و بلندی اور دوسرے افکار و نظریات کی پستی واضح ہو جاتی ہے۔ آنے والی سطور میں ہم اس
سوال کا جواب دیں گے۔

قرآن اور نبیؐ کی نظر میں دُنیا کی قیمت

گزشتہ سطور میں ہم نے ذکر کیا کہ انسان اور دنیا کے باہمی ربط کے معاملے میں
اسلامی نقطہ نظر سے جو چیز ممنوع ہے اور انسانیت کے لیے آفت و بیماری شمار کی جاتی ہے، نیز
اسلامی تعلیمات میں اس کی شدید مخالفت ہوئی ہے وہ ہے انسان کا دُنیا کے ساتھ بندھ جانا
نہ یہ کہ دنیا سے رابطہ رکھنا۔ دنیا کی غلامی ممنوع ہے نہ کہ آزاد زندگی۔ دنیا کو منزل اور مقصد
اصلی سمجھنا مذموم ہے نہ کہ وسیلہ اور ذریعہ قرار دینا۔

انسان اور دنیا کا باہمی رابطہ اگر اس قسم کا ہو کہ انسان دنیا کا بندہ ہو کر رہ جائے تو یہ
تمام بلند انسانی اقدار کی نابودی اور تباہی کا باعث ہے۔ انسان کی قدر و قیمت کا دار و مدار ان
اشیاء کے کمال پر ہے جن کی اسے جستجو ہے۔ ظاہر ہے کہ اگر مثال کے طور پر کسی انسان کا
اصلی ہدف محض پیٹ کے دوزخ کو بھرنا ہو اور اس کی تمام جدوجہد اسی پر مرکوز ہو تو اس
انسان کی قیمت ”پیٹ“ سے زیادہ نہیں۔ اسی لیے امیر المؤمنین علیہ السلام فرماتے ہیں:

”جس شخص کا مقصد اصلی اپنا پیٹ بھرنا ہو، اس کی قدر و قیمت اسی چیز کے برابر ہے“

جو پیٹ سے نکلتی ہے۔“

ساری بات اسی نکتے میں ہے کہ انسان اور دنیا کا رابطہ کیا ہو؟ اس کی صورت کیا ہو؟ ایک صورت میں انسان گم اور دنیا پر قربان ہو جاتا ہے اور قرآن کے الفاظ میں اس بات کے پیش نظر کہ ہر طالب اپنے مطلوب و مقصود سے پست تر ہوتا ہے، اسفل سافلین بن جاتا ہے۔ یعنی دنیا کی سب سے پست ترین اور حقیر ترین اور گری ہوئی مخلوق بن جاتا ہے۔ اس کی تمام قیمتی بلندیاں اور انسانی خصوصیات خاک میں مل جاتی ہیں۔ اس کے برعکس دوسری صورت میں دنیا اور دنیوی اشیاء انسان پر قربان ہو جاتی ہیں اور دنیا انسان کی خادم ہو جاتی ہے، انسان اپنی عظیم قدر و قیمت حاصل کر لیتا ہے۔ اسی لیے حدیثِ قدسی میں آیا ہے:

يَا بَنُ آدَمَ خَلَقْتُ الْإِنْسَانَ لِرَبِّكَ لِيَاكُنْ لَكَ عَيْنٌ يُبْصِرُ لِيَعْلَمَ مَا لَكَ مِنْ نَفْسٍ وَمِنْ مَالٍ وَمِنْ نَسَبٍ وَمِنْ نِسَاءٍ وَمِنْ أَخِيٍّ وَاصِيٍّ
يَا بَنُ آدَمَ خَلَقْتُ الْإِنْسَانَ لِرَبِّكَ لِيَاكُنْ لَكَ عَيْنٌ يُبْصِرُ لِيَعْلَمَ مَا لَكَ مِنْ نَفْسٍ وَمِنْ مَالٍ وَمِنْ نَسَبٍ وَمِنْ نِسَاءٍ وَمِنْ أَخِيٍّ وَاصِيٍّ

اے فرزند آدم! میں نے تمام چیزیں تیرے لیے پیدا کیں اور تجھے اپنے لیے پیدا کیا۔

گزشتہ سطور میں ہم نے نبج البلاغہ کی دو عبارات کو نقل کیا، اس بات کی تائید میں کہ جس چیز کی نبج البلاغہ نے مذمت کی ہے وہ انسان اور جہان طبعیت کے ارتباط کی بنیاد پر ہے جسے ہم نے وابستگی، تعلق اور اس جیسی مثالوں سے تعبیر کیا۔

اب ہم خود قرآن سے کچھ مثالیں پیش کریں گے اور اس کے بعد نبج البلاغہ سے چند نمونوں کا تذکرہ کریں گے۔

انسان اور دنیا کے تعلق و ربط کے بارے میں قرآن کی آیات دو قسم کی ہیں۔ ایک وہ جن کی حیثیت دوسری قسم کی آیات کے مقابلے میں تمہیدی اور مقدماتی ہے حقیقتاً پہلی قسم کی حیثیت ایک قیاس کے صغریٰ و کبریٰ کی سی ہے اور دوسری قسم کی حیثیت نتیجے کی۔ پہلی قسم ان آیات پر مشتمل ہے جو دنیا کی ناپائیداری کو بیان کرتی ہیں۔ ان آیات میں مادی اشیاء کی ناپائیداری اور زوال پذیر حقیقت کو بیان کیا گیا ہے۔ گھاس کی مثال پیش کی جاتی ہے کہ زمین

سے اُگتی ہے۔ شروع شروع میں تو سرسبز و شاداب ہوتی ہے لیکن کچھ عرصے بعد زرد اور خشک ہو جاتی ہے۔ حالات کے پھیسڑے اس کے ٹکڑے کر دیتے ہیں اور وہ ہوا میں منتشر ہو جاتی ہے۔ یہاں آ کے فرماتا ہے کہ یہ ہے دنیوی زندگی کی مثال۔

صاف ظاہر ہے کہ انسان خواہ چاہے یا نہ چاہے، مادی زندگی کے لحاظ سے اس کی حیثیت ایک گھاس کے تنکے سے زیادہ نہیں، کیونکہ ایک ایسا ہی اٹل انجام اس کا منتظر ہے۔ اگر ہم چاہیں کہ انسان حقیقت پسندانہ سوچ اختیار کرے نہ کہ توہمات کا راستہ۔ نیز اگر انسان اشیاء کی حقیقت سے آشنا ہو کر ہی سعادت کی منزل حاصل کر سکتا ہے نہ کہ توہمات اور خام خیالیوں سے، تو پھر چاہیے کہ ہمیشہ مذکورہ حقیقت کو مد نظر رکھیں اور اس سے غافل نہ ہوں۔

اس قسم کی آیات اس بات کی تمہید ہیں کہ انسان مادی اشیاء کو مقصود اصلی قرار نہ دے اور ان کی پرستش نہ کرے۔

ان آیات کے ساتھ ساتھ بلکہ ان کے ضمن میں اس نکتے کی یاد دہانی بھی ہوتی ہے کہ اے انسان! ایک دوسری دنیا بھی ہے جو پائیدار، لافانی اور ابدی ہے۔ یہ نہ سمجھنا کہ جو کچھ ہے وہ یہی ناپائیدار دنیا ہے جو ہدف بننے کے قابل نہیں، پس زندگی فضول اور عبث ہے۔ دوسری قسم کی آیات وہ ہیں جو صاف طور پر دنیا کے ساتھ انسانی رابطے کی شکل کو بیان کرتی ہیں۔ ان آیات میں ہم واضح طور پر مشاہدہ کرتے ہیں کہ دنیا کے ساتھ رابطہ مذموم اور ممنوع تب ہے جب انسان ناپائیدار اور فانی دنیا سے دل لگائے اور اس کا اسیر و غلام بن جائے۔ اس پر کفایت کرے اور اسی پر راضی ہو جائے۔ یہ آیات اس سلسلے میں قرآنی اصول کی حقیقت کو واضح کرتی ہیں:

(۱) - ﴿الْمَالُ وَ الْبَنُونَ زِينَةُ الْحَيَاةِ الدُّنْيَا وَ الْبَقِيَّةُ

الصَّالِحَاتِ حَيْرٌ عِنْدَ رَبِّكَ ثَوَابًا وَ خَيْرٌ أَمَلًا﴾

مال اور اولاد دنیاوی زندگی کی زینت ہیں اور ہمیشہ باقی رہنے والی

نیکیاں آپ کے رب کے نزدیک ثواب کے لحاظ سے اور امید کے

اعتبار سے بھی بہترین ہیں۔ ۱۔

ہم مشاہدہ کرتے ہیں کہ اس آیت میں انسان کی اہم ترین تمنا اور مقصود اصلی کی بات ہو رہی ہے۔ مقصود اصلی وہی چیز ہو سکتی ہے جس کے لیے انسان زندہ ہے اور جس کے بغیر اس کی زندگی بے مقصد اور فضول ہے۔

(۲) - ﴿إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ
الدُّنْيَا وَاطْمَأَنَّنُوا بِهَا وَالَّذِينَ هُمْ عَنْ آيَاتِنَا غٰفِلُونَ﴾
بے شک جو لوگ ہم سے ملنے کی توقع نہیں رکھتے اور دنیاوی زندگی ہی
پر راضی ہیں اور اسی میں اطمینان محسوس کرتے ہیں اور جو لوگ ہماری
نشانیوں سے غفلت برتتے ہیں۔ ۲۔

اس آیت میں جس چیز کی مذمت کی گئی ہے اور اُس سے تعلق کی نفی کی گئی ہے وہ ہے
دوسری دنیا پر اعتقاد نہ رکھنا۔ اسی مادی دنیا پر راضی ہونا اور اسی پر اکتفا و قناعت کرنا۔

(۳) - ﴿فَاعْرِضْ عَنْ مَّن تَوَلَّىٰ عَن ذِكْرِنَا وَلَم يُرِدْ إِلَّا
الْحَيَاةَ الدُّنْيَا - ذٰلِكَ مَبْلَغُهُمْ مِّنَ الْعِلْمِ﴾
پس آپ اس سے منہ پھیر لیں جو ہمارے ذکر سے منہ پھیرتا ہے اور
صرف دنیاوی زندگی کا خواہاں ہے۔ یہی ان کے علم کی انتہا ہے۔ ۳۔
(۴) - ﴿وَ فَرِحُوا بِالْحَيَاةِ الدُّنْيَا ۗ وَمَا الْحَيَاةُ الدُّنْيَا فِي
الْآخِرَةِ إِلَّا مَتَاعٌ﴾

اور لوگ دنیاوی زندگی پر خوش ہیں جب کہ دنیاوی زندگی آخرت کے

۱۔ سورہ کہف، آیہ ۳۶۔

۲۔ سورہ یونس، آیہ ۲۔

۳۔ سورہ نجم، آیہ ۲۷-۳۰۔

مقابلے میں ایک (عارضی) سامان ہے۔ ۱۔

(۵)۔ ﴿يَعْلَمُونَ ظَاهِرًا مِّنَ الْحَيٰوةِ الدُّنْيَا ۚ وَ هُمْ عَنِ

الْآخِرَةِ هُمْ غٰفِلُونَ﴾

لوگ تو دنیا کی ظاہری زندگی کے بارے میں جانتے ہیں اور آخرت

سے غافل ہیں۔ ۲۔

بعض دوسری آیتوں سے بھی یہی بات بخوبی معلوم ہوتی ہے۔ ان تمام آیات میں انسان اور جہان کے معاملے میں جس چیز کی نہی کی گئی ہے وہ یہ ہے کہ دنیا انسانی تمنائوں کی آخری منزل نہ ہو۔ انسان دنیوی زندگی سے مطمئن و راضی اور اسی پر قانع نہ ہو۔ دنیا کے ساتھ انسان کا یہی رابطہ بجائے اس کے کہ دنیا کو انسان کا خادم بنائے، انسان کو دنیا پر قربان کر دیتا ہے اور انسان کو منزل انسانیت سے نیچے گرا دیتا ہے۔

نوح البلاء میں بھی قرآن کی طرح یہی دو اقسام نظر آتی ہیں۔ فرمودات کی پہلی قسم میں جن کی تعداد زیادہ ہے، باریک موٹے گافیوں، فصیح و بلیغ تشبیہوں، کنایوں اور استعاروں نیز موثر انداز کے ذریعے دنیا کی ناپائیداری اور اس کے قابل محبت نہ ہونے کی تشریح کی گئی ہے۔

فرمودات کی دوسری قسم نتیجہ اخذ کرنے کا کام دیتی ہے۔ بالکل انہی مذکورہ بالا آیات قرآنی کی طرح۔ خطبہ ۳۲ میں پہلے تو لوگوں کو دو حصوں اہل دنیا اور اہل آخرت، میں تقسیم فرماتے ہیں۔ پھر اہل دنیا کی چار اقسام بیان کرتے ہیں۔

پہلی قسم ان لوگوں پر مشتمل ہے جو پُر امن اور بھیڑ صفت ہیں، جن سے کسی قسم کا ظاہری یا پوشیدہ و پُر فریب نقصان لوگوں کو نہیں پہنچتا، لیکن محض اس وجہ سے کہ ان میں اس بات کی صلاحیت ہی نہیں۔ وہ اس کی آرزو تو رکھتے ہیں لیکن طاقت نہیں رکھتے۔

۱۔ سورہ رعد، آیت ۲۶۔

۲۔ سورہ، آیت ۷۔

دوسری قسم ان لوگوں پر مشتمل ہے جو اس کی آرزو رکھتے ہیں اور اس پر قادر بھی ہیں۔ خوب کمر باندھ کر مال و دولت جمع کرتے ہیں۔ پھر حکومت و اقتدار و مقام حاصل کر لیتے ہیں اور ہر قسم کی برائی کے مرتکب ہوتے ہیں۔

تیسری قسم ان بھیڑ یا صفت لوگوں پر مشتمل ہے جو بظاہر بھیڑ کے لباس میں ہوتے ہیں گندم نما جو فروش ہیں۔ وہ دنیا پرست ہیں لیکن دین کے پردے میں۔ اظہار تقدس کے لیے سر جھکا کر چلتے ہیں۔ چھوٹے چھوٹے قدم اٹھا کر کپڑوں کو سمیٹ کر چلتے ہیں۔ لوگوں کے ساتھ یوں سلوک کرتے ہیں کہ لوگ ان کے گرویدہ ہو جاتے ہیں اور لوگوں کی امانتوں کے امین بن جاتے ہیں۔

چوتھی قسم ان لوگوں کی ہے جو لیڈری اور قیادت کی آتش شوق میں جلتے رہتے ہیں لیکن نفس کی پستی ان کو گوشہ نشین بنا دیتی ہے اور اس حقارت کو چھپانے کے لیے زاہدوں کا روپ دھار لیتے ہیں۔

علیؑ ان چاروں اقسام کے لوگوں کو مجموعی طور پر ایک ہی گروہ قرار دیتے ہیں، اگرچہ ان چاروں میں امارت و غربت، طرز و روش اور روحانی استعداد کے لحاظ سے اختلاف ہے، لیکن آپؐ کی نظر میں یہ سب ”اہل دنیا“ ہیں۔ کیوں؟ اس لیے کہ ان سب میں ایک صفت مشترک ہے اور وہ یہ کہ ان سب کو دنیا نے اپنے جال میں پھنسا لیا ہے اور ان سے طاقت پر واز سلب کر لی ہے۔ یہ سب دنیا کے اسیر اور غلام ہیں۔

نخبے کے آخر میں ان کے مخالف گروہ (اہل آخرت) کے متعلق فرماتے ہیں:

وَلَبِئْسَ الْمَتَجَرُّ أَنْ تَرَى الدُّنْيَا لِنَفْسِكَ ثَمَنًا۔

کتنا ہی بُرا سودا ہے کہ تم دنیا کو اپنے نفس کی قیمت اور اللہ کے یہاں

کی نعمتوں کا بدل قرار دے لو۔

ناصر خسرو اس بارے میں کہتے ہیں:

تیز نگیدد جهان ، شکار مرا
نیست دگر با غمانش، کار، مرا
دنیا مجھے اپنے شکار کے طور پر نہیں پکڑ سکتی۔ کیونکہ میرا اس کے غموں
سے کوئی سروکار نہیں۔

لاجرم اکنوں، جهان شکار من است
گرچہ ہی داشت او، شکار، مرا
ناگزیر طور پر اب دنیا میری شکار ہے گرچہ پہلے میں اس کا شکار تھا۔
گرچہ ہی خلق را افکار کند کرد نیار د جهان، افکار، مرا
گرچہ یہ سب خلق کو مضطرب و فکر مند کرتی ہے لیکن پھر بھی میرے
افکار کے نزدیک نہیں پہنچ سکتی۔

جان من از روزگار برتر شد بیم نیاید ز روزگار، مرا
میری روح عالم روزگار سے بالاتر ہو چکی ہے۔ اس لیے مجھے اب دنیا
کا کوئی خوف نہیں رہا۔

ہم پیشوایان دین کے فرمودات میں اس بات کا بار بار مشاہدہ کرتے ہیں کہ اصل
موضوع بحث دنیا پر انسانیت کے قربان ہونے کا ہے۔ وہی انسانیت جسے کسی قیمت پر بھی
قربان اور ضائع نہیں کیا جاسکتا۔

امیر المؤمنین علیہ السلام، امام حسن علیہ السلام کے نام اپنی مشہور وصیت میں جو بیچ البلاغ کے خطوط
میں مذکور ہے، فرماتے ہیں:

وَ اَكْرِمُ نَفْسِكَ عَنْ كُلِّ دَنِيَّةٍ وَ اِنْ سَاقَتْكَ اِلَى
الرَّغَايِبِ، فَاِنَّكَ لَنْ تَعْتَاظَ بِمَا تَبْذُلُ مِنْ نَفْسِكَ

عَوَضًا۔

ہر زلت سے اپنے نفس کو بلند تر سمجھو، اگرچہ وہ تمہاری من مانی چیزوں
تک تمہیں پہنچا دے، کیونکہ اپنے نفس کی عزت جو کھودو گے اس کا
بدل کوئی حاصل نہ کر سکو گے۔ ۱۔

بحار الانوار میں امام صادق علیہ السلام سے مروی ہے:

أُثْمَانُ بِالنَّفْسِ النَّفِيسَةِ رَبَّهَا

وَلَيْسَ لَهَا فِي الْخَلْقِ كَلِمَةٌ تَسْبُغُ

میری گرافقدر انسانی حیثیت کا سودا صرف اپنے رب کے ساتھ ہی
ہو سکتا ہے۔ اس کے علاوہ کائنات کی کوئی چیز اس کی قیمت نہیں بن
سکتی۔ ۲۔

تحف العقول میں نقل ہوا ہے کہ ایک دفعہ امام سجاد علیہ السلام سے سوال ہوا کہ سب سے
بڑا انسان کون ہے؟ فرمایا ”وہ جو پوری دنیا کو اپنے مقابلے میں کچھ نہ سمجھے۔“ ۳۔
اس مضمون کی بہت سی روایات موجود ہیں جن کا تذکرہ ہم یہاں طوالت کے خوف
سے نہیں کر رہے۔

قرآن، نبج البلاغہ اور ائمہ معصومین کے دیگر فرمودات میں غور و فکر سے یہ بات واضح
ہو جاتی ہے کہ اسلام نے دنیا کی قدر و قیمت نہیں گھٹائی ہے بلکہ انسان کی قدر و قیمت کو بلند کیا
ہے۔ اسلام چاہتا ہے کہ دنیا انسان کے لیے ہونے کہ انسان دنیا کے لیے۔ اسلام کا مقصد
انسان کی حیثیت کو زندہ کرنا ہے نہ کہ دنیا کی حیثیت کو گھٹانا۔!

۱۔ نبج البلاغہ، مطبوعہ انکار، مکتوب ۳۱، ص ۲۵۔

۲۔ بحار الانوار

۳۔ تحف العقول

حریت اور غلامی

نوح البلاغہ اور دنیا پرستی کی بحث طول پکڑ گئی۔ ایک نکتہ باقی رہ گیا ہے جس سے چشم پوشی مناسب نہیں۔ نیز ہم نے اسے سوال کی صورت میں پہلے ذکر کیا ہے، لیکن اس کا جواب نہیں دیا۔ وہ نکتہ یہ ہے کہ اگر کسی چیز کے ساتھ روحانی و ذہنی تعلق و وابستگی ایک قسم کی بیماری اور حیثیتِ انسانی کی بربادی کے مترادف ہے نیز رکاوٹ و جمود کا باعث ہے تو پھر اس بات میں کوئی فرق نہیں کہ وہ چیز مادی ہو یا معنوی، دنیوی ہو یا اخروی، بالفاظِ دیگر خدائی ہو یا غیر خدائی۔ اگر دنیا اور مادیات سے پرہیز کی حکمت اسلام کے نزدیک انسان کی شخصیت، حیثیت اور اس کی آزادی نیز وقوف و جمود سے نجات ہے تو چاہیے یہ کہ اسلام آزادیِ مطلق یعنی بلا قید و شرط اور مکمل آزادی، کی دعوت دے اور ہر قسم کی پابندی اور وابستگی کو کفر قرار دے، جیسا کہ بعض جدید فلسفیانہ نظریات جو آزادی کو انسانی شخصیت کی بنیادی شرط قرار دیتے ہیں، میں اسی بات کا مشاہدہ ہوتا ہے۔

ان نظریات کے مطابق انسان کی انسانیت اور حیثیت عبارت ہے ہر قسم کی وابستگی اور ہر پابندی کے خلاف بغاوت اور ان سے آزادی سے (بغیر کسی استثناء کے)۔ ان نظریات کی رو سے کسی بھی قسم کی شرائط کی پابندی اور ہر قسم کی وابستگی انسان کی حقیقی حیثیت کے منافی اور اپنی ”خودی“ سے بے گانگی شمار ہوگی۔

ان کا خیال یہ ہے کہ انسان اس وقت حقیقی انسان نیز انسانی خصوصیات کا حامل ہو سکتا ہے جب وہ اطاعت و تسلیم سے آزاد ہو۔ کسی چیز کے ساتھ انسان کی وابستگی اور شیفتگی کا اثر یہ ہوتا ہے کہ وہ چیز انسان کی توجہ اپنی طرف جلب کر لیتی ہے اور اسے اپنے آپ سے بے گانہ بنا دیتی ہے۔ نتیجہً یہ آزاد و آگاہ انسان اور اس کی شخصیت جو آزادی اور آگاہی سے عبارت ہے، خود فراموشی اور اسیری و بندگی کا شکار ہو جاتی ہے۔ وہ خود فراموشی

کی وجہ سے انسانی اقدار کو بھول جاتا ہے اور اسارت و غلامی کے باعث فعالیت و ترقی سے محروم اور تنزل کا شکار ہو جاتا ہے، اگر دنیا پرستی کی مخالفت کا اسلامی فلسفہ انسانی شخصیت کا احیاء ہے تو ضروری ہے کہ اسلام ہر قسم کی پرستش اور پابندی کی روک تھام کرے۔ حالانکہ اس بات میں کوئی شک نہیں کہ اسلام مادیات سے رہائی کو معنویات کی پابندی کا مقدمہ سمجھتا ہے۔ نیز دنیا سے آزادی کو امر آخرت کی پابندی اور ترک مادیات کو باعث حصول خدا قرار دیتا ہے۔

عرفان بھی جو ہر قسم کی دل بستگی اور وابستگی سے آزادی و رہائی کا مدعی ہے، آزادی کے معاملے میں ایک چیز کو مستثنیٰ قرار دیتا ہے۔
حافظ کہتے ہیں:

غلامِ ہمت آنم کہ زیرِ چرخِ کبود
زہرچہ رنگِ تعلقِ پزیرد آزاد است
میں اس شخص کی ہمت کا غلام ہوں کہ جو اس نیلے آسمان کے نیچے ہر
قسم کے تعلقات و روابط سے آزاد ہے۔

مگر تعلقِ خاطر بہ ماہِ رخساری
کہ خاطر از ہمہ غم ہا بہ مہر او شاد است
لیکن ایک تعلق کہ جو اس کے چاند جیسے رخسار کی فکر میں ہے کہ اس فکر
میں سارے غم اس کی محبت سے خوشیاں ہیں۔

فانش می گویم و از گفتہ خود دلشادم
بندہٴ عشقم و از ہر دو جہاں آزادم
کھل کے کہتا ہوں اور اپنے کہنے سے خوش ہوں۔ عشق کا بندہ ہوں
اور دونوں جہانوں سے آزاد ہوں۔۔

نیست بر لوح دلمہ جز الف قامت یار

چہ کنم حرف دگر یاد نداد استادم !

میرے دل کی تختی پر سوائے یار کی قامت کے الف کے کچھ بھی
نہیں۔ کیا کروں کہ اس الف کے سوا میرے استاد نے کوئی
دوسرا حرف سکھایا ہی نہیں۔

عرفان کے نقطہ نظر سے چاہیے تو یہ کہ انسان دونوں جہان سے آزاد ہو، لیکن عشق کی
غلامی ضروری ہے۔ دل کی تختی ہر تحریر سے خالی ہو سوائے الف قامت یار کے۔ کسی چیز سے
لگاؤ نہ رکھے سوائے ایک ماہ رخ کے جس کے طفیل کوئی غم اثر نہ کرے یعنی خدا۔

ہیومن فلاسفی کی رو سے عرفان جس آزادی کی بات کرتا ہے وہ انسان کے لیے بے کار
ہے۔ کیونکہ آزادی ایک نسبی چیز ہے۔ ہر چیز سے آزادی کا ایک ہی ہدف ہے۔ اسارت
بہر حال اسارت ہے، وابستگی آخر وابستگی ہے، خواہ اس کی وجہ کچھ بھی ہو۔ یہ ہے وہ سوال
جو بعض جدید فلسفی نظریات کے حامیوں کے ذہن میں اٹھتا ہے۔

ہم اس نکتے کو پوری طرح واضح کرنے کے لیے بعض فلسفیانہ مسائل کی طرف اشارہ
ضروری سمجھتے ہیں۔

اولاً یہ کہ ممکن ہے کوئی یوں کہے: انسان کے لیے ایک شخصیت اور ”خودی“ کا فرض کرنا
اور اس چیز کو ضروری قرار دینا کہ انسان کی شخصیت محفوظ رہے اور اس کی خودی بے خودی میں
تبدیل نہ ہو، انسان کی ترقی اور تحریک کے منافی ہے۔ کیونکہ حرکت حالات کی تبدیلی سے
عبارت ہے۔ یعنی ایک چیز سے دوسری چیز ہونا۔ ایک چیز اپنی اصلی حالت میں صرف جمود
ورکود کی صورت میں ہی باقی رہ سکتی ہے۔ اسی لیے بعض قدیم فلسفیوں نے حرکت کی تعریف
غیریت (یعنی مختلف ہونے) سے کی ہے۔ خلاصہ یہ کہ ایک طرف سے انسان کے لیے
خودی تراشا اور اس کی حفاظت کی تاکید کرنا تاکہ بے خودی میں تبدیل نہ ہو جائے اور دوسری

طرف سے حرکت و فعالیت اور ارتقاء کا دعویٰ کرنا ایک لاینحل تناقض ہے۔

بعض لوگوں نے اسی تضاد سے بچنے کے لیے یہ کہا ہے کہ انسان کی خودی یہ ہے کہ وہ خودی سے عاری ہو۔ بالفاظِ دیگر انسان ہونے سے مراد ہے حدود سے آزاد ہونا۔ انسانیت کی حد بے حدی ہے، اس کی علامت بے علامتی، اس کا رنگ بے رنگی، اس کی شکل بے شکلی اور اس کی شرط بے شرطی اور اس کی ماہیت بے ماہیتی ہے۔ کسی بھی حد، قید، رنگ، شکل، ہیئت اور ماہیت سے اسے متصف کرنا اس کی حقیقت کو اس سے سلب کرنے کے مترادف ہے۔

یہ نظریہ فلسفے کی بہ نسبت شعر و تخیل سے زیادہ قریب ہے۔ ہر قسم کی حد، رنگ اور شکل سے عاری ہونا صرف دو صورتوں میں ممکن ہے۔ ایک یہ کہ کوئی ایسی ہستی ہو جو مکمل طور پر لامتناہی، وجود محض اور بے پایاں ہو۔ یعنی ایک ایسی ہستی جس کی کوئی حد اور انتہا نہ ہو۔ ہر زمانے اور ہر مکان و مقام کو محیط ہو، ہر چیز پر قدرت و تسلط رکھتی ہو، جس طرح خدا کی ذات۔ ایسی ہستی کے لیے حرکت اور ارتقاء محال ہے۔ کیونکہ حرکت و ارتقاء سے کمال کی طرف سفر کا نام ہے اور ایسی ذات میں نقص کا امکان نہیں۔

دوسری جانب ایک ایسا وجود ہے جو ہر فعلیت اور کمال سے خالی ہے یعنی ”امکان محض“، ”استعداد محض“، ”لا فعلیت محض“ یہ عدم کا ہمسایہ ہے مگر حاشیہ ”وجود“ میں واقع ہوا ہے۔ اپنی کوئی حقیقت و ماہیت نہیں رکھتا لیکن ہر حقیقت، ماہیت اور ”تعیین“ کو قبول کر لیتا ہے۔ ایسا موجود اپنی ذات میں ”لا تعین محض“ ہوتے ہوئے بھی ہمیشہ کسی نہ کسی ”تعیین“ کے ضمن میں جنم لیتا ہے۔ یہ بذاتہ خود بے رنگ و بے شکل ہونے کے ساتھ ساتھ ہمیشہ رنگ و شکل رکھنے والی کسی ذات ہی میں پوشیدہ رہتا ہے۔ ایسا موجود فلسفیوں کی اصطلاح میں ”ہیولائے اولیٰ“ یا ”مادۃ المود“ کے نام سے پہچانا جاتا ہے۔ ”ہیولائے اولیٰ“ وجود کے نزولی مراتب میں ”وجود“ کی سرحد پر قرار پاتا ہے۔ جیسا کہ خدائے تعالیٰ کا وجود صعودی مراتب کے لحاظ سے ”وجود“ کی اعلیٰ حدوں کو تشکیل دیتا ہے البتہ ذاتِ باری تعالیٰ کی حدیں

تمام موجودات کے وجود پر محیط ہیں۔

انسان دوسری موجودات کی طرح ان دو حدوں کے درمیان ہے۔ یعنی ہر طرح کے ”تعیین“ سے عاری نہیں ہو سکتا ہے۔ انسان کا دوسرے موجودات سے یہی فرق ہے کہ انسان کا تکامل کسی حد پر نہیں رکنا۔ بقیہ موجودات ایک معین مقام تک جاسکتے ہیں اور اس سے آگے نہیں جاپاتے۔ لیکن انسان رکاوٹ کی کوئی حد نہیں رکھتا۔

انسان وجودی لحاظ سے ایک خاص طبیعت کا حامل ہے لیکن ”اصالتِ ماہیت“ والے فلسفیوں کے نظریہ، یعنی وہ ہر چیز کی ذات کو اس کی ماہیت مانتے اور تمام تبدیلیوں کو اشیاء کے عوارض تصور کرتے تھے۔ اس کے برخلاف انسان کی وجودی طبیعت، دوسری مادی چیزوں کی وجودی طبیعت کی طرح سیلانی و جولانی ہے۔ لیکن پچھلے فرق کے ساتھ کہ انسان کی حرکت و سفر کی حد لامحدود ہے۔

قرآن کے کچھ مفسرین خود اس آئیہ کریمہ ﴿يَا أَهْلَ يَثْرِبَ لَا مُقَامَ لَكُمْ بِهَذَا﴾ اے یثرب والو! تمہارے لیے یہاں ٹھہرنے کی کوئی گنجائش نہ ہے۔
کی تاویل و تفسیر میں یثرب کو انسانیت سمجھتے ہوئے کہتے ہیں کہ یہ انسان ہی ہے کہ جس کا کوئی مقام نہیں، وہ معین منزل نہیں رکھتا۔ جتنا آگے جائے پھر بھی بالاتر مقام تک پہنچ سکتا ہے۔

فی الحال اس رخ سے بحث مقصود نہیں کہ آیات قرآنی میں ایسی تاویلیں کرنے کا ہمیں حق ہے یا نہیں۔ غرض یہ ہے کہ علماء اسلام انسان کو یوں پہچانتے تھے۔

حدیث معراج میں اس مقام پر کہ جب جبرئیل امین آگے بڑھنے سے رک جاتے ہیں اور کہتے ہیں کہ اگر بال برابر بھی آگے بڑھوں تو جل جاؤں۔ رسول اکرم صلی اللہ علیہ وسلم پھر بھی آگے بڑھتے ہیں۔ اس حقیقت کی طرف اشارہ پوشیدہ ہے۔

نیز جیسا کہ ہم جانتے ہیں علماء اسلام کے درمیان رسول اکرم ﷺ اور آپ کی آل پر صلوات کے مسئلے میں اختلاف ہے۔ ہم صلوات کے ذریعے وجوہاً یا استحباباً رسول اور آپ کی آل اطہار کے لیے مزید رحمت طلب کرتے ہیں۔ اختلاف اس میں ہے کہ کیا صلوات بھیجے میں رسول اکرم ﷺ جو کہ کامل ترین انسان ہیں کے لیے کوئی فائدہ ہے؟ یعنی کیا رسول اکرم کا مقام اس سے بھی بلند ہو سکتا ہے؟ اور صلوات رسول کے مقام کی مزید بلندی کے لیے ہے یا نہیں۔ بلکہ صلوات کا فائدہ سو فیصد صلوات بھیجنے والے کو ملتا ہے اور محمد وآل محمد علیہم السلام کے لیے رحمت طلب کرنا تحصیل حاصل اور عبث ہے۔

مرحوم سید علی خان نے شرح صحیفہ میں اس بحث کو چھیڑا ہے۔ علماء کے ایک گروہ کا عقیدہ یہ ہے کہ رسول اکرم کا مقام و مرتبہ ہر وقت رو بہ ترقی ہے اور ارتقاء کا یہ عمل کبھی بھی نہیں تھکتا۔ ہاں یہ ہے انسان کا مقام۔ انسان کو جس نے اس رتبہ تک پہنچایا وہ اس کا لائق محض ہونا نہیں بلکہ ایک طرح کا لائق اس کا سبب ہے کہ جسے انسانی فطرت یا دوسرے نام دیے جاتے ہیں۔

انسان کسی حد کا پابند نہیں البتہ راہ کا پابند ہے۔ قرآن بارہا انسان کے لیے مخصوص راستے صراط مستقیم کا ذکر کرتا ہے۔ انسان کسی منزل کا پابند نہیں اسے چاہیے کہ کسی بھی منزل پر نہ رکے البتہ مدار کا پابند رہے۔ یعنی لامتناہی منزل کی طرف اس کا سفر ایک خاص مدار کے اندر ہونا چاہیے۔ انسان کا سفر اس وقت باعث ارتقاء و تکامل ہے جبکہ مدار انسانی میں ہونہ کہ اس سے باہر کسی اور مدار میں مثلاً کتے اور سور کے مدار میں اور ہر مدار سے آزاد یعنی حرج و مرج کا باعث نہ ہو۔

وجودیت کا نظریہ (Existentialism)

اس لحاظ سے آگسٹین شلزم پر اعتراض درست ہے جس کے نظریہ کی رو سے انسان ہر طرح کے تعین، رنگ و شکل اور ہر قید و بند (چاہے کسی خاص مدار یا راہ کی ہو) سے آزاد

ہے۔ وہ ان چیزوں کو انسان کی انسانیت کے خلاف سمجھتے ہیں۔ وہ صرف اور صرف آزادی، بے لگامی، سرکشی اور عصیان پر بھروسہ کرتے ہیں۔ اس فلسفے کے نتیجے میں اخلاقی پستی، قید و بند اور ہر ذمہ داری کا انکار سامنے آتا ہے۔

کیا ارتقاء انسانیت بے خودی ہے؟

اب ہم اپنے پہلے موضوع کی طرف آتے ہیں کہ کیا کمال کی طرف سفر کا لازمہ بے خودی اور خود فراموشی ہے، کیا یہ ضروری ہے کہ ہر چیز یا تو اپنا وجود برقرار رکھے تاکہ اس کی خودی باقی رہے؟ بصورت دیگر کمال کا سفر اختیار کرے۔ پس انسان یا تو انسان رہے اور یا تکامل کی راہ اختیار کرے اور انسان سے غیر انسان بن جائے؟

اس کا جواب یہ ہے کہ منزل مقصود اور کمال کی طرف سفر اور صحیح راہ پر فطری ارتقائی منازل طے کرنے کا لازمہ یہ نہیں کہ کوئی چیز اپنی حقیقت کھو کر کسی اور چیز میں تبدیل ہو جائے۔

جو چیز کسی موجود کو تشکیل دیتی ہے وہ اس کا وجود ہے اس کی ماہیت نہیں۔ ماہیت اور نوعیت کی تبدیلی اس چیز کے وجود میں تبدیلی کا موجب ہرگز نہیں بن سکتی۔ صدر المتاہلین جو اسی میدان کے سرخیل ہیں، صاف صاف بیان کرتے ہیں کہ انسان کی کوئی خاص ”نوعیت“ نہیں۔ ان کا دعویٰ ہے کہ ہر وہ چیز جو کمال کی جانب رواں دواں ہو کمال کے مختلف مراحل میں مختلف انواع میں بدلتی رہتی ہے۔ ایک ہی نوعیت پر باقی نہیں رہتی۔ ایک ناقص چیز کا اپنے کمال فطری کے ساتھ رابطہ کسی غیر سے رابطہ نہیں بلکہ یہ رابطہ خود اپنے ساتھ رابطہ ہے۔ یعنی کسی چیز کے ضعیف وجود کا رابطہ ہے اس کے قوی وجود کے ساتھ۔ اشیاء کا اپنے کمال حقیقی کی طرف سفر خود اپنے سے اپنی طرف کا سفر ہے۔ جب کسی پودے کے بیج سے کوئی پھول پھوٹتا ہے اور اس سے ٹہنی پتے اور پھول وجود میں آتے ہیں تو اس کا مقصد یہ نہیں کہ اس کی اصل ختم ہو گئی اور غیر میں تبدیل ہو گئی۔ اگر وہ صاحب شعور ہوتا تو اسے غیرت اور بے گانگی کا احساس نہ ہوتا۔

بنابریں کمال حقیقی اور منزل اصلی کے ساتھ عشق گویا اپنے برتر وجود کے ساتھ عشق ہے اور قابل تعریف۔ یعنی ایک پسندیدہ خودخواہی ہے۔

شیخ اشراقی نے ایک عمدہ رباعی کہی ہے۔ کہتے ہیں:

هان تا سررشته خود گم نکنی
خود راز برای نیک و بد گم نکنی
خبردار عقل و خرد کے دامن کو ہاتھ سے جانے نہ دینا۔ خود کو نیک و بد
کے لیے کھونہ دینا۔

رہرو توئی و راہ توئی منزل تو
ہشدار کہ راہ خود بہ خود گم نکنی
راہ روٹو ہے راہ بھی ٹوہی ہے منزل بھی ٹو۔ ہوشیار کہ اپنے راستے کو خود
اپنی ہی خاطر گم نہ کرنا۔

ان تمہیدی بیانات کے بعد ہم اجمالی طور پر یہ اندازہ لگا سکتے ہیں کہ خدا کی چاہت، خدا کی طرف سفر، خدا سے مضبوط رابطہ و عشق، اس کی بندگی اور اطاعت اور غیر اللہ کی چاہت اس کی طرف سفر، غیر اللہ سے رابطہ و عشق اور غیر اللہ کی بندگی اور اطاعت کے درمیان زمین و آسمان کا فرق ہے۔ خدا کی بندگی میں آزادی ہے۔ یہ وہ واحد رابطہ ہے جس میں انجماد اور توقف نہیں، یہ واحد بندگی ہے جس میں خود فراموشی اور بے خودی نہیں۔ کیوں؟ اس لیے کہ وہ ہر وجود کے لیے باعث کمال ہے۔ تمام موجودات کا مقصد و فطری ہے۔

﴿وَأَنَّ إِلَىٰ رَبِّكَ الْمُنْتَهَىٰ﴾

اور یہ کہ (منتہائے مقصود) آپ کے رب کے پاس پہنچنا ہے۔
اور اب ہم اس مرحلے پر پہنچ گئے ہیں کہ قرآن کے اس بیان کہ خدا فراموشی خود

فرا موشی ہے۔ خدا سے محرومی ہر چیز سے محرومی ہے اور خدا سے جدائی مکمل تباہی ہے کی توضیح و تشریح کر سکیں۔

خود تلفی اور خود فرا موشی

مجھے یاد ہے کہ تقریباً اٹھارہ سال قبل جب میں کسی خصوصی اجتماع میں قرآن کی بعض آیتوں کی تفسیر بیان کر رہا تھا تو پہلی مرتبہ اس نکتے سے آگاہ ہوا کہ قرآن کبھی کبھی بعض افراد کے بارے میں خاص الفاظ استعمال کرتا ہے۔ مثال کے طور پر خودزیانی، خود فرا موشی اور خود فروشی وغیرہ۔ جیسا کہ ارشاد ہوتا ہے:

﴿قَدْ خَسِرُوا أَنْفُسَهُمْ وَصَلَّ عَنْهُمْ مَا كَانُوا يَفْتَرُونَ﴾

یقیناً انہوں نے اپنے آپ کو خسارے میں ڈال دیا اور جو جھوٹ وہ گھڑتے رہتے تھے وہ ان سے ناپید ہو گئے۔ اے

یا ارشاد ہوتا ہے:

﴿قُلْ إِنَّ الْخُسِرِينَ الَّذِينَ خَسِرُوا أَنْفُسَهُمْ﴾

کہہ دیجئے: گھائے میں تو یقیناً وہ لوگ ہیں جو قیامت کے دن خود کو گھائے میں ڈال دیں۔ ۱

ایک اور جگہ ارشاد ہوا:

﴿نَسُوا اللَّهَ فَاُنْسَهُمْ أَنْفُسَهُمْ﴾

جنہوں نے اللہ کو بھلا دیا تو اللہ نے انہیں خود فرا موشی میں مبتلا کر دیا۔ ۲

۱ سورہ اعراف، آیہ ۵۳۔

۲ سورہ زمر، آیہ ۱۵۔

۳ سورہ حشر، آیہ ۱۹۔

ایک فلسفی کے ذہن میں یہ سوال پیدا ہو سکتا ہے کہ یہ کیسے ممکن ہے کہ انسان خود کو ہار جائے۔ اپنے وجود سے ہاتھ دھو بیٹھے۔ ہارنے اور ہاتھ دھو بیٹھنے کے لیے دو چیزوں کی ضرورت ہے۔ ایک ہارنے والا اور ہاتھ دھو بیٹھنے والا دوسرے ہماری ہوئی اور ہاتھ سے گئی چیز۔ پس یہ کیسے ممکن ہے کہ انسان خود اپنا نقصان کرے۔ اپنے آپ کو ہارے، اپنے وجود سے ہاتھ دھو بیٹھے۔ کیا یہ باعثِ تضاد نہیں۔

نیز یہ کیسے ممکن ہے کہ انسان خود کو بھول جائے۔ انسان جب تک زندہ ہے اپنے وجود میں غرق ہے۔ ہر چیز کو اپنے آئینے میں دیکھتا ہے۔ اس کی توجہ ہر چیز سے قبل اپنے اوپر ہوتی ہے۔ پس وہ کیسے اپنے آپ کو بھول سکتا ہے؟

میں بعد میں اس حقیقت کی طرف ملتفت ہوا کہ اسلامی تعلیمات خاص کر دعاؤں اور احادیث میں اور اسلامی عرفانی ادب بلکہ خود اسلامی عرفان میں بھی یہ باتیں موجود ہیں اور انہیں بڑی اہمیت حاصل رہی ہے۔ نیز میں اس نتیجے پر پہنچا کہ انسان کبھی کبھی اپنی ذات کو بھٹلا دیتا ہے اور کسی اور چیز کو ”خود“ سمجھتا ہے اور چونکہ کسی اور شے کو ”خود“ سمجھتا ہے بنا بریں بزمِ خود جو کچھ اپنے لیے کرتا ہے درحقیقت کسی دوسری چیز کے لیے انجام دیتا ہے اور اپنی اصلی حیثیت کو ترک اور مسخ کر دیتا ہے۔

مثلاً جو انسان اسی جسم و تن کو اپنا حقیقی اور مکمل وجود سمجھتا ہے اور جو کچھ کرتا ہے اسی ”تن“ کے لیے انجام دیتا ہے۔ اس نے گویا اپنے وجود کو کھود یا اور بھلا دیا ہے اور جو اس کا حقیقی وجود نہیں اسے اپنا وجود سمجھ لیا ہے۔ مولوی کے بقول اس کی مثال اس شخص کی سی ہے جو بظاہر کسی زمین کا مالک ہے۔ وہ اس زمین میں محنت و مشقت کرتا ہے عمارتی سامان اور مزدوروں کا انتظام کرتا ہے اور عمارت تعمیر کرتا ہے۔ رنگ و روغن، فرش اور پردوں سے اسے سنوارتا اور سجاتا ہے۔ لیکن جب اس میں منتقل ہونے لگتا ہے تو اچانک معلوم ہوتا ہے کہ وہ زمین جس پر اس نے یہ عمارت بنائی تھی اس کی اپنی نہیں بلکہ اس نے کسی دوسرے کی

زمین پر تعمیرات کا کام انجام دیا ہے۔ اس کی اپنی زمین ساتھ ہی ویران پڑی ہے۔

در زمین دیگران خانہ مکن
 کار خود کن، کار بیگانہ مکن
 دوسروں کی زمین پر بسیرانہ کر، اپنا کام کر، اجنبی کا کام نہ کر۔
 کیست بیگانہ؟ ”تن“ خاکی تو
 کز برای او است غمناکی تو
 کون بے گانہ ہے؟ یہ تیرا خاکی بدن کہ جس کی خاطر تو اس قدر
 پریشان رہتا ہے۔

تاتوتن را چرب و شیرین می دہی
 گوهر جان را نیابی فریبھی
 جب تک اس جسم کو چرب و شیریں چیزیں دیتا رہے گا اس وقت تک
 تیری روح کا گوہر نشوونما نہیں پائے گا۔
 دوسری جگہ کہتے ہیں:

ای کہ در پیکار ”خود“ را با ختنہ
 دیگران را تو ز ”خود“ نشناختہ
 اے وہ شخص جو خودی کی جنگ ہار چکا ہے تو اپنے اور دوسروں کے
 درمیان تمیز نہیں دے سکا ہے۔

تو بہ ہر صورت کہ آبی بیستی
 کہ منم این، واللہ این تو نیستی
 تم جس حال میں زندگی بسر کرتے ہو، تم وہی ہو۔ تم سمجھتے ہو کہ
 انسانیت اسی کا نام ہے لیکن واللہ ایسا نہیں تم نے اپنی حقیقت، اپنی

خودی کو کھو دیا ہے۔

یک زمان تنہا بمانی تو زخلق

در غم و اندیشہ مانی تا بہ حلق

تم اگر اسی راہ پر چلتے رہے تو پاک فطرت انسانوں سے جدا
ہو جاؤ گے اور تہائی کا غم و غصہ تمہیں ہلاک کر دے گا۔

این تو کی باشی؟ کہ تو آن او حدی

کہ خوش و زیبا و سر مست خودی

تمہاری حقیقت کیا ہے؟ اس کی تہستی (خدا) سے وابستگی تمہاری حقیقت
ہے جبکہ تم اپنی حقیقت بھلا کر اسی مادی دنیا میں مست و خوش ہو۔

امیر المؤمنین علیؑ ایک نہایت عمدہ اور عمیق نکتہ بیان فرماتے ہیں:

عَجِبْتُ لِمَنْ يَنْشُدُ صَالَتَهُ وَقَدْ أَضَلَّ نَفْسَهُ فَلَا
يُظَلِّبُهَا۔

تجرب ہے مجھے اس آدمی پر جو اپنے گم شدہ کی تلاش میں نکلے لیکن
اپنے وجود گم گشتہ کو نہ ڈھونڈے۔

خود فراموشی سے مراد صرف یہی نہیں کہ انسان اپنی حقیقت اور ماہیت کو نہ سمجھے۔ مثلاً
اپنے جسمانی وجود اور برزخی وجود میں اشتباہ کرے جیسا کہ اہل سلوک کا ہے اس اشتباہ میں
بتلا ہوتے ہیں۔

جیسا کہ ہم نے گزشتہ سطور میں ذکر کیا، ہر وہ چیز جو کمال کی طرف اپنی فطری راہ پر
گامزن ہو، درحقیقت ”اپنے“ سے ”اپنی“ طرف سفر کرتی ہے۔ یعنی اپنے ناقص وجود سے
اپنے کامل وجود کی طرف جو سفر ہے۔

بنابریں کمال حقیقی کی طرف سفر کی راہ سے کسی چیز کا منحرف ہونا اپنے وجود سے انحراف ہے۔ یہ انحراف سب سے زیادہ انسان میں پایا جاتا ہے جو آزاد اور صاحب اختیار و ارادہ ہے۔ غلط منزل کا انتخاب حقیقتاً اپنے حقیقی وجود سے انحراف ہے۔ یعنی اپنے وجود کے منافی چیز کو اپنا وجود سمجھنا ہے۔ مادیت کا اسیر اور اسی میں غرق ہونے کی جو مذمت کی گئی ہے وہ اسی پہلو کے پیش نظر ہے۔

پس انحرافی مقصد و ہدف کا حامل ہونا اس بات کا ایک سبب بنتا ہے کہ اپنے سے غیر کو اپنی جگہ لے آئے جس کے نتیجے میں اپنی حقیقت کو فراموش کر دے اور اسے ہاتھ سے دے دے، اسے فروخت کر دے۔ منحرف اور غلط مقصد و منزل کو اپنانا صرف اس بات کا موجب نہیں کہ ”انسان خود فراموشی“ کی بیماری میں مبتلا ہو جائے۔ بلکہ بات یہاں تک پہنچتی ہے کہ انسان کی حقیقت اور ماہیت ہی مسخ ہو جاتی ہے اور وہ اسی چیز کی مانند بن جاتی ہے۔

اسلامی تعلیمات میں اس بات پر کافی بحث ہوئی ہے کہ انسان جس چیز کو پسند اور اس سے عشق کرتا ہے اسی کے ساتھ محشور ہوتا ہے۔ حدیث میں ہے کہ

مَنْ أَحَبَّ حَجْرًا حَشَرَ اللَّهُ مَعَهُ۔

یعنی ہر شخص جس چیز سے لگاؤ رکھتا ہو اگر چہ کوئی پتھر ہی کیوں نہ ہو اسی

کے ساتھ روز قیامت محشور ہوگا۔ ل

اس مسلمہ حقیقت کے پیش نظر کہ اسلامی تعلیمات کی رو سے قیامت کے دن انسان کے اعمال مجسم ہو کر ظاہر ہوں گے، یہ بات واضح ہو جاتی ہے کہ کسی چیز سے عشق و لگاؤ اس کو انسان کا مقصد و مطلوب اور ہدف بنا دیتا ہے اور وہ چیز درحقیقت انسانی شخصیت کی تعمیر میں دخیل ہو جاتی ہے۔ وہ ہدف گرچہ غلط ہو لیکن اس بات کا سبب بنتا ہے کہ انسان کی روح اور حقیقت اسی چیز میں تبدیل ہو جائے۔

مسلمان دانشوروں نے اس بارے میں بہت کچھ کہا ہے جو انتہائی جاذب نظر ہے۔ فی الحال ان پر بحث کی گنجائش نہیں۔ یہاں ایک رباعی کے ذکر کے ساتھ گفتگو کا دامن سمیٹتے ہیں:

گر در طلب گوهر کانی، کانی
 و در پی جستجوی جانی، جانی
 اگر تمہیں خزانے اور جواہرات کی تلاش ہے تو تم وہی خزانہ ہو اور اگر
 روح کی جستجو ہے تو تم وہی روح ہو۔

من فاش کنم حقیقت مطلب را
 هر چیز کہ در جستن آئی، آئی
 میں اس حقیقت سے پردہ ہٹاتا ہوں کہ جس چیز کی تمہیں تلاش ہے تم
 وہی ہو۔

خودشناسی

ان دو صورتوں کے علاوہ اپنے آپ کو پانے کے لیے ایک اور شرط بھی ہے، وہ ہے اپنے خالق و موجد و علت کو پانا اور پہچانا۔ یعنی محال ہے کہ انسان اپنے خالق اپنے وجود کی علت کو پہچانے بغیر خود کو پہچان لے، ہر چیز کی علت اس چیز سے مقدم ہے۔ اس کی بہ نسبت علت اس سے زیادہ نزدیک ہے۔

﴿وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾
 اور ہم رگ گردن سے بھی زیادہ اس کے قریب ہیں۔
 ﴿وَأَعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ﴾

اور جان لو کہ اللہ آدمی اور اس کے دل کے درمیان حائل ہے۔ لے
مسلمان عرفاء اس نکتے کو شدید اہمیت دیتے ہیں کہ نفس کی اور خدا کی معرفت ایک
دوسرے سے جدا نہیں۔ اپنے نفس کا حقیقی شہود و نظارہ، ذاتِ حق کے شہود اور پہچان کے
ساتھ لازم و ملزوم ہے۔ اہل عرفان معرفت نفس سے متعلق امور میں فلسفیوں پر تنقید کرتے
ہیں اور ان کی باتوں کو کافی نہیں سمجھتے۔

ان منظوم سوالات میں سے ایک جو شیخ محمود شبستری کے نام خراسان سے ارسال کیے
گئے اور انہوں نے ان کا منظوم جواب دیا۔ اس طرح ”گلشنِ راز“ نامی ادبی شہ پارہ وجود
میں آیا اسی بارے میں ہے۔ سوال کرنے والیوں پوچھتا ہے:

کہ باشم من؟ مرا از من خبر کن

چہ معنی دارد اندر خود سفر کن؟

میں کون ہوں؟ مجھے میرے بارے میں باخبر کرو۔ اپنے اندر سفر کرنا

کیا معنی رکھتا ہے؟۔

شیخ محمود شبستری اسے تفصیل سے جواب دیتے ہیں۔ ان میں سے چند اشعار یہ ہیں:

ہمہ یک نور دان، اشباح و ارواح

گہ از آئینہ پیدا، گہ زمصباح

سب اشباح و ارواح کو ایک ہی نور جانو جو کبھی آئینہ میں جلوہ گر ہوتا

ہے اور کبھی چراغ میں۔

تو گوئی لفظ من در ہر عبارت

بہ سوی روح می باشد اشارت

گویا تیری ہر بات میں لفظ ”میں“ روح کی جانب اشارہ ہے۔

من و تو برتر از جان و تن آمد
 کہ این هر دو ز اجزای من آمد
 ”میں“ اور ”تو“ روح اور جسم سے اعلیٰ ہیں کہ یہ دونوں میرے اجزا ہیں۔

برو ای خواجہ خود را نیک بشناس
 کہ نبود فربھی مانند آماس
 اے خواجہ! جا اپنے آپ کو اچھی طرح پہچان کہ موٹا پا سو جن کا نام
 نہیں ہے۔ لے

یکی رہ برتر از کون و مکان شو
 جہان بگذار و خود در خود جہان شو
 اس دنیا کو ترک کر اور اس کون و مکان سے برتر ہو جا۔ اس جہان کو
 چھوڑ کر اپنے ہی اندر ایک دنیا پیدا کر۔

اس بات کے پیش نظر کہ اس نکتے کی تشریح کے لیے کافی بحث کی ضرورت ہے جس کی
 یہاں گنجائش نہیں اس لیے مزید بحث سے احتراز کرتے ہیں۔ البتہ اجمالاً صرف اتنا کہتا
 ہوں کہ اپنی پہچان خدا کی پہچان سے جدا نہیں اور یہی بات رسول اکرم صلی اللہ علیہ وسلم اور علی علیہ السلام
 سے مروی جملے میں مقصود و مطلوب ہے کہ

مَنْ عَرَفَ نَفْسَهُ فَقَدْ عَرَفَ رَبَّهُ۔

جس نے اپنے نفس کو پہچانا اس نے اپنے رب کو پہچانا۔ لے

نیز منہج البلاغہ میں علی علیہ السلام کے اس جواب سے بھی یہی مراد ہے جو آپؐ نے اس سوال

لے اس بیت میں جی الدین عربی کے مشہور جملے کی طرف اشارہ ہوا ہے جس میں اس نے کہا ہے: جو کوئی فلسفیوں کے قول کے مطابق
 معرفت نفس کے حاصل ہونے کا دعویٰ کرے۔ فَقَدْ اسْتَسْمِنَ ذَا وَزَمِرٍ وَ نَفَخَ فِي عَصِيْرٍ مَرْمَرٍ۔

لے بحار الانوار، ج ۶۱، ص ۹۹۔

کا جواب دیا:

هَلْ رَأَيْتَ رَبَّكَ؟

کیا آپ نے اپنے رب کو دیکھا ہے؟

آپ کا جواب یہ ہے:

أَفَأَعْبُدُ مَا لَا أَرَى؟

تو کیا ایسی چیز کی عبادت کر رہا ہوں جسے میں نہیں دیکھتا؟

اس کے بعد آپ نے یوں تشریح فرمائی:

لَا تَرَاهُ الْعِيُونُ بِمُشَاهَدَةِ الْعِيَانِ، وَ لَكِنْ تُدْرِكُهُ

الْقُلُوبُ بِحَقَائِقِ الْإِيمَانِ۔

آنکھیں اسے کھلم کھلا نہیں دیکھتیں، بلکہ دل ایمانی حقیقتوں سے اسے

پہچانتے ہیں۔ ۱

ایک نہایت دلچسپ نکتہ جو قرآن کریم کے الفاظ میں پوشیدہ ہے یہ ہے کہ انسان اُس وقت تک خود کو پاتا اور ہاتھ سے نہیں دیتا جب تک خدا رکھتا ہے اور اس وقت تک اس کو خود یاد ہے اور بھولا نہیں جب تک خدا سے غافل نہیں اور خدا کو بھلایا نہیں۔ خدا کو بھلا دینے کا لازمہ یہ ہے کہ خود کو بھلا دیا۔

﴿وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ﴾

اور ان لوگوں کی طرح نہ ہونا جنہوں نے اللہ کو بھلا دیا تو اللہ نے

انہیں خود فراموشی میں مبتلا کر دیا۔ ۲

مولوی ان اشعار کے بعد جن کا پہلا حصہ ہم نے اس سے قبل نقل کیا کہتا ہے:

۱ نَجِّ السَّالِئِينَ، مطبوعہ افکار، خطبہ ۷، ۱۷، ۱۸، ۱۹، ۲۰۔

۲ سورہ حشر، آیہ ۱۹۔

گر میان مشک تن را جا شود
 وقت مردن گند آن پیدا شود
 اگر مُشک سے بھی اپنے جسم کو معطر رکھا جائے تب بھی مرنے کے وقت
 اس سے بدبو اُٹھے گی۔

مشک را بر تن مزین ، بر جان بہمال
 مشک چہ بود ، نام پاک ذوالجلال
 اس لیے مُشک کو جسم پر نہ ملو بلکہ اپنی روح پر ملو۔ مشک کیا ہے؟ رب
 ذوالجلال کا پاک نام۔
 حافظ کہتے ہیں:

حضورِی گرہمی خواہی از او غائب مشو حافظ

متی ما تلق من تھوی دع الدنیاء و اہملہا
 اے حافظ اگر تو ہمیشہ اس کی بارگاہ میں رہنا چاہتا ہے تو اس سے کبھی
 غائب نہ ہو۔ کب ایک ایسا انسان جو خواہشات دنیا رکھتا ہے اس
 سے ملاقات کر سکتا ہے۔ دنیا کو چھوڑ اور اسے نظر انداز کر۔

یہاں سے معلوم ہوا کہ خدا کی یاد کیوں قلب کی زندگی اور دل کی روشنی، سکونِ روح
 نیز آدمی کے ضمیر کی پاکی، لطافت، خشوع، اطمینان اور انسان کی بیداری، آگاہی اور
 ہوشیاری کا باعث و سبب ہے۔

کیا یہی لطافت اور گہرائی ہے نوح البلاغہ میں علیؑ کے اس فرمان میں:

إِنَّ اللَّهَ سُبْحَانَهُ جَعَلَ الذِّكْرَ جِلَاءً لِلْقُلُوبِ، تَسْمَعُ بِهِ
 بَعْدَ الْوَقْفَةِ، وَ تَبْصُرُ بِهِ بَعْدَ الْعَشْوَةِ، وَ تَنْقَادُ بِهِ بَعْدَ
 الْمَعَانَدَةِ، وَ مَا بَرِحَ لِلَّهِ - عَزَّتْ الْأَوَّةُ - فِي الْبُرْهَةِ بَعْدَ

الْبُرْهَةِ، وَ فِي أَرْمَانِ الْفَتَوَاتِ، عِبَادٌ نَّجَاهُهُمْ فِي
فِكْرِهِمْ، وَ كَلِمَتُهُمْ فِي ذَاتِ عُقُولِهِمْ، فَاسْتَصَبَّحُوا بِنُورِ
يَقْظَلَةٍ فِي الْأَبْصَارِ وَ الْأَسْبَاعِ وَ الْأَفْعِدَّةِ۔

بیشک اللہ سبحانہ نے اپنی یاد کو دلوں کی صیقل قرار دیا ہے جس کے باعث وہ (اوا مروا، ہی سے) بہرا ہونے کے بعد سننے لگے اور اندھے پن کے بعد دیکھنے لگے اور دشمنی و عناد کے بعد فرمانبردار ہو گئے، یکے بعد دیگرے ہر عہد اور انبیاء سے خالی دور میں حضرت رب العزت کے کچھ مخصوص بندے ہمیشہ موجود رہے ہیں کہ جن کی فکروں میں سرگوشیوں کی صورت میں (حقائق و معارف کا) القاء کرتا ہے اور ان کی عقلوں سے الہامی آوازوں کے ساتھ کلام کرتا ہے۔ چنانچہ انہوں نے اپنی آنکھوں، کانوں اور دلوں میں بیداری کے نور سے (ہدایت و بصیرت کے) چراغ روشن کیے۔ ل

عرفانِ ذات میں عبادت کا کردار

عبادت کے بارے میں باتیں بہت زیادہ ہیں اور ان کی تشریح کے لیے درجنوں مقالات کی ضرورت ہے۔ یہاں صرف ایک نکتے کی طرف اشارہ کرتا ہوں اور وہ ہے ”اپنے آپ کو پانے میں عبادت کا کردار“۔ مادیات میں کھوجانا اور غرق ہونا جس طرح انسان کو اپنی حقیقت سے دور اور بیگانہ بنا دیتا ہے، عبادت اس کے برعکس مادیات کے بھنور میں پھنسے ہوئے انسان کو نجات دیتی ہے اور غفلت سے رہائی عطا کرتی ہے۔ عبادت اور یادِ خدا کے ذریعے ہی انسان اپنے اصلی وجود کو پاسکتا ہے۔ اپنے نقائص سے آگاہ ہوتا ہے۔

زندگی اور زمان و مکان کا بلندی سے نظارہ کر سکتا ہے۔ عبادت کے طفیل ہی انسان دنیا کی محدود مادی تمناؤں اور آرزوؤں کی حقیقت سے باخبر ہوتا ہے اور اس میں یہ تڑپ پیدا ہوتی ہے کہ زندگی کی حقیقت تک پہنچ جائے۔

مجھے اس دور کے مشہور دانشور آئن سٹائن کی ایک بات پر ہمیشہ تعجب ہوتا ہے۔ نیز زیادہ حیرت اس بات پر ہوتی ہے کہ آئن سٹائن فزکس اور ریاضی کا ماہر ہے نہ کہ نفسیاتی، اخلاقی، مذہبی اور فلسفی امور کا۔ وہ مذہب کو تین اقسام میں تقسیم کرتا ہے۔ پھر تیسری قسم جو حقیقی مذہب ہے، کو مذہب ہستی یا مذہب وجود کا نام دیتا ہے اور مذہب حقیقی کے بارے میں انسانی جذبے کی یوں تشریح کرتا ہے:

اس مذہب میں ایک طرف سے انسان، انسانی اہداف اور آرزوؤں کی محدودیت اور دوسری طرف سے موجودات کا مشاہدہ کرتا ہے۔۔۔ وہ اپنے وجود کو ایک طرح کا قید خانہ سمجھتا ہے اور چاہتا ہے کہ جسم و تن کی قید سے آزاد ہو اور تمام موجودات کو ایک ہی حقیقت کے طور پر پالے۔

ولیم جیمز دعا و مناجات کے بارے میں کہتا ہے:

دعا و مناجات اس امر کا لازمی نتیجہ ہے کہ اکثر لوگ (خواہ ہمیشہ یا کبھی) قلبی طور پر اس کی طرف رجوع کرتے ہیں۔ دنیا کا حقیر ترین آدمی بھی اس بلند فکر کے ذریعے اپنے آپ کو باقیمت بناتا ہے۔

اپنے وجود کو پانے اور اپنے نفس کی معرفت میں دعا و مناجات کی اہمیت کے بارے میں اقبال لاہوری نے بھی بہت قیمتی اور عمدہ بات کہی ہے جس کا ذکر نہ کرنا باعثِ افسوس

۱۔ دنیا میری نظر میں۔ ص ۵۷

۲۔ نقل از احیاء فکر دینی، ص ۱۰۵۔

ہوگا۔ کہتے ہیں:

”دعا و مناجات روحانی تجلیوں کا ایک ضروری اور معروف عمل ہے جس کے ذریعہ ہماری ذات کا چھوٹا سا جزیرہ اپنے وجود کو کائنات کے وسیع تر نظام میں مستحضر کر لیتا ہے۔“
یہ بحث جس کا دامن بہت وسیع ہے، کو ہم یہیں پر ختم کرتے ہیں۔

چند مسائل

اب جبکہ نبج البلاغہ کی روشنی میں ”دنیا“ کی بحث ختم ہونے کو ہے چند مسائل کا ذکر کرتے ہیں اور گزشتہ اصولوں کی روشنی میں ان کی تشریح کرتے ہیں۔

دُنیا و آخرت کا تضاد

بعض دینی تعلیمات سے یوں محسوس ہوتا ہے گویا دنیا اور آخرت میں تضاد ہو۔ مثلاً یہ قول کہ دنیا اور آخرت کی مثال دو بیویوں کی طرح ہے جن کی آپس میں کبھی نہیں بنتی۔ یا یہ قول کہ دونوں کی مثال مشرق و مغرب کی سی ہے اور ان میں سے ایک کے ساتھ قربت میں دوسرے سے دوری ہے۔ پس دیکھنا یہ ہے کہ ان اقوال کی توجیہ کس طرح کی جائے تاکہ یہ اقوال اس سے قبل مذکورہ باتوں سے ہم آہنگ ہوں۔

ہم اس سوال کے جواب میں کہتے ہیں:

پہلی بات تو یہ ہے کہ بہت سی اسلامی تعلیمات میں دنیا اور آخرت دونوں کے حصول کے امکان کی تصریح کی گئی ہے بلکہ یہ بات اسلام کے مسلمہ اور بدیہی امور میں سے ایک ہے۔ البتہ جو بات ناممکن ہے وہ ہے دنیا و آخرت دونوں کو آئیڈیل اور مقصودِ اصلی قرار دینا ہے۔ دنیا سے استفادہ کرنے کا لازمہ آخرت سے محرومی نہیں۔ البتہ زندگی کو برباد کرنے والے بعض گناہ آخرت میں محرومی کا باعث ہیں۔ لیکن ایک صحیح و سالم اور آرام دہ زندگی اور

پاکیزہ و حلال نعمتوں سے استفادہ حصولِ آخرت کے منافی نہیں۔ بالکل اسی طرح جیسے دنیا سے محرومیت کی وجہ تقویٰ، عملِ صالح اور توشہِ آخرت جمع کرنا نہیں بلکہ اس کی وجوہات کچھ اور ہیں۔ بہت سے پیغمبر، ائمہ اور صالحین جن کی اچھائی میں شک و شبہ کی گنجائش نہیں، دنیا کی نعمتوں سے پوری طرح سرفراز تھے۔ بنا بریں اگر کسی جملے سے یہ ظاہر ہو کہ حصولِ دنیا اور حصولِ آخرت کے درمیان تضاد اور منافات ہے تو وہ قابلِ قبول نہیں، کیونکہ قطعاً اور مسلمہ دلائل اس بات کی نفی کرتے ہیں۔

دوسرے یہ کہ اگر اچھی طرح غور کیا جائے تو اس بارے میں نقل ہونے والے بعض جملوں سے ایک دلچسپ نکتے کی نشاندہی ہوتی ہے اور ان جملوں کا ان مسلمہ اصولوں کے ساتھ کوئی تضاد نظر نہیں آتا۔ اس نکتے کی وضاحت کے لیے ایک چھوٹی سی کی تمہید ضرورت ہے اور وہ یہ کہ یہاں تین قسم کے رابطے موجود ہیں جن پر تحقیق ہونی چاہیے۔

(۱) حصولِ دنیا اور حصولِ آخرت کے درمیان رابطے۔

(۲) دنیا کو ہدفِ اصلی قرار دینے اور آخرت کو ہدفِ اصلی قرار دینے کے

درمیان رشتہ۔

(۳) ان دونوں میں سے کسی ایک کو مقصدِ اصلی بنا لینے اور دوسرے کے حصول کے

درمیان ربط۔

پہلی قسم کا رابطہ کسی صورت بھی متضاد نہیں لہذا ان دونوں کا بیک وقت جمع ہونا ممکن ہے۔

دوسری قسم کا رابطہ متضاد ہے اور ان دونوں کا جمع ہونا ناممکن ہے۔

رہا تیسری قسم کا رابطہ تو وہ یک طرفہ تضاد ہے۔ یعنی اگر دنیا کو مقصد و منزلِ اصلی قرار دیا جائے تو یہ حصولِ آخرت کے منافی ہے۔ لیکن آخرت کو ہدفِ اصلی بنانے اور دنیا کو حاصل کرنے کے درمیان کوئی تضاد نہیں۔

تابع پرستی یا متبوع پرستی

دنیا و آخرت میں سے ایک کو ہدف اصلی بنانے اور دوسرے کو حاصل کرنے کے درمیان تضاد کامل اور ناقص کے درمیان موجود تضاد ہے۔ یعنی ناقص کو ہدف اصلی بنانا کامل سے محرومی کا باعث ہے، لیکن کامل کو ہدف اصلی بنانا ناقص سے محرومی کا باعث نہیں بلکہ ناقص سے مناسب اور اعلیٰ انسانی طریقے پر استفادے کا موجب ہے۔ جس طرح ہر تابع و متبوع میں صورت حال یہی ہے۔ اگر انسان کا ہدف تابع سے استفادہ کرنا ہو تو متبوع سے ہاتھ دھو بیٹھے گا۔ لیکن اگر متبوع کو مقصود اور ہدف بنا لے تو تابع خود بخود حاصل ہو جائے گا۔

نہج البلاغہ حکمت ۲۶۹ میں یہ نکتہ بہترین طریقے سے بیان ہوا ہے:

النَّاسُ فِي الدُّنْيَا عَامِلَانِ: عَامِلٌ عَمِلَ فِي الدُّنْيَا
لِلدُّنْيَا، قَدْ شَغَلَتْهُ دُنْيَاهُ عَنْ أُخْرَتِهِ، يَخْشَى عَلَى مَنْ
يَخْلُقُهُ الْفَقْرَ، وَ يَأْمَنُهُ عَلَى نَفْسِهِ، فَيُفْنِي عُمُرَهُ فِي
مَنْفَعَةٍ غَيْرِهِ. وَ عَامِلٌ عَمِلَ فِي الدُّنْيَا لِمَا بَعْدَهَا.
فَجَاءَهُ الذِّمِّيُّ لَهُ مِنَ الدُّنْيَا بِغَيْرِ عَمَلٍ، فَأَحْرَزَ الْحَظَّيْنِ
مَعًا، وَ مَلَكَ الدَّارَيْنِ جَمِيعًا، فَأَصْبَحَ وَجِيهًا عِنْدَ اللَّهِ،
لَا يَسْتَلُ اللَّهَ حَاجَةً فَيَبْتَعَهُ۔

دنیا میں کام کرنے والے دو قسم کے ہیں ایک وہ جو دنیا کے لیے سرگرم عمل رہتا ہے اور اسے دنیا نے آخرت سے روک رکھا ہے۔ وہ اپنے پسماندگان کے لیے فقر و فاقہ کا خوف کرتا ہے مگر اپنی تنگدستی سے مطمئن ہے۔ تو وہ دوسروں کے فائدہ ہی میں پوری عمر بسر کر دیتا ہے اور ایک وہ ہے جو دنیا میں رہ کر اس کے بعد کی منزل کے لیے عمل کرتا

ہے تو اسے تگ و دو کیے بغیر دنیا بھی حاصل ہو جاتی ہے اور اس طرح وہ دونوں حصوں کو سمیٹ لیتا ہے اور دونوں گھروں کا مالک بن جاتا ہے۔ وہ اللہ کے نزدیک باوقار ہوتا ہے اور اللہ سے کوئی حاجت نہیں مانگتا جو اللہ پوری نہ کرے۔ لے

یہاں مولوی نے ایک اچھی تشبیہ دی ہے۔ دنیا و آخرت کو اونٹوں کے گوبر اور قطار سے تشبیہ دیتے ہوئے کہتے ہیں اگر کسی کا مقصد اور ہدف اونٹوں کی قطار کو حاصل کرنا ہو تو اس میں اونٹوں کے گوبر اور اون خود بخود شامل ہوں گے۔ لیکن اگر مقصود و مطلوب صرف ان کے گوبر اور اون کا حصول ہو تو وہ اونٹوں کی قطار کا مالک ہرگز نہ بن سکے گا۔ اونٹوں کی قطار کے مالک دوسرے ہوں گے اور اسے دوسروں کے اونٹوں کے اون اور گوبر سے استفادہ کرنا ہوگا۔ کہتے ہیں:

صید دین کن تا رسد اندر تبع
حسن و مال و جاہ و بخت منتفع
دین کو نظر میں رکھو کہ بالطبع حُسن، مال، جاہ اور قسمت و فواہد سب ہی مل جائیں گے۔

آخرت قطار اشتردان عمو
در تبع دنیا شہ چون پیشک و مو
آخرت کی مثال اونٹوں کی قطار کی طرح ہے اور دنیا کی مثال فضلے اور اون کی طرح ہے۔

پشم بگزینی شتر نبود تو را
ور بود اشتر چہ قسمت پشم را

اگر اُون کا انتخاب کرو گے تو اونٹ تمہاری قسمت میں نہیں آئے گا۔
لیکن اگر اونٹ کو منتخب کیا تو اون وگو بر خود بخود ہاتھ آجائے گا۔

دنیا و آخرت کے تابع و متبوع ہونے کی تعلیم سب سے پہلے قرآن کریم نے دی ہے اور بتایا ہے کہ دنیا پرستی تابع پرستی ہے جس کا لازمہ آخرت سے محرومی ہے۔ لیکن آخرت پرستی متبوع پرستی ہے جس کے نتیجے میں دنیا خود بخود حاصل ہو جاتی ہے۔ سورہ آل عمران کی آیات ۱۴۵ سے ۱۴۸ تک صریحاً اس نکتے کو بیان کرتی ہیں۔ نیز سورہ بنی اسرائیل کی اٹھارہویں و انیسویں آیات اور سورہ شوریٰ کی بیسویں آیت میں اس نکتے کی طرف واضح اشارہ موجود ہے۔

یوں جیو گویا کبھی نہ مرو گے، یوں رہو گویا کل ہی مرو گے

کتب احادیث اور دیگر کتب میں ایک مشہور حدیث مذکور ہے۔ اس حدیث کا تذکرہ امام حسن علیہ السلام کے مرض الموت کے دوران آپ کی وصیتوں میں بھی ہوا ہے۔ حدیث یہ ہے:

كُنْ لِدُنْيَاكَ كَانَكَ تَعِيْشُ اَبَدًا وَّ كُنْ لِاٰخِرَتِكَ كَانَكَ تَمُوْتُ
غَدًا۔

اپنی دنیا کے معاملے میں یوں زندگی گزارو گویا ہمیشہ زندہ رہو گے اور
آخرت کی رو سے یوں رہو گویا کل ہی دنیا سے رحمت سفر باندھو گے۔

یہ معرکہ الآراء حدیث ہے اور اس کے بارے میں متضاد اور مختلف نظریات موجود ہیں۔ بعض اس سے یہ مراد لیتے ہیں کہ دنیا کے معاملات میں سہل انگاری برتو، جلد بازی نہ کرو۔ دنیوی زندگی سے متعلق کوئی امر پیش آئے تو کہو ابھی بہت وقت باقی ہے۔ لیکن آخرت سے متعلق معاملات میں ہمیشہ یہ خیال کرو کہ ایک لمحہ سے زیادہ کی فرصت نہیں۔

جب بھی کوئی کام آخرت سے متعلق پیش آئے تو کہو کہ وقت بہت کم ہے، فرصت باقی نہیں۔ کچھ دیگر افراد نے اس بات کے پیش نظر کہ اسلام سستی اور سہل انگاری کا حکم نہیں دے سکتا۔ نیز انبیاء و اولیاء کی روش بھی یہ نہیں رہی، یہ مراد لیا ہے کہ دنیوی امور میں ہمیشہ یوں سمجھو کہ ہمیشہ زندہ رہو گے۔ پس کسی کام کو بھی اس خیال سے کہ زندگی فانی ہے حقیر مت سمجھو اور سرسری طور پر انجام نہ دو، بلکہ کاموں کو مستحکم بنیادوں اور تدبیر کے ساتھ انجام دو، گویا ہمیشہ زندہ رہو گے، کیونکہ اگرچہ تم زندہ نہ بھی ہو لیکن دوسرے لوگ تمہارے نتیجہ عمل سے استفادہ کریں گے لیکن آخرت سے متعلق امور خدا کے ہاتھوں میں ہیں، پس ہمیشہ یہ سمجھو کہ کل مرو گے اور مزید فرصت باقی نہیں۔

پس جیسا کہ ہم نے ملاحظہ کیا ان دو اقوال میں سے ایک کی رو سے انسان کو امور دنیوی میں لا ابالی، غیر ذمہ دار اور بے پرواہ بننا چاہیے اور دوسرے قول کے مطابق اخروی امور میں بے پرواہ ہونا چاہیے۔ ظاہر ہے کہ ان دونوں اقوال میں سے کوئی بھی قابل قبول نہیں ہو سکتا۔

ہمارے خیال کے مطابق یہ حدیث لوگوں کو دعوت عمل دینے کے لیے نیز دنیوی و اخروی دونوں امور میں شتر بے مہار بننے اور آج کا کام کل پر چھوڑنے کی ممانعت میں ایک بہترین حدیث ہے۔

مثلاً اگر کوئی آدمی کسی مکان میں رہ رہا ہو اور پتہ ہو کہ اس نے جلد یا بدیر اس گھر سے منتقل ہو کر ہمیشہ کے لیے کسی دوسرے مکان میں جانا ہے، لیکن اسے یہ معلوم نہیں کہ کس دن کس ماہ اور کس سال منتقل ہونا ہے تو جس گھر میں اس وقت وہ رہ رہا ہے اور جس گھر میں اسے منتقل ہونا ہے۔ دونوں کے بارے میں متردد ہوگا۔ اگر وہ جان لے کہ اس نے کل ہی اس گھر سے منتقل ہونا ہے تو وہ اس مکان کی اصلاح کے لیے ہرگز اقدام نہیں کرے گا بلکہ اس کی ساری کوشش اس مکان کی اصلاح کے بارے میں ہوگی جس میں اسے منتقل ہونا

ہے۔ لیکن اگر اسے علم ہو جائے کہ اس کو مزید چند سال اس گھر میں گزارنا پڑیں گے تو اس کا عمل بالکل برعکس ہوگا۔ وہ یہ سوچے گا کہ فی الحال تو موجودہ مکان کو سنوارنے پر توجہ دینے کی ضرورت ہے۔ دوسرے مکان سے متعلق امور کے لیے ابھی بہت وقت باقی ہے۔

پس جب وہ شخص شک و تردد میں مبتلا ہو کہ اسے جلد منتقل ہونا ہے یا مزید چند سال اس گھر میں رہنا ہے، اس وقت کوئی عاقل آدمی آئے اور اس سے کہے کہ موجودہ گھر کے بارے میں یوں فرض کرو کہ ہمیشہ اسی میں رہنا ہے بنا بریں اگر مکان کی مرمت و اصلاح وغیرہ ضروری ہو تو اسے انجام دو۔ البتہ دوسرے مکان کے بارے میں یہ فرض کرو کہ کل ہی اس میں منتقل ہونا ہے بنا بریں اس مکان سے متعلق ضروری امور کو پایہ تکمیل تک پہنچاؤ۔ پس ایسے حکم سے یہی نتیجہ اخذ ہوگا کہ انسان دونوں امور میں کوشش کرے اور دل چسپی لے۔

فرض کریں کوئی شخص یہ چاہتا ہے کہ علم حاصل کرے۔ کتاب لکھے یا کسی ادارے کی بنیاد ڈالے، جس کے لیے ساہا سال وقت اور مہلت کی ضرورت ہے۔ اگر اسے معلوم ہو جائے کہ عمر ساتھ نہیں دے گی اور اس کے کام نامکمل رہ جائیں گے تو وہ کام کو شروع ہی نہیں کرے گا۔ ایسے موقع پر یوں سمجھ گویا تیری زندگی دراز ہے۔

لیکن یہی شخص اگر توبہ و استغفار اور حقوق اللہ اور حقوق الناس کی ادائیگی اور ایسے کام جن کے لیے تھوڑا سا وقت و مہلت بھی کافی ہوتی ہے، اس کے لیے یہ سوچتا رہے کہ آج نہ ہوا تو کل اور کل نہ ہوا تو پرسوں انجام دے دے گا اور آج کے کام کو پرسوں پر ٹال دے تو ممکن ہے وہ کل یا پرسوں نہ آئے۔ پہلی قسم کے برخلاف ایسے کاموں میں یہ فرض کرنا کہ عمر بہت پڑی ہے، وقت بہت ہے اس لیے کوئی جلدی نہیں ہے اس سوچ کے نتیجے میں سستی، دیر اور ترک عمل ہوگا ایسے مواقع پر فرض کرنا چاہیے کہ وقت اور فرصت نہیں ہے۔

پس معلوم ہوا کہ بعض صورتوں میں وقت اور فرصت کے زیادہ ہونے کا لازمہ شوق عمل اور وقت کی کمی کا لازمہ عمل سے پہلو تہی ہے اور بعض صورتوں میں معاملہ اس کے برعکس

ہے۔ یعنی وقت اور فرصت کی کثرت سستی اور بے کاری و بے عملی کا باعث اور وقت و فرصت کی کمی فعالیت اور امور کی انجام دہی کا باعث ہے۔ پس صورتیں مختلف ہیں۔ لہذا ہر صورت کو ایسے مفروضے پر حمل کرنا چاہیے جو عمل و فعالیت پر منتج ہو۔

علم اصول کے علماء کے بقول دلیل کا لہجہ تنزیل کے مطابق ہوتا ہے۔ اس لیے عین ممکن ہے کہ دو مختلف وجوہات کی بنا پر دو تنزیلوں میں تضاد پیدا ہو۔ بنا بریں حدیث کا مفہوم یہ ہوگا کہ بعض کاموں کے بارے میں ”زندگی اور عمر کی بقاء“ کے مفروضے پر عمل کیا جائے اور بعض دوسرے کاموں کے بارے میں زندگی کی کوتاہی کے مفروضے کو پیش نظر رکھا جائے۔

مذکورہ باتیں بلا دلیل نہیں بلکہ بہت سی ایسی روایات و احادیث موجود ہیں جو اس حدیث کی مذکورہ نوج پرتائید کرتی ہیں۔ اس حدیث میں اختلاف ان دیگر روایات کی طرف توجہ نہ دینے کی وجہ سے ہے۔

سفینۃ البحار میں لفظ ”رفق“ کی بحث میں رسول اکرم صلی اللہ علیہ وسلم سے نقل ہوا ہے کہ آپ نے جابر سے فرمایا:

إِنَّ هَذَا الدِّينَ لَمَبْتَلِيْنَ فَأَوْغِلْ فِيْهِ بِرِفْقٍ -- فَأَحْرَثْ حَرْثَ
مَنْ يُّظُنُّ أَنَّهٗ لَا يَمُوتُ وَاَعْمَلْ عَمَلًا مَنْ يَّخَافُ أَنَّهٗ يَمُوتُ
غَدًا۔

اسلام دین متین ہے پس سخت گیری کی روش اختیار نہ کرو بلکہ نرمی کا سلوک کرو۔۔۔ زراعت کرو اس شخص کی طرح جس کا خیال ہے کہ اس نے کبھی نہیں مرنا اور عمل کرو اس شخص کی مانند جسے خوف ہے کہ کل ہی نہ مر جائے۔ ل

بحار الانوار کی پندرہویں جلد میں حصہ اخلاق کے اتمیسویں باب میں کافی سے رسول اکرم

کی یہ حدیث نقل ہوئی ہے جس میں آپؐ نے علیؑ سے خطاب کرتے ہوئے فرمایا:

إِنَّ هَذَا الدِّينَ مَتِينٌ... فَأَعْمَلْ عَمَلَ مَنْ يَزُجُّوْا أَنْ يَمُوتَ

هَرَمًا وَاحْتَدِرْ حَدَرَ مَنْ يَتَخَوَّفُ أَنَّهُ يَمُوتُ غَدًا۔

اسلام متین و سنجیدہ دین ہے۔ پس میدانِ عمل میں اس شخص کا کردار

ادا کرو جسے امید ہے کہ بوڑھا ہو کر مرے گا، لیکن میدانِ احتیاط میں

اس شخص کی مانند رہو جسے خطرہ ہے کہ کل مر جائے۔ ۱۔

یعنی جب کوئی ایسا مفید کام کرو جس کے لیے عمرِ دراز درکار ہے تو یہ فرض کرو کہ تمہاری

عمر لمبی ہے لیکن جب کسی کام کو اس بہانے کہ وقت اور فرصت بہت ہے نہ کرنا چاہو تو اس

وقت یہ سوچو کہ کل مرو گے۔ پس وقت ضائع نہ کرو اور تاخیر سے بچو۔

نبیؐ الفصاحتہ میں رسول اکرم صلی اللہ علیہ وسلم سے منقول ہے:

أَصْلِحُوا دُنْيَاكُمْ وَكُونُوا الْآخِرَةَ كَمَا كُنْتُمْ تَمُوتُونَ غَدًا۔

اپنی دنیا کو سنوارو اور اپنی آخرت کے معاملے میں یوں تیار کرو گویا

کل مرو گے۔ ۲۔

نیز یہ بھی منقول ہے:

إِعْمَلْ عَمَلِ أَمْرٍ يَبْتَغِي أَنْ يَمُوتَ أَبَدًا، وَاحْتَدِرْ حَدَرَ

أَمْرٍ يَخْشَى أَنْ يَمُوتَ غَدًا۔

اس شخص کی طرح عمل کرو جو سمجھتا ہے کہ کبھی نہ مرے گا اور اس شخص کی

مانند بچو اور ڈرو جسے ڈر ہے کہ کل مرے گا۔

رسول اکرم صلی اللہ علیہ وسلم سے منقول ایک اور حدیث میں یوں ارشاد ہے:

أَعْظَمُ النَّاسِ هَمًّا الْمُؤْمِنُ. يَهْتَمُّ بِأَمْرِ دُنْيَاكَ وَأَمْرِ آخِرَتِهِ۔

تمام لوگوں میں سب سے زیادہ فکر مند مومن ہوتا ہے۔ جسے دنیا سے

متعلق امور کو بھی نبھانا ہے اور آخرت سے متعلق امور کو بھی۔^۱

سفینۃ البحار میں (نفس کی بحث میں) تحف العقول سے امام موسیٰ کاظم علیہ السلام سے ایک

حدیث منقول ہے جسے آپ نے اہل بیت کے نزدیک مسلم حدیث کی حیثیت سے نقل کیا ہے:

لَيْسَ مِنَّا مَنْ تَرَكَ دُنْيَاكَ لِدِينِهِ وَ دِينَهُ لِدُنْيَاكَ۔

جو شخص اپنی دنیا کو دین کے بہانے اور اپنے دین کو دنیا کی خاطر ترک

کرے اس کا ہم سے کوئی واسطہ نہیں۔^۲

ہم نے جو کچھ کہا اس سے مجموعی طور پر معلوم ہوا کہ (دین و دنیا کے بارے میں)

جو نتیجہ ہم نے اخذ کیا تھا، اولیاء دین کے درمیان معروف نظریہ بھی وہی رہا ہے۔

^۱ کنز العمال، ص ۷۰۲۔

^۲ سفینۃ البحار۔